



शंरस्तु.

॥ हितोपदेशः ॥

श्रीनारायणपण्डितसंगृहीतः

64 333.2012



चेन्नपुर्या

वाचिळ रामस्वामिशास्त्रुल अण्ड् सन्म्,

इत्येतैः प्रकटितः

1928.

*All Rights Reserved.*

PRINTED AT THE  
SRI RAMA PRESS,  
MADRAS—1928.

॥ श्रीः ॥

## ॥ हितोपदेशः ॥

प्रस्ताविका ।

- सिद्धिः साध्ये सतामस्तु प्रसादानस्य धूर्जटेः ।  
जाह्नवीफेनलेखेव यन्मूर्ध्नि शशिनः कला ॥ १ ॥ 5
- श्रुतो हितोपदेशोऽयं पाटवं संस्कृतोक्तिषु ।  
शाखां सर्वत्र वैचित्र्यं नीतिविद्यां दद्याति च ॥ २ ॥
- अजरामरवत्प्राज्ञो विद्यामर्थं च चिन्तयेत् ।  
गृहीत इव केशेषु मृत्युना धनमाचरेत् ॥ ३ ॥
- सर्वद्रव्येषु विद्यैव द्रव्यमाहुरनुत्तमम् । 10  
अहार्थत्वादनर्थत्वादक्षयत्वाच्च सर्वदा ॥ ४ ॥
- संयोजयति विद्यैव नीचगापि नरं सरित् ।  
समुद्रमिव दुर्धनं नृपं भाग्यमतः परम् ॥ ५ ॥
- विद्या ददाति विनयं विनयाद्याति पात्रताम् ।  
पात्रत्वाद्धनमाप्नोति धनाद्धर्मं ततः सुखम् ॥ ६ ॥ 15
- विद्या शत्रुं च शास्त्रं च द्वे विद्ये प्रतिपत्तये ।  
अत्रा हास्याय वृद्धवे द्वितीयाद्रिपते सदा ॥ ७ ॥
- पण्डिते च गुणस्तर्षे मुखे दोषाश्च केवलम् ।  
तस्मिन्मूर्खसहस्रेषु प्राज्ञा एको विशिष्यते ॥ ८ ॥

## हितोपदेशे

यत्रैव भाजने लग्नः संस्कारो नान्यथा भवेत् ।  
 कथाच्छेदेन बालानां नीतिस्तदिह कथ्यते ॥ ९ ॥  
 मिवलाभः सुदृद्धेदो विग्रहः संधिरेव च ।  
 पञ्चतन्त्रानथान्यस्माद्ग्रन्थादाकृष्य लिख्यते ॥ १० ॥

३ अस्ति भागीरथीतीरे पाटलिपुत्रनामधेयं नगरम् । तत्र सर्वस्वा-  
 निगुणोपेतः सुदर्शनो नाम नरपतिरासीत् । स भूपतिरेकदा  
 केनापि पश्यन्तं श्लोकद्वयं शुश्राव—

‘अनेकसंशयोच्छेदि परोक्षार्थस्य दर्शकम् ।  
 सर्वस्य लोचनं शास्त्रं यस्य नास्त्यन्ध एव सः ॥ ११ ॥

१० चौघनं धनसंपत्तिः प्रभुत्वमविवेकिता ।  
 एकैकमन्यतरथाय किमु यत्र चतुष्टयम् ॥ १२ ॥

इत्याकर्ण्योत्सन्नः पुत्राणामनधिगतशास्त्राणां नित्यमुन्मार्गना-  
 मिनां शास्त्राननुश्रानेनोद्विग्नमनाः स राजा चिन्तयामास—

‘कोऽर्थः पुत्रेण जातेन यो न विद्वान्न धार्मिकः ।  
 १३ काणेन चक्षुषा किं वा ? चक्षुःपीडैव केवलम् ॥ १३ ॥

अजातमृतसूर्वाणां वरमाद्यौ न ज्ञान्तिमः ।  
 सकृद्दुःखकरावाद्यावन्तिमस्तु पदे पदे ॥ १४ ॥

किं च ।

स जातो येन जातेन याति वंशः समुन्नतिम् ।  
 २० परिवर्तिनि संसारे मृतः को वा न जायते ? ॥ १५ ॥

सुणिगणगणनारम्भे न पतति कठिनी सुसम्भ्रमाद्यस्य ।  
तेनाम्वा यदि सुतिनी वद वन्ध्या क्रीदृशी भवति ? ॥ १६ ॥

अपि च ।

दाने तपसि शौचे च यस्य न प्रथितं मनः ।  
विद्यायामश्लेषे च नादुस्वार एव तः ॥ १७ ॥ ३

अपरं च .

वरमेको सुयो पुत्रो च च सूक्ष्मज्ञान्यपि ।  
एकश्चन्द्रस्तनो हन्ति न च तारागजोऽपि च ॥ १८ ॥  
पुण्यतीर्थं कृतं येन तपः क्षामतिदुःकरम् ।  
तस्य पुत्रो भवेद्विश्वः सप्तद्वो धार्मिकः सुधीः ॥ १९ ॥ ३०

अर्धागमो नित्यमरोगिता च

प्रिया च भार्या प्रियवादिनी च ।

वश्यश्च पुत्रोऽर्थकरी च विद्या

पट् जीवलोकस्य सुखानि राजन् ॥ २० ॥

को धन्यो बहुभिः पुत्रैः कुसूलापूरणाढकैः । 15

वरमेकः कुलालम्बी यत्र विश्रूयते पिता ॥ २१ ॥

ऋणकर्ता पिता शत्रुर्माता च व्यभिचारिणी ।

भार्या रूपवती शत्रुः पुत्रः शत्रुरपण्डितः ॥ २२ ॥

अनभ्यासे विषं विद्या अजीर्णे भोजनं विषम् ।

विषं सभा दरिद्रस्य वृद्धस्य तरुणी विषम् ॥ २३ ॥ 20

यस्य कस्य प्रसूतोऽपि गुणवान्पूज्यते नरः ।

धनुर्बशविशुद्धोऽपि निर्गुणः किं करिष्यति ॥ २४ ॥

हा हा पुत्रक नाधीतं सुगतैतासु रात्रिषु ।

तेन त्वं विदुषां मध्ये पङ्के गौरिव सीदसि ॥ २५ ॥

तत्कथमिदानीमेते मम पुत्रा गुणवन्तः क्रियन्ताम् ।

आहारनिद्राभयमैथुनं च

सामान्यमेतत्पशुभिर्नराणाम् ।

धर्मो हि तेषामधिको विशेषो

धर्मेण हीनाः पशुभिः समानाः ॥ २६ ॥

यतः ।

धर्मार्थकाममोक्षाणां यस्यैकोऽपि न विद्यते ।

10 अजागलस्तनस्येव तस्य जन्म निरर्थकम् ॥ २७ ॥

यच्चोच्यते—

आयुः कर्म च वित्तं च विद्या निधनमेव च ।

पञ्चैतान्यपि सृज्यन्ते गर्भस्थस्यैव देहिनः ॥ २८ ॥

किं च ।

15 अवश्यं भाविनो भाषा भवन्ति महतामपि ।

नम्रत्वं नीलकण्ठस्य महाहिशयनं हरेः ॥ २९ ॥

अपि च ।

यद्भावि न तद्भावि भावि चेन्न तदन्यथा ।

इति चिन्ताविषमोऽयमगदः किं न पीयते ॥ ३० ॥

20 एतत्कार्याक्षमाणां केषांचिदालस्यवचनम् ।

न दैवमपि सञ्चिन्त्य त्यजेदुद्योगमात्मनः ।

अनुद्योगेन तैलानि तिलेभ्यो नाप्तमर्हति ॥ ३१ ॥

अन्यच्च ।

उद्योगिनं पुरुषसिंहमुपैति लक्ष्मी-  
 दैवेन देयमिति कापुरुषा वदन्ति ।  
 दैवं निहत्य कुरु पौरुषमात्मशक्त्या  
 यत्रे कृते यदि न सिध्यति कोऽन्न दोषः ॥ ३२ ॥ 5

यथा ह्येकेन चक्रेण न रथस्य गतिर्भवेत् ।  
 एवं पुरुषकारेण बिना दैवं न सिध्यति ॥ ३३ ॥

तथा च-

पूर्वजन्मकृतं कर्म तदैवमिति कथ्यते ।  
 तस्मात्पुरुषकारेण यत्रं कुर्यादतन्द्रितः ॥ ३४ ॥ 10  
 यथा मृत्पिण्डतः कर्ता कुरुते यद्यदिच्छति ।  
 एवमात्मकृतं कर्म ज्ञानवः प्रतिपद्यते ॥ ३५ ॥  
 काकतालीयवत्प्राप्रं दृष्ट्वापि निधिस्रतः ।  
 न स्वयं दैवमादत्ते पुरुषार्थमपेक्षते ॥ ३६ ॥  
 उद्यमेन हि सिध्यन्ति कार्याणि न मनोरथैः । 15  
 नहि सुप्तस्य सिंहस्य प्रविशन्ति मुखे मृगाः ॥ ३७ ॥  
 मातापितृकृताभ्यासो गुणितामेति बालकः ।  
 न गर्भच्युतिमात्रेण पुत्रो भवति पिण्डतः ॥ ३८ ॥  
 माता शत्रुः पिता वैरी येन बालो न पाठितः ।  
 न शोभते सभामध्ये हंसमध्ये वक्रो यथा ॥ ३९ ॥ 20  
 रूपयौवनसंपन्ना विशालकुलसंभवा ।  
 विद्यःहीना न शोभन्ते निर्गन्धा इव किंशुकाः ॥ ४० ॥



## हितोपदेशे

मूर्खोऽपि शोभते तावत्सभायां बद्धवेष्टितः ।

तावच्च शोभते मूर्खो यावत्किञ्चिन्न भाषते' ॥ ४१ ॥

एतच्चिन्तयित्वा स राजा पण्डितसभां कारितवान् । राजो-  
वान्—'भो भोः पण्डिताः, श्रयताम् । अस्ति कश्चिदेवंभूतो विद्वान्यो  
जन पुत्राणां नित्यमुन्मार्गैर्गालिनामनधिगतशाखाणांमिदानीं नीति-  
शास्त्रेण पुनर्जननं कारयितुं समर्थः । यतः—

कल्पः काञ्चनसंज्ञगच्छते मारकर्तुं द्युतिम् ।

तथा सत्संनिधानेन मूर्खो याति प्रवीणताम् ॥ ४२ ॥

उक्तं च—

१० दीयते हि मतिज्ञात हीनैः सह समागमात् ।

समैश्च समतामेति विशिष्टैश्च विशिष्टताम्' ॥ ४३ ॥

अत्रान्तरे विष्णुशर्मनामः महापण्डितः सकलनीतिशास्त्र-  
तन्त्रज्ञो बृहस्पतिरिवाब्रवीत्—'देव, महाकुलसंभूता एते राज-  
पुत्राः । तन्मया नीतिं ग्राहयितुं शक्यन्ते । यतः—

१५ नाद्रव्ये निहिता काञ्चित्क्रिया फलवती भवेत् ।

न व्यापारशतेनापि शुक्वत्पाठ्यते वकः ॥ ४४ ॥

अन्यच्च ।

अस्मिस्तु निर्गुणं गोत्रे नापत्यमुपजायते ।

आकरे पद्मरागाणां जन्म काचमणोः कुतः ॥ ४५ ॥

२० अतोऽहं पण्मासाभ्यन्तरे तव पुत्रान्नीतिशास्त्राभिज्ञान्करिष्यामि ।'

राजा सविनय पुनरुवाच-

## प्रस्ताविका

‘कीटोऽपि सुमनःसङ्गादारोहति सतां शिरः ।

अश्मापि याति देवत्वं महद्भिः सुप्रतिष्ठितः ॥ ४६ ॥

अन्यच्च ।

यथोदयगिरेर्द्रव्यं संनिकर्षेण दीयते ।

तथा सत्संनिधानेन हीनवर्गोऽपि दीयते ॥ ४७ ॥

गुणः गुणक्षेपु गुणा भवन्ति


ते निर्गुणं प्रपद्य भवन्ति दोषाः ।

आस्त्राद्यतोयाः प्रभवन्ति नद्यः

समुद्रमास्ताद्य भवन्त्यपेयाः ॥ ४८ ॥

तदेतेषामस्मत्पुत्राणां नीतिशास्त्रोपदेशाय भवन्तः प्रमाणम्’ 10  
इत्युक्त्वा तस्य विष्णुशर्मणो बहुमानपुरःसरं पुत्रान्समर्पितवान् ॥

इति प्रस्ताविका ।



न संशयननारुह्य नरो भद्राणि पश्यति ।

संशयं पुनरारुह्य यदि पश्यन्न पश्यति ॥ ७ ॥

नश्चिरुपयानि तावन् ।' प्रकाशं व्रूते—'कुल तव कङ्कगम् ?'  
व्याघ्रो ह्यनं प्रजापते दर्शयति । पान्थोऽबदत्—'कथं नारात्मके  
न्यपि विश्वासः ?' व्याघ्र उवाच—'शृणु रे पान्थ, प्रागेव यौवन-  
द्वज्जातनिदुष्टैश्च आसम् । अनेकगोमानुपागां बधान्मे पुत्रा मृता  
इमाश्च । ईशहीनश्चाहम् । ततः केनचिद्धार्मिकेमाहमादिष्टः—  
'दानवर्त्मादिकं करतु भवान् ।' तदुपदेशादिदानीमहं खानशीलो  
दाना दृष्टो गलितनखदन्तो न कथं विश्वासभूमिः । यतः—

10 इज्जाध्ययनदानानि तपः सत्यं धृतिः क्षमा ।

अलोस इति मार्गोऽयं धर्मस्याष्टविधः स्मृतः ॥ ८ ॥

तत्र पूर्वश्चतुर्वर्गो दम्भार्थमपि सेव्यते ।

उत्तरस्तु चतुर्वर्गो महात्मन्येव तिष्ठति ॥ ९ ॥

मम चैतवाङ्मोभविरहो येन स्वहस्तस्यमपि सुवर्णकङ्कणं यस्यै  
15 कस्मैचिदातुमच्छ्यामं । तथापि व्याघ्रो मानुषं खादतीति लोका-  
प्रवादो दुर्निवारः । यतः ।

गतानुगतिको लोकः कुट्टनीमुपदेशिनीम् ।

प्रमाणयति नो धर्मे यथा गोत्रमपि द्विजम् ॥ १० ॥

मया च धर्मशास्त्राण्यधीतानि । शृणु-

20 रुस्थल्यां यथा वृष्टिः क्षुधार्ते भोजनं तथा ।

दरिद्रे दीयते दानं सफलं पाण्डुनन्दन ॥ ११ ॥

प्राणा यथात्मनोऽभीष्टा भूतानामपि ते तथा ।

आत्मौपम्येन भूतेषु दयां कुर्वन्ति साधवः ॥ १२ ॥

अपरं च ।

प्रत्याख्याने च दाने च सुखदुःखे प्रियाप्रिये ।

आत्मौपम्येन पुरुषः प्रमाणमधिगच्छति ॥ १३ ॥

5

अन्यच्च ।

पातृषत्परदारेषु परद्रव्येषु लोष्टवन् ।

आत्मवत्सर्वभूतेषु यः पश्यति स पण्डितः ॥ १४ ॥

त्वं चातीव दुर्गतस्तेन तज्जुभ्यं दातुं सयज्ञोऽहम् । तथा चोक्तम्—

‘दरिद्रान्भर कौन्तेय मा प्रयच्छेश्वरे धनम् ।

10

व्याधितस्यौषधं पथ्यं नीरुजस्य किमौषधैः ॥ १५ ॥

अन्यच्च ।

दातव्यमिति यद्दानं दीयतेऽनुपकारिणे ।

देशे काले च पाले च तद्दानं सार्व्विकं स्मृतम् ॥ १६ ॥

‘तदत्र सरसि स्नात्वा सुवर्णकङ्कणं गृहाण ।’ ततो यावदसौ तद्वचः— 15

प्रतीतो लोभात्सरः स्नातुं प्रविशति तावन्महापङ्के निमग्नः पला-

यितुमक्षमः । पङ्के पतितं दृष्ट्वा व्याघ्रोऽबदत्—‘अहह, महापङ्के

पतितोऽसि । अतस्त्वामहमुत्थापयामि । इत्युक्त्वा शनैःशनैरुप-

गम्य तेन व्याघ्रेण धृतः स पान्थोऽचिन्तयत्—

‘न धर्मशास्त्रं पठतीति कारणं

20

न चापि वेदाध्ययनं दुरात्मनः ।

न गणस्याग्रतो गच्छेत्सिद्धे कार्ये समं फलम् ।

यदि कार्यविपत्तिः स्यान्मुखरस्तत्र हन्यते ॥ २९ ॥

तस्य तिरस्कारं कृत्वा चित्तग्रीव उवाच—‘नायमस्य दोषः । यतः ।

आपद्रामापतन्तीनां हितोऽप्यायाति हेतुताम् ।

5 मातृजङ्घा हि वत्सस्य स्तम्भीभवति बन्धने ॥ ३० ॥

अन्यच्च ।

स बन्धुर्यो विपन्नानामापदुद्धरणक्षमः ।

न तु भीतपरित्वाणवस्तूपालम्भपण्डितः ॥ ३१ ॥

विपत्काले विस्मय एव कापुरुषलक्षणम् । तदत्र धैर्यमवलम्ब्य

10 प्रतीकारञ्चिन्त्यताम् । यतः ।

विपदि धैर्यमथाभ्युदये क्षमा

सदसि वाक्पटुता युधि विक्रमः ।

यशसि चाभिरुचिर्व्यसनं श्रुतौ

प्रकृतिसिद्धमिदं हि महात्मनाम् ॥ ३२ ॥

15 संपदि यस्य न हर्षो विपदि विषादो रणे च धीरत्वम् ।

तं भुषनत्रयतिलकं जनयति जननी सुतं विरलम् ॥ ३३ ॥

अन्यच्च ।

पङ् दोषाः पुरुषेणेह हातव्या भूतिमिच्छता ।

निद्रा तन्द्रा भयं क्रोध आलस्यं दीर्घसूत्रता ॥ ३४ ॥

20 इदानीमप्येषं क्रियताम् । सर्वैरेकचित्तीभूय जालमाशयोड्डीयताम् ।

यतः ।

अल्पानामपि वस्तूनां संहतिः कार्यसाधिका ।

वृणैर्गुणत्वमापन्नैर्बध्यन्ते मत्तदन्तिनः ॥ ३५ ॥

संहतिः श्रेयसी पुंसां स्वकुलैरुपकैरपि ।

तुषेणापि परित्यक्ता न प्ररोहन्ति तण्डुलाः ॥ ३६ ॥

इति विचिन्त्य पक्षिणः सर्वे जालमादायोत्पतिताः । अनन्तरं स  
व्याधः सुदूराज्जालापहारकांस्तानवलोक्य पश्चाद्भावन्नचिन्तयत्— 5

‘संहतास्तु हरन्त्येते मम जालं विहंगमाः ।

यदा तु निपतिष्यन्ति वशमेप्यन्ति मे तदा’ ॥ ३७ ॥

ततस्तेषु चक्षुर्विषयातिक्रान्तेषु पक्षिषु स व्याधो निवृत्तः ।

अथ लुब्धकं निवृत्तं दृष्ट्वा कपोता ऊचुः—‘किमिदानीं  
कर्तुमुचितम् ।’ चित्रग्रीव उवाच— 10

‘माता मित्रं पिता चेति स्वभावात्स्वित्तयं हितम् ।

कार्यकारणतश्चान्ये भवन्ति हितबुद्धयः ॥ ३८ ॥

तदस्माकं मित्रं हिरण्यको नाम मूपिकराजो गण्डकीतीरे चित्रबने  
निवसति । सोऽस्माकं पाशांश्छेत्यति ।’ इत्यालोच्य सर्वे हि-  
रण्यकविषरसमीपं गताः । हिरण्यकश्च सर्वदाऽरायशङ्कया शत- 15  
द्वारं विवरं कृत्वा निवसति । ततो हिरण्यकः कपोतावपातभया-  
च्चकितस्नूर्णां स्थितः । चित्रग्रीव उवाच—‘सखे हिरण्यक, कि-  
मस्तान्न संभापसे ।’ ततो हिरण्यकस्तद्वचनं प्रत्यभिहाय ससंभ्रमं  
वहिर्निःसृत्याब्रवीत्—‘आः ! पुण्यवानस्मि । प्रियसुदृग्मे चित्रग्रीवः  
समायातः । 20

यस्य मित्रेण संभाषा यस्य मित्रेण संस्थितिः ।

यस्य मित्रेण संलापस्ततो नास्तीह पुण्यवान्’ ॥ ३९ ॥

पाशबद्धांश्चैतान्दृष्ट्वा सविस्मयः क्षणं स्थित्वोवाच—‘सखे, किमे-  
तन् ?।’ चित्तग्रीवोऽवदत्—‘सखे, अस्माकं प्राक्तनजन्मकर्मणः  
फलमेतन् ।

यस्माच्च येन च यथा च यदा च यच्च  
यावच्च यत्र च शुभाशुभमात्मकर्म ।  
तस्माच्च तेन च तथा च तदा च तच्च  
तावच्च तत्र च विधातृवशादुपैति ॥ ४० ॥

रोगशोकपरीतापबन्धनव्यसनानि च ।

आत्मापराधवृक्षाणां फलान्येतानि देहिनाम्’ ॥ ४१ ॥

10 एतच्छ्रुत्वा हिरण्यकश्चित्तग्रीवस्य बन्धनं छेतुं सत्त्वरमुपसर्पति ।  
चित्तग्रीव उवाच—‘मित्त मा भैषम् । अस्मदाश्रितानामेषां ता-  
वत्पाशांश्छिन्धि, तदा मम पाशं पश्चाच्छेत्स्यसि ।’ हिरण्यको-  
ऽप्याह—‘अहमल्पशक्तिः । दन्ताश्च मे क्रोमलाः । तदेतेषां पाशां-  
श्छेतुं कथं समर्थः ?। तद्यावन्मे दन्ता न व्रुञ्चन्ति तावत्तव पाशं  
15 छिन्नाद्भि । तदनन्तरमेपामपि बन्धनं यावच्छक्यं छेत्स्यामि ।’  
चित्तग्रीव उवाच—‘अस्त्वेवम् । तथापि यथाशक्येतेषां बन्धनं  
खण्डय ।’ हिरण्यकेनोक्तम्—‘आत्मपरित्यागेन यदाश्रितानां  
परिरक्षणं तत्र नीतिविदां संमतम् । यतः ।

आपदर्थे धनं रक्षेद्वारान् रक्षेद्धनैरपि ।

10 आत्मानं सततं रक्षेद्दरैरपि धनैरपि ॥ ४२ ॥

अन्यच्च ।

धर्मार्थिकामसोक्षाणां प्राणाः संस्थितिहेतवः ।

तान्निवृत्ता किं न हतं रक्षता किं न रक्षितम्’ ॥ ४३ ॥

चित्तवृत्तौ उवाच—‘सखे, नीतिस्तावदीदृशयेव । किं त्वहमस्मदा-  
श्रितानां दुःखं सोढुं सर्वथाऽसमर्थः । तेनेदं व्रवीमि । यतः ।

धनानि जीवितं चैव परार्थे प्राज्ञ उत्सृजेत् ।  
सन्निमित्ते वरं त्यागो विनाशे नियते सति ॥ ४४ ॥

अचमपरश्चासाधारणो हेतुः ।

5

जातिद्रव्यगुणानां च साम्यमेषां मया सह ।  
सत्प्रभुत्वफलं ब्रूहि कदा किं तद्भविष्यति ? ॥ ५५ ॥

अन्यच्च ।

विना वर्तनमेवैते न त्यजन्ति मनान्तिकम् ।  
तन्मे प्राणव्ययेनापि जीवयैतान्ममाश्रितान् ॥ ४६ ॥ 10

किं च ।

मांसमूत्रपुरीषास्थिनिर्भितेऽस्मिन्कलेवरे ।  
विनश्चरे विहायास्यां यशः पालय मित्त मे ॥ ४७ ॥

अपरं च पश्य ।

यदि नित्यमनित्येन निर्मलं मलबाहिना ।  
यशः कायेन लभ्येत तत्र लब्धं भवेन्न किम् ॥ ४८ ॥ 15

यतः ।

शरीरस्य गुणानां च दूरमत्यन्तमन्तरम् ।  
शरीरं क्षगविध्वंसि कल्पान्तस्थायिनो गुणाः’

इत्यःकर्ण्य हिरण्यकः प्रदृष्टमनाः पुलकितः सन्नव्रवीत्—‘साधु 20  
मित्त, साधु । अनेनाश्रितवात्सल्येन त्रैलोक्यस्यापि प्रभुत्वं त्वयि  
युज्यते । एवमुक्त्वा तेन सर्वेषां बन्धनानि छिन्नानि । ततो



हिरण्यकः । सर्वान्सादरं संपूज्याह—‘सखे चित्तप्रीव, सर्वथात्  
जालबन्धनविधौ दोषमाशङ्क्यात्मन्यवज्ञा न कर्तव्या । यतः ।

योऽधिकाद्योजनशतात्पश्यतीहामिषं खगः ।

स एष प्राप्तकालस्तु पाशबन्धं न पश्यति ॥ ५० ॥

5 अपरं च ।

शशिदिषाकरयोर्ग्रहपीडनं

गजभुजंगमयोरपि बन्धनम् ।

मतिमतां च विलोक्य दरिद्रतां

विधिरहो बलवानिति मे मतिः ॥ ५१ ॥

10 अन्यच्च ।

व्योमैकान्तविहारिणोऽपि विहगाः संप्राप्तबन्ध्यापदं

बध्वन्ते निपुणैरसाधसखिलान्मत्स्याः समुद्रादपि ।

दुर्नतिं किमिहास्ति किं सुचरितं कः स्थानलाभे शुणः

कालो हि व्यसनप्रसारितकरो गृह्णाति दूरादपि ॥ ५२ ॥

15 इति प्रबोध्यन्तिव्यं कृत्वालिङ्ग्य च चित्तप्रीवस्तेन संप्रेषितो यथेष्ट-  
देशान्मत्परिहारो वर्यो । हिरण्यकोऽपि स्वाविवरं प्रविष्टः ।

यानि कानि च सिद्धाणि कर्तव्यानि शतानि च ।

पश्य ह्यपिकानित्तेज कपोता मुक्तबन्धनाः ॥ ५३ ॥

अथ लघुपतनकनामा काकः सर्ववृत्तान्तदर्शी साश्चर्यमिद-

20 नाह—‘अहो हिरण्यक, श्लाघ्योऽसि । अतोऽहमपि त्वया सह  
सैत्रीमिच्छामि । अतो मां सैत्र्येणानुग्रहीतुमर्हसि ।’ एतच्छ्रुत्वा

हिरण्यकोऽपि विचराम्बन्तरादाह—‘कस्त्वम् ?’ स ब्रूते—‘लघु-

पतनकनामा वायसोऽहम् ।' हिरण्यको विहस्याह—' का त्वया सह मैत्री । यतः ।

यत्नेन युज्यते लोके वृधस्तत्तेन योजयेन् ।

अहमन्नं भवान्भोक्ता कथं प्रीतिर्भविष्यति ॥ ५४ ॥

अपरं च ।

5

भक्ष्यभक्षकयोः प्रीतिर्विपत्तेरेव कारणम् ।

सृगालात्पाशवद्धोऽसौ मृगः काकेन रक्षितः' ॥ ५५ ॥

वायसोऽत्रवीत्—' कथमेतत् ? ।' हिरण्यकः कथयति—

कथा २ ।

अस्ति मगधदेशे चम्पकवती नामारण्यानी । तस्यां नि- 10  
रान्महता स्नेहेन मृगकाकौ निवसतः । स च मृगः स्वेच्छया  
भ्राम्यन्द्दृष्टुग्राहः केनालिच्छृगालेनावलोकितः । तं दृष्ट्वा सृगा-  
लोऽचिन्तयत्—'आः ! कथमेतन्मांसं सुललितं भक्षयामि । भवतु ।  
विश्रांसं तावदुत्पादयामि ।' इत्यालोच्योपसृत्यात्रवीत्—' मित्र,  
कुशलं ते ? ।' मृगेणोक्तम्—' कस्त्वम् ? ।' स ब्रूते—'क्षुद्रवृद्धिनामा 15  
जम्बुकोऽहम् । अत्रारण्ये बन्धुहीनो मृतवान्निवसामि । इदानीं  
त्वां मित्रमासाद्य पुनः सवन्धुर्जीवलोकं प्रविष्टोऽस्मि । अधुना  
तवानुचरेण मया सर्वथा भवितव्यम् ।' मृगेणोक्तम्—'एवमस्तु ।'  
ततः पश्चादस्तंगते सवितरि भगवति मरीचिमालिनि तौ मृगस्य  
वासभूमिं गतौ । तत्र चम्पकवृक्षशाखायां सुबुद्धिनामा काको 20  
मृगस्य चिरमित्रं निवसति । तौ दृष्ट्वा काकोऽवदत्—'सखे  
चित्राङ्ग, कोऽयं द्वितीयः ? ।' मृगो ब्रूते—' जम्बुकोऽयम् ।

अस्मत्सख्यमिच्छन्नागतः ।' काको ब्रूते—'मित्र, अकस्मादा-  
गन्तुना सह मैत्री न युक्ता । तथा चोक्तम्—

'अज्ञातकुलशीलस्य वासो देयो न कस्यचित् ।

मार्जारस्य हि दोषेण हतो गृध्रो जरद्ववः' ॥ ५६ ॥

5 तावाहतुः—'कथमेतत् ।' काकः कथयति—

कथा ३ ।

अस्ति भागीरथीतीरे गृध्रकूटनाम्नि पर्वते महापर्कटीवृक्षः ।  
तस्य कोटरे दैवदुर्धिपाकाद्गलितनखनयनो जरद्ववनामा गृध्रः प्रति-  
वसति । अथ कृपया तज्जीवनाय तद्वृक्षवासिनः पक्षिणः स्वाहा-  
10 रात्किञ्चित्किञ्चिदुद्धृत्य ददति । तेनासौ जीवति । अथ कदाचिदीर्घ-  
कर्णनामा मार्जारः पक्षिशावकान्भाक्षितुं तत्रागतः । ततस्तमायान्तं  
दृष्ट्वा पक्षिशावकैर्भयार्तैः कोलाहलः कृतः । तच्छ्रुत्वा जरद्ववेनो-  
क्तम्—'कोऽयमायाति ।' दीर्घकर्णो गृध्रमवलोक्य सभयमाह—  
'हा, हतोऽस्मि । यतः ।

15 तावद्भयस्य भेत्तव्यं यावद्भयमनागतम् ।

आगतं तु भयं वीक्ष्य नरः कुर्याद्यथोचितम् ॥ ५७ ॥

अधुनास्य संनिधाने पलायितुमक्षमः । तद्यथा भवितव्यं तद्भवतु ।  
तावद्विश्राममुत्पाद्यास्य समीपमुपगच्छामि ।' इत्यालोच्योपसृत्या-  
ब्रवीत्—'आर्य, त्वामभिवन्दे ।' गृध्रोऽवदत्—'कस्त्वम् ? ।' सो-  
20 ऽवदत्—'मार्जारोऽहम् ।' गृध्रो ब्रूते—'दूरमपसर । नो चेद्द-  
न्तव्योऽसि मया ।' मार्जारोऽवदत्—'श्रूयतां तावदस्मद्वचनम् ।  
ततो यद्यहं वध्यस्तदा हन्तव्यः । यतः ।

जातिमात्रेण किं कश्चिद्धन्यते पूज्यते कश्चिन् ।

व्यवहारं परिज्ञाय वज्यः पूज्योऽथवा भवेत् ॥ ५८ ॥

गृध्रो व्रते—‘ब्रूहि किमर्थमागतोऽसि ? ।’ सोऽवदत्—‘अहमत्र गङ्गातीरे नित्यस्नायी ब्रह्मचारी चान्द्रायणव्रतमाचरंस्तिष्ठामि । यूयं धर्मज्ञानरता विश्वासभूमय इति पक्षिणः सर्वे सर्वदा ममाग्रे प्रस्तु- 5 वन्ति । अतो भव त्वो विद्याययोवृद्धेभ्यो धर्मं श्रोतुमिहागतः । भवन्त- श्रैतादृशा धर्मज्ञा यन्मामतिथिं हन्तुमुद्यताः । गृहस्वधर्मश्चैपः ।

अरावप्युचितं कार्यमातिथ्यं गृहमागते ।

छेतुः पार्श्वगतां छायां नोपसंहरते द्रुवः ॥ ५९ ॥

यदि वा धनं नास्ति तदा प्रीतिवत्तसाप्यतिथिः पूज्य एव । चतः । 10

वृणानि भूमिरुदकं वाक्चतुर्थी च सूनुता ।

एतान्यपि सतां गेहे नोच्छिद्यन्ते कदाचन ॥ ६० ॥

अपरं च ।

निर्गुणेष्वपि सत्येषु दयां कुर्वन्ति साधवः ।

नहि संहरते ज्योत्स्नां चन्द्रश्चाण्डालवेश्मनः ॥ ६१ ॥ 15

अन्यच्च ।

अतिथिर्यस्य भग्नाशो गृहात्प्रतिनिवर्तते ।

स तस्मै दुष्कृतं दत्त्वा पुण्यमादाय गच्छति ॥ ६२ ॥

अन्यच्च ।

उत्तमस्यापि वर्णस्य नीचोऽपि गृहमागतः ।

20

पूजनीयो यथायोग्यं सर्वदेवमयोऽतिथिः ’ ॥ ६३ ॥

गृध्रोऽवदन्—मार्जारो हि मांसरुचिः । पक्षिशावकाश्चात्र निव-  
सन्ति । तेनाहमेवं ब्रवीमि ।' तच्छ्रुत्वा मार्जारो भूमिं स्पृष्ट्वा कर्णौ  
स्पृशति । ब्रूते च—' मया धर्मशास्त्रं श्रुत्वा वीतरागेणेदं दुष्करं  
व्रतं चान्द्रायणमध्यवसितम् । परस्परं विवदमानानामपि धर्म-  
5 शास्त्राणाम् 'अहिंसा परमो धर्मः' इत्यत्रैकमत्यम् । यतः ।

सर्वहिंसानिवृत्ता ये नराः सर्वसहाश्च ये ।  
सर्वस्याश्रयभूताश्च ते नराः स्वर्गगामिनः ॥ ६४ ॥  
एक एव सुहृद्धर्मो निधनेऽप्यनुयाति यः ।  
शरीरेण समं नाशं सर्वमन्यन्तु गच्छति ॥ ६५ ॥  
10 योऽस्ति यस्य यदा मांसमुभयोः पश्यतान्तरम् ।  
एकस्य क्षणिकां प्रीतिरन्यः प्राणैर्विमुच्यते ॥ ६६ ॥  
मर्तव्यमिति यद्दुःखं पुरुषस्योपजायते ।  
शक्यते नानुमानेन परेण परिवर्णितुम् ॥ ६७ ॥  
शृणु पुनः ।

15 स्वच्छन्दबनजातेन शाकेनापि प्रपूर्यते ।  
अस्य दग्धोदरत्यर्थे कः कुर्यात्पातकं महत् ॥ ६८ ॥  
एवं विश्वास्य स मार्जारस्तस्कोटरे स्थितः ।

ततो दिनेषु गच्छत्सु पक्षिशावकानाक्रम्य कोटरमानीय प्रत्यहं  
खादति । येषामपत्यानि खादितानि तैः शोकात्तैर्विलपद्भिरितस्ततो  
20 जिज्ञासा समारब्धा । तत्परिज्ञाय मार्जारः कोटरान्निःसृत्य बहिः  
पलायितः पश्चात्पक्षिभिरितस्ततो निरूपयद्भिस्तत्र तरकोटरे शा-  
वकास्थानि प्राप्तानि । अनन्तरं त ऊचुः—अनेनैव जरद्वेनास्माकं

शावकाः खादिताः' इति सर्वैः पक्षिभिर्निश्चित्य गृध्रो व्यापादितः ।  
अतोऽहं ब्रवीमि—'अज्ञातकुलशीलस्य' इत्यादि ॥ इत्याकर्ण्य  
स जम्बुकः सकोपमाह—'मृगस्य प्रथमदर्शनदिने भवानप्यज्ञात-  
कुलशील एव । तत्कथं भवता सहैतस्य स्नेहानुवृत्तिरुत्तरोत्तरं वर्धते ।

यत्र विद्वज्जनो नास्ति श्लाघ्यस्तत्वालपधीरपि ।

5

निरस्तपादपे देशे एरण्डोऽपि द्रुमायते ॥ ६९ ॥

अन्यच्च ।

अयं निजः परो वेति गणना लघुचेतसाम् ।

उदारचरितानां तु वसुधैव कुटुम्बकम् ॥ ७० ॥

यथायं मृगो मम बन्धुस्तथा भवानपि । मृगोऽब्रवीत्—'किमने- 10  
नोत्तरोत्तरेण । सर्वैरेकत्र विस्रम्भालोपैः सुखिभिः स्थीयताम् ।  
यतः ।

न कश्चित्कस्यचिन्मित्रं न कश्चित्कस्यचिद्रिपुः ।

व्यवहारेण मित्राणि जायन्ते रिपवस्तथा ॥ ७१ ॥

काकेनोक्तम्—'एवमस्तु ।' अथ प्रातः सर्वे यथाभिमतदेशं गताः । 15

एकदा निभृतं मृगालो ब्रूते—'सखे, अस्मिन्वनैकदेशे सस्य-  
पूर्णक्षेत्रमस्ति । तदहं त्वां नीत्वा दर्शयामि ।' तथा कृते सति  
मृगः प्रत्यहं तत्र गत्वा सस्यं खादति । अथ क्षेत्रपतिना तद्दृष्ट्वा  
पाशो योजितः । अनन्तरं पुनरागतो मृगः पार्श्वद्वौऽचिन्तयत्—  
'को मामितः कालपाशादिव व्याधपाशात्त्रातुं मित्रादन्यः स- 20  
मर्थः ।' तत्रान्तरे जम्बुकस्तत्रागल्योपस्थितोऽचिन्तयत्—'फलिता  
तावदस्माकं कपटप्रबन्धेन मनोरथसिद्धिः । एतस्योत्कृत्यमानस्य  
मांसासृगिलप्तान्यस्थीनि मयावश्यं प्राप्तव्यानि । तानि बाहुल्येन

भोजनानि भविष्यन्ति ।' मृगस्तं दृष्ट्वाह्लासितो ब्रूते—'सखे,  
छिन्धि तावन्मम बन्धनम् । सत्वरं त्वायस्व माम् । यतः ।

आपत्सु मित्तं जानीयाद्युद्धे शूरमृगे शुचिम् ।

भार्यां क्षीणेषु वित्तेषु व्यसनेषु च वान्धवान् ॥ ७२ ॥

5 अपरं च ।

उत्सव व्यसने नैव दुःभिक्षं राष्ट्रवपुष्य ।

राजद्वारे इमशाने च यस्तिष्ठति स वान्धवः ॥ ७३ ॥

जम्बुको मुहुर्मुहुः पाशं विलोक्याचिन्तयत्—'दृढस्तावदयं बन्धः ।  
ब्रूते च—सखे, स्नायुनिर्मिता एते पाशाः । तद्य भट्टारकवारे

10 कथमेतान्दन्तैः स्पृशामि । मित्तं, यदि चित्ते नान्यथा मन्यसे तदा  
प्रभाते यत्रच वा वक्तव्यं तत्कर्तव्यम् ।' इत्युक्त्वा तत्समीप आत्मा-  
नमाच्छाद्य स्थितः सः । अनन्तरं स काकः प्रदोषकाले मृगमना-  
गतमवलोक्येतस्ततोऽन्विष्य तथाविधं दृष्ट्वाच—'सखे, किमे-  
तन् ? ।' मृगेणोक्तम्—'अवधीरितसुदृढाक्रयस्य फलमेतत् । तथा

15 चोक्तम्—

सुदृढां हितकमानां यः शृणोति न भाषितम् ।

विपत्संनिहिता तस्य स नरः शत्रुनन्दनः' ॥ ७४ ॥

काको ब्रूते—'स वञ्चकः कास्ते ? ।' मृगेणोक्तम्—'मन्मांसार्थं  
तिष्ठत्यत्रैव । काको ब्रूते—'उक्तमेव मया पूर्वम् ।

20 अपराधो न मेऽस्तीति नैतद्विश्वासकारणम् ।

विद्यते हि नृशंसेभ्यो भयं गुणवतामपि ॥ ७५ ॥

दीपनिर्वाणगन्धं च सुदृढाक्रयमरुन्धतीम् ।

न जिघ्रन्ति न शृण्वन्ति न पश्यन्ति गतायुषः ॥ ७६ ॥

परोक्षे कार्यहन्तारं प्रत्यक्षे प्रियवादिनम् ।

वर्जयेत्तादृशं मित्रं विषकुम्भं पयोमुखम् ॥ ७७ ॥

ततः काको दीर्घं निःश्वस्य 'अरे बञ्चक, किं त्वया पापकर्मणा कृतम् ? । यतः ।

संलापितानां मधुरैर्वचोभि-

र्मिथ्योपचारैश्च वशीकृतानाम् ।

आशावतां श्रद्धतां च लोके

किमर्थिनां बञ्चयितव्यमस्ति ॥ ७८ ॥

उपकारिणि विस्रब्धे शुद्धमत्तौ यः समाचरति पापम् । 10

तं जनमसत्यसंधं भगवति वसुधे कथं बहसि ॥ ७९ ॥

दुर्जनेन समं सख्यं प्रीतिं चापि न कारयेत् ।

उष्णो दहति चाङ्गारः शीतः कृष्णायते करम् ॥ ८० ॥

अथवा स्थितिरियं दुर्जनानाम् ।

प्राङ्गपादयोः पतति खादति पृष्ठमांसं

15

कर्णे कलं किमपि रौति शनैर्विचित्रम् ।

छिद्रं निरूप्य सहसा प्रविशत्यशङ्कः

सर्वं खलस्य चरितं मशकः करोति ॥ ८१ ॥

दुर्जनः प्रियवादी च नैतद्विश्वासकारणम् ।

मधु तिष्ठति जिह्वाग्रे हृदि हालाहलं विषम् ॥ ८२ ॥ 20

अथ प्रभाते क्षेत्तपतिर्लङ्गुडहस्तस्तं प्रदेशमागच्छन्काकेनाव-  
लोकितः । तमालोक्त्य काकेनोक्तम्—'सखे मृग, त्वमात्मानं मृत-



वत्संद्श्यं चातेनोदरं पूरयित्वा पादान्तबन्धीकृत्य तिष्ठ । यदाहं  
 शब्दं करोमि तदा त्वमुत्थाय सत्वरं पलायिष्यसे ।' मृगस्तथैव  
 काकवचनेन स्थितः । ततः क्षेत्रपतिना हर्षोत्कुललोचनेन तथा-  
 विधो मृग आलोकितः । 'आः, स्वयं मृतोऽसि' इत्युक्त्वा मृगं  
 3 बन्धनान्मोक्षयित्वा पाशान्प्रहीतुं सयत्नो बभूव । ततः काकशब्दं  
 श्रुत्वा मृगः सत्वरमुत्थाय पलायितः । तमुद्दिश्य तेन क्षेत्रपतिना  
 क्षिप्तेन लगुडेन सृगालो हतः । तथा चोक्तम्—

त्रिभिर्वपैस्त्रिभिर्मासैस्त्रिभिः पक्षैस्त्रिभिर्दिनैः ।

अत्युत्कटैः पापपुण्यैरिहैव फलमश्नुते ॥ ८३ ॥

10 अतोऽहं त्रयीमि—'भक्ष्यभक्षकयोः प्रीतिः' इत्यादि ॥ काकः  
 पुनराह—

'भक्षितेनापि भवता नाहारो मम पुष्कलः ।

त्वयि जीवति जीवामि चित्तग्रीव इवानव ॥ ८४ ॥

अन्यच्च ।

15 तिरश्चामपि विश्वासो दृष्टः पुण्यैककर्मणाम् ।

सतां हि साधुशीलत्वात्स्वभावो न निवर्तते ॥ ८५ ॥

किं च ।

साधोः प्रकोपितस्यापि मनो नायाति विक्रियाम् ।

नहि तापयितुं शक्यं सागराम्भस्त्रणोत्कया' ॥ ८६ ॥

20 द्विरण्यको ऋते—'क्षपलस्त्वम् । क्षपलेन सह स्नेहः सर्वथा न  
 कर्तव्यः । तथा चोक्तम्—

नाजरीरो महियो मेपः काकः कापुरुषस्तथा ।

विश्वासात्प्रभवन्त्येते विश्वासस्तत्र नोचितः ॥ ८७ ॥

किं चान्यत् शत्रुपक्षो भवानस्माकम् । उक्तं चैतत्—

शत्रुणा नहि संदध्यात्सुश्लिष्टेनापि संधिना ।

सुतप्रमपि पानीयं शमयत्येव पाषकम् ॥ ८८ ॥

दुर्जनः परिहर्तव्यो विद्ययालंकृतोऽपि सन् ।

5

मणिना भूषितः सर्पः किमसौ न भयंकरः ॥ ८९ ॥

यदशक्यं न तच्छक्यं यच्छक्यं शक्यमेव तत् ।

नोदके शकटं याति न च नैर्गच्छति स्थले ॥ ९० ॥

अपरं च ।

महताऽप्यर्थसारेण यो विश्वसिति शत्रुषु ।

10

भार्यासु च विरक्तासु तदन्तं तस्य जीवनम् ॥ ९१ ॥

लघुपतनको व्रूते—श्रुतं मया सर्वम् । तथापि मम चैतावान्सं-  
कल्पस्त्वया सह सौहृद्यमवश्यं करणीयमिति । नो चेदनाहारेणा-  
त्मानं व्यायाद्विष्यामि तथा । हि ।

मृद्वटवत्सुखभेद्यो दुःसंधानश्च दुर्जनो भवति ।

15

सुजनस्तु कनकवटवद्दुर्भेद्यश्चात्रु संधेयः ॥ ९२ ॥

किं च ।

द्रवत्वःत्सर्वलोहानां निमित्तान्मृगपक्षिणाम् ।

भयाल्लोभाच्च सूखाणां संगतं दर्शनात्सताम् ॥ ९३ ॥

किं च ।

20

नारिकेलसलःकारा दृश्यन्ते हि सुहृज्जनाः ।

अन्ये वदरिकाकारा वहिरेव मनोहराः ॥ ९४ ॥

स्नेहच्छेदेऽपि साधूनां गुणा नायान्ति विक्रियाम् ।  
भङ्गेऽपि हि मृगालानामनुवदन्ति तन्तवः ॥ ९५ ॥

अन्यच्च ।

बुद्धिं त्यागिता शौर्यं सामान्यं सुखदुःखयोः ।

३ द्वाक्षिण्यं चानुरक्तिश्च सत्यता च सुदृङ्गणाः ॥ ९६ ॥

एतैर्गुणैरुपेतो भवदन्यो मया कः सुदृत्प्राप्तव्यः ।' इत्यादि तद्वच-  
नस्तकर्ण्य हिरण्यको बहिर्निःसृत्याह—'आप्यायितोऽहं भवता-  
नेन वचनामृतेन । तथा चोक्तम्—

वर्मात् न तथा सुशीतलजलैः स्नानं न मुक्ताबली

१० न श्रीखण्डधिलेपनं सुखयति प्रत्यङ्गभत्यर्पितम् ।

प्रीत्या सज्जनभाषितं प्रभवति प्रायो यथा जेतसः

सद्युक्त्या च पुरस्कृतं सुकृतिनामाकृष्टिमन्त्रोपमम् ॥९७॥

अन्यच्च ।

रहस्यभेदो याच्ञा च नैर्प्रुयं चलाचितता ।

१५ क्रोधो निःसत्यता द्यूतभेतन्मिलस्य दूषणम् ॥ ९८ ॥

अनेन वचनक्रमेण तदेकदूषणमपि त्वयि न लक्ष्यते । यतः ।

पटुत्वं सत्यवादित्वं कथायोगेन बुध्यते ।

अस्तद्यत्त्वमचापल्यं प्रत्यक्षेणावगम्यते ॥ ९९ ॥

अपरं च ।

२० अन्यथैव हि सौहार्दं भवेत्स्वच्छान्तरात्मनः ।

प्रवर्ततेऽन्यथा वाणी शाक्योपहतचेतसः ॥ १०० ॥

मनस्यन्यद्वचस्यन्यत्कर्मण्यन्यदुरात्मनाम् ।

मनस्येकं वचस्येकं कर्मण्येकं महात्मनाम् ॥ १०१ ॥

तद्भवतु भवतोऽभिमतमेव ।' इत्युक्त्वा हिरण्यको मैत्र्यं विधाय  
भोजनविशेषैर्वायसं संतोष्य विवरं प्रविष्टः । वायसोऽपि स्वस्थानं  
गतः । ततः प्रभृति तयोरन्योन्याहारप्रदानेन कुशलप्रश्नैर्विस्मम्भा- 5  
लापैश्च कालोऽतिवर्तते ।

एकदा लघुपतनको हिरण्यकमाह—'सखे, कष्टतरलभ्या-  
हारमिदं स्थानं परित्यज्य स्थानान्तरं गन्तुमिच्छामि ।' हिरण्यको  
ब्रूते—'मित्र, क्व गन्तव्यम् ? । तथा चोक्तम्—

चलत्येकेन पादेन तिष्ठत्येकेन बुद्धिमान् ।

10

मा समीक्ष्य परं स्थानं पूर्वमायतनं त्यजेत्' ॥ १०२ ॥

वायसो ब्रूते—'अस्ति सुनिरूपितस्थानम् ।' हिरण्यकोऽब्रूत्—  
'किं तत् ? ।' वायसो ब्रूते—अस्ति दण्डकारण्ये कर्पूरगौराभि-  
धानं सरः । तत्र चिरकालोपार्जितः प्रियसुहृन्मे मन्थराभिधानः  
कच्छपो धार्मिकः प्रतिवसति । यतः ।

15

परोपदेशे पाण्डित्यं सर्वेषां सुकरं नृणाम् ।

धर्मे स्वोद्यमनुष्ठानं कस्यचित्तु महात्मनः ॥ १०३ ॥

स च भोजनविशेषैर्मां संवर्धयिष्यति ।' हिरण्यकोऽप्याह—  
'तत्किमत्रावस्थाप्य मया कर्तव्यम् । यतः ।

यस्मिन्देशे न संमानो न वृत्तिर्न च वान्धवः ।

20

न च विद्यागमः कश्चित्तं देशं परिवर्जयेत् ॥ १०४ ॥

अपरं च ।

लोकयात्रा भयं लज्जा दाक्षिण्यं त्यागशीलता ।

पञ्च यत्र न विद्यन्ते न कुर्यात्तत्र संस्थितिम् ॥ १०५ ॥

तत्र मित्रं न वस्तव्यं यत्र नास्ति चतुष्टयम् ।

5 ऋणदाता च वैद्यश्च श्रोत्रियः सजला नदी ॥ १०६ ॥

ततो मामपि तत्र नय ।' अथ वायसस्तत्र तेन मित्रेण सह विचित्रालापैः सुखेन तस्य सरसः समीपं ययौ । ततो मन्थरो दूरद्वलोक्य लघुपतनकस्य यथोचितमातिथ्यं विधाय मूपिकस्या-  
तिथिसत्कारं चकार । यतः ।

10 बालो वा यदि वा वृद्धो युवा वा गृहमागतः ।

तस्य पूजा विधातव्या सर्वस्याभ्यागतो गुरुः ॥ १०७ ॥

गुरुरग्निर्द्विजातीनां वर्णानां ब्राह्मणो गुरुः ।

पतिरेको गुरुः स्त्रीणां सर्वस्याभ्यागतो गुरुः ॥ १०८ ॥

वायसोऽवदन्—'सखे मन्थर, सविशेषपूजामस्मै विधेहि । यतो-

15 ऽयं पुण्यकर्मणां धुरीणः कारुण्यरत्नाकरो हिरण्यकनामा मूपिक-  
राजः । एतस्य गुणस्तुतिं जिह्वासहस्रद्वयेनापि सर्पराजो न कदा-  
चित्कथयितुं समर्थः स्यात् ।' इत्युक्त्वा चित्तश्रीवोपाख्यानं वर्णितवान् । मन्थरः सादरं हिरण्यकं संयुज्याह—'भद्र, आत्मनो  
निर्जनघनागमनकारणमाख्यातुमर्हसि ।' हिरण्यकोऽवदत्—कथ-

20 वामि । श्रूयतःम् ।

कथा ४ ।

अस्ति चम्पकाभिधानायां नगर्यां परिव्राजकावसथः । तत्र  
चूडाकर्णो नाम परिव्राट् प्रतिवसति । स च भोजनावशिष्टभिक्षान्न-

सहितं भिक्षापात्रं नागदन्तकेऽवस्थाप्य स्वपिति । अहं च तदन्न-  
मुत्प्लुत्य प्रत्यहं भक्षयामि । अनन्तरं तस्य प्रियसुहृद्बीणाकर्णो  
नाम परिव्राजकः समायातः । तेन सह कथाप्रसङ्गावस्थितो मम  
त्वासाथं जर्जरवंशखण्डेन चूडाकर्णो भूमिमताडयत् । बीणाकर्ण  
उवाच—‘सखे, किमिति मम कथाविरक्तोऽन्यासक्तो भवान् ?’ 5  
चूडाकर्णेनोक्तम्—‘मित्र, नाहं विरक्तः । किंतु पश्यायं मूषिको  
ममापकारी सदा पात्रस्थं भिक्षान्नमुत्प्लुत्य भक्षयति ।’ बीणाकर्णो  
नागदन्तकं विलोक्याह—‘कथं मूषिकः स्वल्पवलोऽप्येतावद्दूर-  
मुत्पतति । तदन्न केनापि कारणेन भक्षितव्यम् । तथा चोक्तम् ।

अकस्माद्युवती वृद्धं केशेष्व्याकृष्य चुम्बति । 10

पतिं निर्दयमालिङ्ग्य हेतुरन्न भविष्यति’ ॥ १०९ ॥

चूडाकर्णः पृच्छति—‘कथमेतत् ।’ बीणाकर्णः कथयति—

### कथा ५ ।

अस्ति गौडीये कौशाम्बी नाम नगरी । तस्यां चन्दनदास-  
नामा वणिग्महाधनो निवसति । तेन पश्चिमे वयासि वर्तमानेन 15  
कामाधिष्ठितचेतसाः धनदर्पाह्लीलावती नाम वणिक्पुत्री परिणीता ।  
सा च मकरकेतोर्विजयवैजयन्तीव यौवनवती वभूव । स च वृद्ध-  
पतिस्तस्याः संतोषाय नाभवत् । यतः ।

शशिनीव हिमार्तानां घर्मार्तानां रवाविव ।

मनो न रमते स्त्रीणां जराजीर्णेन्द्रिये पतौ ॥ ११० ॥ 20

अन्यच्च ।

पलितेषु हि दृष्टेषु पुंसः का नाम कामिता ।

भैषज्यमिव मन्थ्यन्ते यदन्यमनसः स्त्रियः ॥ १११ ॥

स च वृद्धपतिस्तस्यामतीवानुरागवान् । यतः ।

धनाशा जीविताशा च गुर्वा प्राणभृतां सदा ।

वृद्धस्य तरुणी भार्या प्राणेभ्योऽपि गरीयसी ॥ ११२ ॥

5 नोपभोक्तुं न च त्यक्तुं शक्नोति विषयान् जरी ।

अस्थि निर्दशनः श्रेव जिह्वया लेढि केवलम् ॥ ११३ ॥

अथ सा लीलावती यौवनदर्पादतिक्रान्तकुलभर्यादा केनापि  
वणिक्पुत्रेण सहानुरागवती बभूव । यतः ।

स्वातन्त्र्यं पितृमन्दिरे निवसतिर्यात्रोत्सवे संगति-

10 र्गोष्ठी पूरुपसंनिधावनियत्रो वासो विदेशे तथा ।

संसर्गः सह पुञ्जलीभिरसकृद्दृतेर्निजायाः क्षतिः

पत्युर्वार्धकनीर्षितं प्रवसनं नाशस्य हेतुः स्त्रियाः ॥ ११४ ॥

अपरं च ।

पानं दुर्जनसंसर्गः पत्या च विरहोऽटनम् ।

15 स्वप्नश्चान्यगृहे वासो नारीणां दूषणानि षट् ॥ ११५ ॥

स्थानं नास्ति क्षणो नास्ति नास्ति प्रार्थयिता नरः ।

तेन नारद नारीणां सतीत्वमुपजयते ॥ ११६ ॥

न स्त्रीणामप्रियः कश्चित्प्रियो वापि न विद्यते ।

गावस्तृणमिबारण्ये प्रार्थयन्ति नवं नवम् ॥ ११७ ॥

20 अपरं च ।

वृत्तकुम्भसमा नारी तप्ताङ्गारसमः पुमान् ।

तस्माद्दृतं च वह्निं च नैकत्र स्थापयेद्बुधः ॥ ११८ ॥

न लज्जा न विनीतित्वं न दाक्षिण्यं न भीरुता ।

प्रार्थनाभाव एवैकं सतीत्वे कारणं स्त्रियाः ॥ ११९ ॥

पिता रक्षति कौन्तारे भर्ता रक्षति धौवने ।

पुत्रश्च स्याद्विरे भावे न स्त्री स्वातन्त्र्यमर्हति ॥ १२० ॥

एकदा सा लीलावती रत्नःवलीकिरणकवुरे पर्यङ्के तेन वणि- 5  
 क्रमुत्रेण सह विश्रम्भःलापैः सुखास्तीना तमलक्षितोपस्थितं पति-  
 मवलोक्य सहस्रोत्थाय केशेष्व्वाकृष्य गाढमालिङ्ग्य चुम्बितवती ।  
 तेनःवसरेण जारश्च पलायितः । उक्तं च ।

उशना वेदं यच्छालं यच्च वेदं वृहस्पतिः ।

सभावेनैव तच्छालं स्त्रीबुद्धौ सुप्रतिष्ठितम् ॥ १२१ ॥ 10

तदालिङ्गनमवलोक्य सतीपवर्तिनी कुट्टन्यन्तिन्तयत्—‘ अकस्मा-  
 दियमेनमुपगूढवती ’ इति । तदस्तथा कुट्टन्या तत्कारणं परिज्ञाय  
 सा लीलावती मुत्रेण दण्डितः । अतोऽहं ब्रवीमि—‘ अकस्मा-  
 दुवती वृद्धम् ’ इत्यादि ॥ मूपिकवल्लोपस्तम्भेन केनापि कारणेनाव-  
 नःधितव्यम् ।’ क्षणं विचिन्त्य परिव्राजकेनोक्तम्—‘ कारणं चात् 15  
 वनवाहुल्यमेष भविष्यति । यतः ।

धनवान्वलयांल्लोके सर्वः सर्वत्र सर्वदा ।

प्रभुत्वं धनमूलं हि राज्ञानप्युपजायते ’ ॥ १२२ ॥

इतः खनिहमादाय तेन विवरं खनित्वा चिरसंचितं नम धनं  
 गृहीतम् । ततः प्रभृति निजशक्तिहीनः सत्प्रेत्साहरहितः त्वाहा- 20  
 रजप्युत्पादयितुमक्षमः सत्त्वासं मन्दं मन्दमुपसर्पश्चूडाकर्णेनावलो-  
 कितः । ततस्तोक्तम्—



‘ धनेन बलवांश्लोके धनाद्भवति पण्डितः ।

पश्यैनं मूपिकं पापं स्वजातिसमतां गतम् ॥ १२३ ॥

किं च ।

अर्थेन तु विहीनस्य पुरुषस्याल्पमेधसः ।

5 क्रियाः सर्वा विनश्यन्ति ग्रीष्मे कुसरितो यथा ॥१२४॥

अपरं च ।

यस्यार्थास्तस्य मित्वाणि यस्यार्थास्तस्य वान्धवाः ।

यस्यार्थाः स पुमांश्लोके यस्यार्थाः स हि पण्डितः ॥१२५॥

अन्यच्च ।

10 अपुत्रस्य गृहं शून्यं सन्मित्तरहितस्य च ।

मूर्खस्य च दिशुः शून्याः सर्वशून्या दरिद्रता ॥ १२६ ॥

अपरं च ।

तानीन्द्रियाग्यविकलानि तदेव नाम

सा बुद्धिरप्रतिहता वचनं तदेव ।

15 अर्थोष्मणा विरहितः पुरुषः स एव

अन्यः क्षणेन भवतीति विचित्रमेतत् ॥१२७॥

एतत्सर्वमाकर्ष्य मयालोचितम्—‘ममात्रावस्थानमयुक्तमिदा-

नीम् । यच्चान्यस्मा एतद्वृत्तान्तकथनं तदप्यनुचितम् । यतः ।

अर्थनाशं मनस्तापं गृहे दुश्चरितानि च ।

20 वञ्चनं चावमानं च मतिमान्न प्रकाशयेत् ॥ १२८ ॥

अपि च ।

आयुर्वित्तं गृहच्छिद्रं मन्त्रमैथुनभेषजम् ।

तपोदानावमानं च नव गोप्यानि यत्नतः ॥ १२९ ॥

तथा चोक्तम् ।

अत्यन्तविमुखे दैवे व्यर्थे यत्ने च पौरुषे ।

मनस्विनो दरिद्रस्य वनादन्यत्कृतः सुखम् ॥ १३० ॥

अन्यच्च ।

मनस्वी म्रियते कामं कार्पण्यं न तु गच्छति ।

5

अपि निर्वाणमायाति नानलो याति शीतताम् ॥ १३१ ॥

किं च ।

कुसुमस्तवकस्येव द्वे वृत्ती तु मनस्विनः ।

सर्वेषां मूर्ध्नि वा तिष्ठेद्विशिष्येत वनेऽथवा ॥ १३२ ॥

यच्चात्रैव याच्चव्या जीवनं तदतीव गर्हितम् । यतः ।

10

वरं विभवहीनेन प्राणैः संतर्पितोऽनलः ।

नोपकारपरिभ्रष्टः कृपणः प्रार्थितो जनः ॥ १३३ ॥

दारिद्र्याद्धियमेति ह्रीपरिगतः सत्त्वात्परिभ्रश्यते

निःसस्वः परिभूयते परिभवाग्निर्वेदनापद्यते ।

निर्विण्णः शुचमेति शोकनिहतो बुद्ध्या परित्यज्यते

15

निर्वुद्धिः क्षयमेत्यहो निधनता सर्वापदामास्पदम् ॥ १३४ ॥

किं च ।

वरं मौनं कार्यं न च वचनमुक्तं यद्वृत्तं

वरं क्लैड्यं पुंसां न च परकलत्राभिगमनम् ।

वरं प्राणत्यागो न च पिशुनवाक्येष्वभिरुचि-

20

वरं भिक्षाशित्वं न च परधनास्वादनसुखम् ॥ १३५ ॥

वरं शून्या शाला न च खलु वरो दुष्टवृषभो  
 वरं वेश्या पत्नी न पुनरविनीता कुलवधूः ।  
 वरं वासोऽरण्ये न पुनरविवेकाधिपपुरे  
 वरं प्राणत्यागो न पुनरधमानामुपगमः ॥ १३६ ॥

5 अपि च ।

सेवेव मानमखिलं ज्योत्स्नेव तमो जरेव लावण्यम् ।  
 हरिहरकथेव दुरितं गुणशतमप्यर्थिता हरति ' ॥१३७॥

इति विमृश्य ' तत्किनहं परपिण्डेनात्मानं पोषयामि । कष्टं भोः !  
 तदपि द्वितीयं मृत्युद्वारम् । यतः ।

10 पल्लवग्राहि पाण्डित्यं क्रयक्रीतं च मैथुनम् ।  
 भोजनं च पराधीनं तिल्लः पुंसां विडम्बनाः ॥ १३८ ॥  
 रोगी चिरप्रवासी पराज्जभोजी परावसथशायी ।  
 यज्जीवति तन्मरणं चन्मरणं सोऽस्य विश्रामः ' ॥१३९॥

इत्यालोच्यापि लोभात्पुनरप्यर्थं ग्रहीतुं ग्रहमकरवम् । तथा

15 चोक्तम्—

' लोभेन बुद्धिश्चलति लोभो जनयते लुषाम् ।  
 वृषार्तो दुःखनाप्नोति परत्रेह च मानवः ' ॥ १४० ॥

ततोऽहं मन्दं मन्दमुपलर्षस्तेन वीणाकर्णेन जर्जरवंशखण्डेन  
 ताडितश्चाचिन्तयम्—

20 ' धनलुब्धो ह्यसंतुष्टोऽनियतात्मा जितोन्मिद्यः ।

सर्वा एवापदस्तस्य यस्य तुष्टं न मानसम् ॥ १४१ ॥

तथा च ।

सर्वाः सपत्न्यस्तस्य संतुष्टं यस्य मानसम् ।

उपानद्रूढपादस्य ननु चर्मवृतेव भूः ॥ १४२ ॥

अपरं च ।

संतोषामृतवृष्टानां यत्सुखं शान्तचेतसाम् ।

६

कुतस्तद्धनलुब्धानामितश्चेतश्च धावताम् ॥ १४३ ॥

किं च ।

तेनाधीतं श्रुतं तेन तेन सर्वमनुष्ठितम् ।

येनाशाः वृष्टतः कृत्वा नैराश्यमवलम्बितम् ॥ १४४ ॥

अपि च ।

१०

असेवितेश्वरद्वारमदृष्टविरहव्यथम् ।

अनुक्तह्रीवचनं धन्यं कस्यापि जीवनम् ॥ १४५ ॥

यतः ।

न योजनशतं दूरं बाध्यमानस्य तृष्णया ।

संतुष्टस्य करप्राप्तंऽप्यर्थे भवति नादरः ॥ १४६ ॥

१५

तदत्तावस्योचितकार्यपरिच्छेदः श्रेयान् ।

को धर्मो? भूतइचा किं सौख्यं? मरोगिता जगति जन्तोः ।

कः स्नेहः? सद्भावः किं पाण्डित्यं? परिच्छेदः ॥ १४७ ॥

यथा च ।

परिच्छेदो हि पाण्डित्यं यदापन्ना विपत्तयः ।

२०

अपरिच्छेदकर्तृणां विपद्ः स्युः पदे पदे ॥ १४८ ॥

त्यजेदेकं फुलस्यार्थे ग्रामस्यार्थे कुलं त्यजेत् ।

ग्रामं जनपदस्यार्थे स्वात्मार्थे पृथिवीं त्यजेत् ॥ १४९ ॥

अपरं च ।

पानीयं वा निरायासं स्वाद्वन्नं वा भयोत्तरम् ।

विचार्य खलु पश्यामि तत्सुखं यत्न निर्वृतिः' ॥ १५० ॥

इत्यालोच्याहं निर्जनवनमागतः । यतः ।

5 वरं वनं व्याघ्रगजेन्द्रसेवितं

द्रुमालयं पक्कफलाम्बुभोजनम् ।

तृणानि शय्या परिधानबल्कलं

न बन्धुमध्ये धनहीनजीवनम् ॥ १५१ ॥

ततोऽस्मत्पुण्योदयादनेन मित्त्रेगाहं स्नेहानुवृत्त्यानुगृहीतः । अधुना

10 च पुण्यपरम्परया भवदाश्रयः स्वर्ग एव मया प्राप्तः । यतः ।

संसारविषवृक्षस्य द्वे एव रसवत्फले ।

काव्यामृतरसास्वादः संगमः सुजनैः सह ॥ १५२ ॥

मन्थर उवाच—

अर्थाः पादरजोपमा गिरिनदीवेगोपमं यौवनं

15 आयुष्यं जललोलबिन्दुक्षपलं फेनोपमं जीवितम् ।

धर्मं यो न करोति निन्दितमतिः स्वर्गार्गलोद्घाटनं

पश्चात्तापयुतो जरापरिगतः शोकाग्निना दह्यते ॥ १५३ ॥

युष्माभिरतिसंक्षयः कृतस्तस्यायं दोषः । शृणु ।

उपार्जितानां वित्तानां त्याग एव हि रक्षणम् ।

20 तडागोदरसंस्थानां परिवाह इवान्भसाम् ॥ १५४ ॥

अन्यच्च ।

यद्दधोऽधः क्षितौ वित्तं निचखान मितंपचः ।

तदधोनिलयं गन्तुं चक्रे पन्थानमग्रतः ॥ १५५ ॥

अन्यच्च ।

निजसौख्यं निरुन्धानो यो धनार्जनमिच्छति ।

परार्थं भारवाहीव क्लेशस्यैव हि भाजनम् ॥ १५६ ॥

अपरं च ।

5

दानोपभोगहीनेन धनेन धनिनो यदि ।

भवामः किं न तेनैव धनेन धनिनो वयम् ॥ १५७ ॥

अन्यच्च ।

असंभोगेन सामान्यं कृपणस्य धनं परैः ।

अस्येदमिति संवन्धो हानौ दुःखेन गन्यते ॥ १५८ ॥ 10

दानं प्रियवाक्सहितं ज्ञानमगर्बं क्षमाश्वितं शौर्यम् ।

वित्तं त्यागनियुक्तं दुर्लभमेतच्चतुष्टयं लोके ॥ १५९ ॥

उक्तं च ।

कर्तव्यः संचयो नित्यं कर्तव्यो नातिसंचयः ।

पश्य संचयशीलोऽसौ धनुषा जम्बुको हतः ॥ १६० ॥ 15

तावाहतुः—‘कथमेतत् ? ।’ मन्थरः कथयति—

कथा ६ ।

आसीत्कल्याणकटकवास्तव्यो भैरवो नाम व्याधः । स चैकदा  
मृगमन्विष्यमाणो विन्ध्याटवीं गतवान् । ततस्तेन व्यापादितं  
मृगमादाय गच्छता घोराकृतिः सूकरो दृष्टः । तेन व्याधेन मृगं 20  
भूमौ निधाय सूकरः शरेणाहतः । सूकरेणापि घनघोरगर्जनं कृत्वा  
स व्याधो मुष्कदेशे हतः संश्लिन्नद्रुम इव भूमौ निपपात । यतः ।

जलमग्निर्विषं शत्रुं क्षुद्र्याधिः पतनंः गिरेः ।

निमित्तं किञ्चिदासाद्य देही प्राणैर्विमुच्यते ॥ १६२ ॥

अथ तयोः पादास्फालनेन सर्पोऽपि मृतः । अथानन्तरं दीर्घरावो  
नाम जम्बुकः परिभ्रमन्नाहारार्थी तान्मृतान्मृगव्याधसर्पसूकरा-  
5 नपश्यत् । अचिन्तयच्च—‘अहो, अद्य महद्भोज्यं मे समुप-  
स्थितम् । अथवा ।

अचिन्तितानि दुःखानि यथैवायान्ति देहिनाम् ।

सुखान्यपि तथा मन्ये दैवमत्नातिरिच्यते ॥ १६२ ॥

तद्भवतु । एषां मांसैर्मांसत्रयं मे सुखेन गमिष्यति ।

10 मासमेकं नरो याति द्वौ मासौ मृगसूकरौ ।

अहिरेकं दिनं याति अद्य भक्ष्यो धनुर्गुणः ॥ १६३ ॥

ततः प्रथमञ्जुमुक्ष्यायाधिदं निःस्वादु कोदण्डलग्नं स्नायुबन्धनं खा-  
दामि’ इत्युक्त्वा तथा कृते सति छिन्ने स्नायुबन्धन उत्पतितेन  
धनुषा हृदि निर्भिन्नः स दीर्घरावः पञ्चत्वं गतः । अतोऽहं

15 ब्रवीमि—‘कर्तव्यः संचयो नित्यम्’ इत्यादि ॥ तथा च ।

यद्ददाति यद्भ्राति तदैव धनिनो धनम् ।

अन्ये मृतस्य क्रोडन्ति दारैरपि धनैरपि ॥ १६४ ॥

किं च ।

यद्ददासि विशिष्टेभ्यो यच्चाश्नासि दिने दिने ।

20 तत्ते विनमहं मन्ये ज्ञेयं कस्यापि रक्षसि ॥ १६५ ॥

तदिदानीं यातु । किमिदानीमतिक्रान्तोपवर्णनेन । यतः ।

नाप्राप्यमभिवाञ्छन्ति नष्टं नेच्छन्ति शोचितुम् ।

आपत्स्वपि न मुह्यन्ति नराः पण्डितबुद्धयः ॥ १६६ ॥

तत्सखे, सर्वदा त्वया सोत्साहेन भवितव्यम् । यतः ।

शास्त्राप्यधीत्यापि भवन्ति मूर्खा

यस्तु क्रियावान्पुरुषः स विद्वान् ।

सुचिन्तितं चोपधमातुराणां

5

न नामभावेण करोत्यरोगम् ॥

अन्यच्च ।

न स्वल्पमप्यध्यवसायभीरोः

करोति विज्ञानविधिर्गुणं हि ।

अन्यस्य किं हस्ततलस्थितोऽपि

10

प्रकाशयत्यर्थसिंह प्रदीपः ॥ १६८ ॥

तदन्न सखे, दशाविशेषे शान्तिः करणीया । एतदप्यतिक्रं

त्वया न मन्तव्यम् । यतः ।

राजा कुलबधूर्विप्रा मन्त्रिणश्च पयोधराः ।

स्थानभ्रष्टा न शोभन्ते दन्ताः केशाः नखा नराः ॥ १६९ ॥ 15

इति विज्ञानमतिजान्स्वस्थानं न परित्यजेत् । कापुरुषवचनमेतत् ।

ततः ।

स्थानमुत्सृज्य गच्छन्ति सिंहः सत्पुरुषा गजाः ।

तत्रैव निधनं यान्ति काकाः कापुरुषा वृगाः ॥ १७० ॥

को वीरस्य मनस्विनः स्वविषयः को वा विदेशस्तथा 20

यं देशं श्रयते तत्रैव क्षुस्ते बाहुप्रतापार्जितम् ।

यदंघ्रानखलाङ्गुलप्रहरणः सिंहो वनं ग्राहते

तस्मिन्नेव हतद्विपेन्द्ररुधिरैस्तृष्णां छिनत्त्यात्मनः ॥ १७१ ॥



अपरं च ।

निपानमिव मण्डूकाः सरः पूर्णमिषाण्डजाः ।  
सोद्योगं नरमायान्ति विवशाः सर्वसंपदः ॥ १७२ ॥

अन्यच्च ।

5 सुखमापतितं सेव्यं दुःखमापतितं तथा ।  
चक्रवत्परिवर्तन्ते दुःखानि च सुखानि च ॥ १७३ ॥

अन्यच्च ।

उत्साहसंपन्नमदीर्घसूत्रं  
क्रियाविधिज्ञं व्यसनेष्वसक्तम् ।  
10 शूरं कृतज्ञं दृढसौहृदं च  
लक्ष्मीः स्वयं याति निवासहेतोः ॥ १७४ ॥

विशेषतश्च ।

विनाप्यर्थैर्वीरः स्पृशति बहुमानोज्ञतिपदं  
समायुक्तोऽप्यर्थैः परिभक्षपदं याति कृपणः ।  
15 स्वभावाद्दुःखतां गुणसमुदयावाप्तिविषयां  
द्युतिं सैर्ही किं श्वा धृतकनकमालोऽपि लभते ॥१७५॥

धनवानिति हि मदो मे किं गतविभवो विपादरूपयानि ।  
करनिहतकन्दुकसमाः पातोत्पाता मनुष्याणाम् ॥ १७६ ॥

अपरं च ।

20 अभ्रच्छाया खलप्रीतिर्नवसस्यानि योषितः ।  
किञ्चित्कलोपभोग्यानि यौवनानि धनानि च ॥ १७७ ॥

वृत्त्यर्थं नातिचेष्टेत सा हि धात्रैव निर्मिता ।

गर्भादुत्पतिते जन्तौ मातुः प्रस्रवतः स्तनौ ॥ १७८ ॥

अपि च सखे,

येन शुक्लीकृता हंसाः शुकाश्च हरितीकृताः ।

मयूराश्चित्रिता येन स ते वृत्तिं विधास्यति ॥ १७९ ॥ ५

अपरं च सतां रहस्यं शृणु । मित्र ।

जनयन्त्यर्जने दुःखं तापयन्ति विपत्तिषु ।

मोहयन्ति च संपत्तौ कथमर्याः सुखावहाः ॥ १८० ॥

अपरं च ।

धर्मार्थं यस्य वित्तेहा वरं तस्य निरीहता ।

10

प्रक्षालनाद्धि पङ्कस्य दूरादस्पर्शनं वरम् ॥ १८१ ॥

यतः ।

यथा ह्यामिपमाकाशे पक्षिभिः श्वापदैर्मुषि ।

भक्ष्यते सलिले नक्रैस्तथा सर्वत्र वित्तवान् ॥ १८२ ॥

राजतः साललादग्नेश्चोरतः स्वजनादाप ।

15

भयमर्थवतां नित्यं मृत्योः प्राणभृतामिव ॥ १८३ ॥

तथा हि ।

जन्मनि क्लेशवहुले किं नु दुःखमतः परम् ।

इच्छासंपद्यतो नास्ति यच्चेच्छा न निवर्तते ॥ १८४ ॥

अन्यच्च । भ्रातः, शृणु ।

20

धनं तावदसुलभं लब्धं कृच्छ्रेण रक्ष्यते ।

लब्धनाशो यथा मृत्युस्तस्मादेतन्न चिन्तयेत् ॥ १८५ ॥

वृष्णां नेह परित्यज्य को दरिद्रः क ईश्वरः ।

तस्याश्चेत्प्रसरो दत्तो दःस्यं च शिरसि स्थितम् ॥१८६॥

अपरं च ।

दद्यद्देष हि वऽच्छेत ततो वाञ्छा प्रवर्तते ।

प्राप्त एवार्थतः सोऽर्थो यतो वाञ्छा निवर्तते ॥१८७॥

किं ब्रह्मना मम पक्षपातेन । मयैव सहात्र कालो नीयताम् । यतः ।

अभरणान्ताः प्रणयाः कोपास्तत्क्षणमङ्गुराः

परित्यागाश्च निःसङ्गा भवन्ति हि महात्मनाम् ॥१८८॥

इति श्रुत्वा लघुपतनके व्रूते—‘धन्योऽसि मन्थर, सर्वथा श्लाघ्य-

10 गुणोऽसि । यतः ।

सन्त एव सतां नित्यमःपटुद्धरगक्षमाः ।

गजानां पङ्कमग्नानां गजा एव धुरंधराः ॥ १८९ ॥

श्लाघ्यः स एको भुवि मानवानां

स उदमः सत्पुरुषः स धन्यः ।

15 दस्वार्थिनो वा शरणागता वा

नःशामिभङ्गाद्विनुखाः प्रयान्ति ॥ १९० ॥

तदेवं ते स्वेच्छाहार,बिहारं कुर्याणाः संतुष्टाः सुखं निवसन्ति स्म ।

अथ कदाचिच्चित्तानामा मृगः केनापि त्रासितस्तत्रागत्य  
मिलितः । ततः पश्चादाद्यान्तं नृगसबलोक्य भयं संचिन्त्य

20 मन्थरो जलं प्रविष्टः । सूपिकश्च विवरं गतः । काकोऽप्युड्डीय  
वृक्षमारूढः । ततो लघुपतनकेन सुदूरं निरूप्य भयहेतुर्न को-  
ऽप्यायातीत्यालोचितम् । पश्चात्तद्वचनादागत्य पुनः सर्वे मिलित्वा

तत्रैवोपविष्टाः । मन्थरेणोक्तम्—‘भद्रम् । मृग, स्वागतम् ।  
स्वेच्छयोदकाद्याहारोऽनुभूयताम् । अत्रावस्थानेन वनमिदं सना-  
थीक्रियताम् ।’ चित्राङ्गो ब्रूते—‘लुब्धकत्वासितोऽहं भवतां  
शरणनःगतः भवद्भिः सह सख्यमिच्छामि ।’ हिरण्यकोऽवदत्—  
‘मित्रत्वं तावदस्माभिः सह भवताचनेन मिलितम् । यतः । 5

औरसं कृतसंबन्धं तथा वंशक्रमागतम् ।

रक्षितं व्यसनेभ्यश्च मित्रं ज्ञेयं क्षतुर्विधम् ॥ १९१ ॥

तदत्र भवता स्वगृहनिर्विशेषं स्थीयताम् ।’ तच्छ्रुत्वा मृगः सानन्दो  
भूत्वा स्वेच्छाहारं कृत्वा पानीयं पीत्वा जलासन्नतरुच्छायायामुप-  
विष्टः । अथ मन्थरेणोक्तम्—‘सखे मृग, एतस्मिन्निर्जने वने 10  
केन वासितोऽसि ? । कश्चित्किं व्याधाः संचरन्ति ।’ मृगे-  
णोक्तम्—‘अस्ति कलिङ्गविषये रुद्रमाङ्गदो नाम नरपतिः । स च  
द्विग्विजयव्यापारक्रमेणागत्य चन्द्रभागानदीतीरे समवासित-  
कृतको वर्तते । प्रातश्च तेनात्नागत्य कर्पूरसरःसमीपे भवितव्य-  
जिति व्याधानां मुखार्त्किवदन्ती श्रूयते । तदत्रापि प्रातरवस्थानं 15  
भयहेतुकमित्यालोच्य यथावसरकार्यमारभ्यताम् ।’ तच्छ्रुत्वा कूर्मः  
सभयमाह—‘जलाशयान्तरं गच्छामि ।’ काकमृगावप्युक्तवन्तौ—  
‘एवमस्तु ।’ ततो हिरण्यको विहस्यह—‘जलाशयान्तरे प्राप्ते  
मन्थरस्य कुशलम् । स्थले गच्छतः कः प्रतीकारः । यतः ।

अम्भांसि जलजन्तूनां दुर्गं दुर्गनिवासिनाम् ।

20

स्वभूमिः श्वापदादीनां राक्षां मन्त्री परं बलम् ॥१९२॥

सखे लघुपतनक, अनेनोपदेशेन तथा भवितव्यम् ।

स्वयं वीक्ष्य यथा वध्यः पीडितं कुचकुड्मलम् ।  
वाणिकपुत्रोऽभवद्दुःखी त्वं तथैव भविष्यसि ॥ १९३ ॥

त ऊचुः—‘कथमेतत्’ । हिरण्यकः कथयति—

### कथा ७ ।

5 अस्ति कान्यकुब्जविषये वीरसेनो नाम राजा । तेन वीरपुर-  
नाम्नि नगरे तुङ्गवलो नाम राजपुत्रो भोगपतिः कृतः । स च  
महाधनस्तरुण एकदा स्वनगरे भ्राम्यन्नतिप्रौढयौवनां लावण्यवतीं  
नाम वाणिकपुत्रवधूमालांकयामास । ततः स्वहर्म्ये गत्वा स्मरा-  
कुलमतिस्तस्याः कृते दूर्तीं प्रेषितवान् । यतः ।

10 सन्मार्गे तावदास्ते प्रभवति पुरुपस्तावदेवेन्द्रियाणां  
लज्जां तावद्विवते विनयमपि समालम्बते तावदेव ।  
भ्रूचापाकृष्टमुक्तः श्रवणपथगता नीलपक्ष्माण एते  
यावल्लीलावतीनां न हृदि धृतिमुषो दृष्टिवाणाः पतन्ति १९४  
सापि लावण्यवती तदवलोकनक्षणात्प्रभृति स्मरशरप्रहारजर्जरित-  
15 हृदया तदेकचित्ताभवत् । यथा ह्युक्तम्—

असत्यं साहसं माया मात्सर्यं चातिलुब्धता ।

निर्गुणत्वमृशौचत्वं स्त्रीणां दोषाः स्वभावजाः ॥ १९५ ॥

अथ दूर्तीवचनं श्रुत्वा लावण्यवत्युवाच—‘अहं पतिव्रता  
कथमेतस्मिन्नधर्मे पतिलङ्घने प्रवर्ते । यतः ।

20 सा भार्या या गृहे दक्षा सा भार्या या प्रजावती ।  
सा भार्या या पतिप्राणा सा भार्या या पतिव्रता ॥ १९६ ॥

न सा भार्येति वक्तव्या यस्या भर्ता न तुष्यति ।

तुष्टे भर्तारि नारीणां संतुष्टाः सर्वदेवताः ॥ १९७ ॥

ततो यद्यदादिशति मे प्राणेश्वरस्तदेवाहमविचारितं करोमि ।  
दूत्योक्तम्—‘सत्यमेतत् ।’ लावण्यवत्युवाच—ध्रुवं सत्यमेवै-  
तत् । ततो दूत्या गत्वा तत्सर्वं तुङ्गबलस्याग्रे निवेदितम् । तच्छ्रुत्वा  
तुङ्गबलोऽब्रवीत्—‘स्वामिनानीय समर्पयितव्येति कथमेत-  
च्छक्यम् ।’ कुट्टन्याह—‘उपायः क्रियताम् । तथा चोक्तम्—

उपायेन हि यच्छक्यं न तच्छक्यं पराक्रमैः ।

सृगालेन हतो हस्ती गच्छता पङ्कवर्मनि’ ॥ १९८ ॥

राजपुत्रः पृच्छति—‘कथमेतत् ।’ सा कथयति—

10

### कथा ८ ।

अस्ति ब्रह्मारण्ये कर्पूरतिलको नाम हस्ती । तमवलोक्य सर्वे  
सृगालाश्चिन्तयन्ति स्म—‘यद्ययं केनाप्युपायेन त्रियते तदास्मा-  
कमेतद्देहेन मासक्तुष्टयस्य भोजनं भविष्यति ।’ तत्रैकेन वृद्ध-  
सृगालेन प्रतिज्ञातम्—‘मया बुद्धिप्रभावादस्य मरणं साधयि- 15  
तव्यम् ।’ अनन्तरं स बञ्चकः कर्पूरतिलकसमीपं गत्वा साष्टाङ्ग-  
पातं प्रणम्योवाच—‘देव, दृष्टिप्रसादं कुरु ।’ हस्ती ब्रूते—  
‘कस्त्वम् ? । कुतः समायातः ।’ सोऽबदत्—‘जम्बुकोऽहम् ।  
सर्वैर्वनवासिभिः पशुभिर्मिलित्वा भवत्सकाशं प्रस्थापितः । यद्विना  
राज्ञावस्थातुं न युक्तं । तदत्राटवीराज्येऽभिषेक्तुं भवान्सर्वस्वामि- 20  
गुणोपेतो निरूपितः । यतः ।

यः कुलाभिजनाचारैरतिशुद्धः प्रतापवान् ।

धार्मिको नीतिकुशलः स स्वामी युज्यते भुवि ॥ १९९ ॥

अपरं च पश्य ।

राजानं प्रथमं विन्देत्ततो भार्या ततो धनम् ।

5 राजन्यसति लोकेऽस्मिन्कुतो भार्या कुतो धनम् ॥२००॥

अन्यच्च ।

पर्जन्य इव भूतानामाधारः पृथिवीपतिः ।

विकलेऽपि हि पर्जन्ये जीव्यते न तु भूपतौ ॥ २०१ ॥

नियतविषयवर्ती प्रायशो दण्डयोगा-

10 जगति परवशेऽस्मिन्दुर्लभः साधुवृत्तः ।

कृशमपि विकलं वा व्याधितं वाधनं वा

पतिमपि कुलनारी दण्डभीत्याभ्युपैति ॥ २०२ ॥

तद्यथा लग्नवेला न विचलति तथा कृत्वा सत्वरमागम्यतां  
देवेन ।' इत्युक्तस्योत्थाय चलितः । ततोऽसौ राज्यलोभाकृष्टः

15 कर्तुरतिलकः सृगालवर्त्मना धावन्महापङ्के निमग्नः । ततस्तेन  
हस्तिनोक्तम्—'सखे सृगाल, किमधुना पङ्के निपतितोऽहं त्रिये ।

परावृत्त्य पश्य ।' सृगालेन विहस्योक्तम्—'देव, नम पुच्छका-  
चलम्बनं कृत्वोत्तिष्ठ । यन्मद्विषस्य वचसि त्वया प्रत्ययः कृतस्त-  
दनुभूयतामशरणं दुःखम् । तथा चोक्तम्—

20 यदा सत्सङ्गरहितो भविष्यसि भविष्यसि ।

तदाऽसज्जनगोष्ठीषु पतिष्यसि पतिष्यसि' ॥ २०३ ॥

ततो महापङ्क निमग्नो हस्तो मृगालैर्भाक्षतः । अतोऽहं त्रयांमे—  
 'उपायेन हि यच्छक्यम्' इत्यादि ॥ ततः कुट्टन्युपदेशेन तं  
 चारुदत्तनामानं वगिष्पुत्रं स राजपुत्रः सेवकं चकार । ततोऽसौ  
 तेन सर्वविश्वासकार्येषु नियोजितः ।

एकदा तेन राजपुत्रेण स्नातानुलिप्तेन कनकरत्नालंकारधारिणा 5  
 प्रोक्तम्—'अद्यारभ्य मासमेकं गौरीव्रतं कर्तव्यम् । तदत्र प्रति-  
 रात्रमेकां कुलीनां युवतीमान्नीय समर्पय । सा मया यथोचितेन  
 विधिना पूजयितव्या ।' ततः स चारुदत्तस्तथाविधां नवयुवती-  
 मान्नीय समर्पयति । पश्चात्प्रच्छन्नः सन्किमयं करोतीति निरूप-  
 यति । स च तुङ्गवलस्तां युवतीमस्पृशन्नेव दूराद्वस्त्रालंकारगन्ध- 10  
 चन्दनैः संयुज्य रक्षकं दस्वा प्रस्थापयति । अथ वगिष्पुत्रेण तद्दृ-  
 द्योपजातविश्वासेन लोभाकृष्टमनसा स्ववयूर्लवण्यवती समानीय  
 समर्पिता । स च तुङ्गवलस्तां दृश्यप्रियां लवण्यवतीं विज्ञाय स-  
 संभ्रममुत्थाय निर्भरमालिङ्ग्य निमीलिताक्षः पर्यङ्के तया सह वि-  
 ललास । तदालोच्य वगिष्पुत्रश्चित्रलिखित इवेतिकर्तव्यतामूढः 15  
 परं विषादमुपगतः । अतोऽहं त्रयीमि—'स्वयं वीक्ष्य' इत्यादि ॥  
 तथा त्वयापि भक्षितव्यम्' इति । तद्विदितवचनमवधीर्य महता  
 भयेन विमुग्ध इव तं जलाशयनुत्सृज्य मन्थरश्चलितः । तेऽपि  
 हिरण्यकादयः स्नेहादानेन शङ्कमाना मन्थरसमुत्तच्छान्ति । यतः  
 स्थले गच्छन्केनापि व्याधेन काननं पर्यटता मन्थरः प्राप्तः । प्राप्य 20  
 तं गृहीत्वोत्थाप्य धनुषि बद्धा भ्रमन्केशात्कुत्पिपासाकुलः स्व-  
 गृहाभिमुखं चलितः । अथ मृगदापसमूपिकाः परं विषादं  
 गच्छन्तस्तमनुजग्मुः । ततो हिरण्यको विलपति—



‘एकस्य दुःखस्य न यावदन्तं  
गच्छाम्यहं पारमिषार्णवस्य ।  
तावद्वितीयं समुपस्थितं मे  
छिद्रेष्वनर्था बहुलीभवन्ति ॥ २०४ ॥

- 5 स्वाभाविकं तु यन्मित्रं भाग्येनैवाभिजायते ।  
तदकृत्रिमसौहार्दमापस्वपि न मुञ्चति ॥ २०५ ॥  
न मातरि न दारेषु न सोदर्ये न चात्मजे ।  
विश्वासस्तादृशः पुंसां यादृङ्मित्ते स्वभावजे ॥ २०६ ॥

इति मुहुर्विचिन्त्य ‘अहो दुर्दैवम् । यतः ।

- 10 स्वकर्मसंतानविचेष्टितानि  
कालान्तरावर्तिशुभाशुभानि ।  
इहैव दृष्टानि मर्यैव तानि  
जन्मान्तराणीव दशान्तराणि ॥ २०७ ॥

अथवेत्थमेवैतन् ।

- 15 कायः संनिहितापायः संपदः पदमापदाम् ।  
समागमाः सापगमाः सर्वमुत्पादि भङ्गुरम् ॥ २०८ ॥  
पुनर्विमृश्याह—

‘शोकारातिभयत्राणं प्रीतिविन्नम्भभाजनम् ।  
केन रत्नमिदं सृष्टं मित्रमित्यक्षरद्वयम् ॥ २०९ ॥

- 20 किं च ।

मित्रं प्रीतिरसायनं नयनयोरानन्दनं चेतसः  
पात्रं यत्सुखदुःखयोः सह भवेन्मित्रेण तदुर्लभम् ।

ये चान्ये सुहृदः समृद्धिसमये द्रव्याभिलाषाकुला-

स्ते सर्वत्र मिलन्ति तत्त्वनिकपप्राया तु तेषां विपत्' ॥२१०॥

इति बहु विलप्य हिरण्यकश्चित्राङ्गलघुपतनकावाह—‘यावदयं  
 व्याधो वनान्न निःसरति तावन्मन्थरं मोचयितुं यत्नः क्रियताम् ।’  
 तावूचतुः—‘सत्वरं कार्यमुच्यताम् ।’ हिरण्यको ब्रूते—‘चित्राङ्गो 5  
 जलसमीपं गत्वा मृतमिवात्मानं दर्शयतु । काकश्च तस्योपरि  
 स्थित्वा चञ्चवा किमपि विलिखतु । नूनमनेन लुब्धकेन तत्र  
 कञ्छपं परित्यज्य मृगमांसार्थिना सत्वरं गन्तव्यम् । ततोऽहं  
 मन्थरस्य वन्धनं छेत्स्यामि । संनिहिते लुब्धके भवद्भ्यां पलायि-  
 तव्यम् ।’ चित्राङ्गलघुपतनकाभ्यां शीघ्रं गत्वा तथानुष्ठिते सति स 10  
 व्याधः श्रान्तः पानीयं पीत्वा तरोरधस्तादुपविष्टस्तथाविधं मृग-  
 नपश्यन् । ततः कर्तारिकामादाय प्रहृष्टमना मृगान्तिकं कालितः ।  
 तन्नान्तरे हिरण्यकेनागत्य मन्थरस्य वन्धनं छिन्नम् । स कूर्मः  
 सत्वरं जलाशयं प्रविवेश । स मृग आसन्नं तं व्यथं विलोक्यो-  
 स्थाय पलायितः । प्रत्यावृत्य लुब्धको चावत्कृतलमायाति 15  
 तावत्कूर्ममपश्यन्नचिन्तयन्—‘उचितमेवैतन्ममासमीक्ष्यकारिणः ।  
 यतः ।

यो ध्रुवाणि परित्यज्य अध्रुवाणि निषेवते ।


ध्रुवाणि तस्य नश्यन्ति अध्रुवं नष्टमेव हि' ॥ २११ ॥

ततोऽसौ स्वकर्मवशान्निराशः कटकं प्रविष्टः । मन्थरादयः सर्वे 20  
 यत्कपदः स्वस्थानं गत्वा यथासुखमास्थिताः ॥

अथ राजपुत्रैः सानन्दमुक्तम्—‘सर्वे श्रुतवन्तः सुखिनो  
वयम् । सिद्धं नः समीहितम् ।’ विष्णुशर्मोवाच—‘एतावता  
भवतामभिलषितं संपन्नम् । अपरमपीदमस्तु—

मित्तं प्राप्तुं सज्जना जनपदैर्लक्ष्मीः समालम्बयतां  
5 भूपालाः परिपालयन्तु वसुधां शश्वत्त्वधर्मे स्थिताः ।  
आस्तां मानसतुष्टये सुकृतिनां नीतिर्नवोदेष वः  
कल्याणं कुरुतां जनस्य भगवांश्चन्द्रार्धचूडामणिः’ ॥२१२॥

इति हितोपदेशे मित्रलाभो नाम प्रथमः कथासंग्रहः समाप्तः ।



## सुहृद्भेदः ।

अथ राजपुत्रा ऊचुः—‘आर्यं मित्रलाभः श्रुतः, तद्वय-  
मिदानीं सुहृद्भेदं श्रोतुमिच्छामः ।’ विष्णुशर्मावाच—‘सुहृद्भेदं  
शृणुत । यस्यायमाद्यः श्लोकः—

वर्धमानो महान् स्नेहो मृगेन्द्रवृषयोर्वने ।

5

पिशुनेनातिलुब्धेन जम्बुकेन विनाशितः’ ॥ १ ॥

राजपुत्रैरुक्तम्—‘कथमेतन् ?’ विष्णुशर्मा कथयति—

अस्ति दक्षिणापथे सुवर्णवती नाम नगरी । तत्र वर्धमानो नाम  
वणिङ्निवसति । तस्य प्रभूतेऽपि वित्ते परान्वन्धूनतिसमृद्धानव-  
लोक्य पुनरर्थवृद्धिः करणीयेति मतिर्वभूव । यतः ।

10

अधोऽधः पश्यतः कस्य महिमा नोपचीयते ।

उपर्युपरि पश्यन्तस्सर्व एव दरिद्रति ॥ २ ॥

अपरं च ।

ब्रह्महाऽपि नरः पूज्यो यस्यास्ति विपुलं धनम् ।

शशिनस्तुल्यवंशोऽपि निर्धनः परिभूयते ॥ ३ ॥

15

अन्यच्च ।

अव्यवसायिनमलसं दैवपरं साहसाच्च परिहीणम् ।

प्रमदेव पतिं वृद्धं नेच्छति लक्ष्मीर्ग्रीहीतुमीषदपि ॥ ४ ॥

किं च ।

आलस्यं स्त्रीसेवा सरोगता जन्मभूमिवात्सल्यम् ।

20

भीरुत्वमसन्तोषः षड्व्याघाता महस्वस्य ॥ ५ ॥

यतः ।

संपदा सुस्थितमन्यो भवति स्वल्पयाऽपि यः ।

कृतकृत्यो विधिर्मन्ये न वर्धयति तस्य ताम् ॥ ६ ॥

अपरं च ।

5 निरुत्साहं निरानन्दं निर्वीर्यमरिनन्दनम् ।

मा स्म सीमन्तिनी काञ्चिज्जनयेत्पुत्रमीदृशम् ॥ ७ ॥

तथा चोक्तम्—

अलब्धं चैव लिप्सेत् लब्धं रक्षेदपेक्षया ।

रक्षितं वर्धयेन् सम्यग्वृद्धं तीर्थेषु निक्षिपेत् ॥ ८ ॥

10 दानभोगविहीनाश्च दिवसा यान्ति यस्य वै ।

स कर्मकारभङ्गैव श्वसन्नपि न जीवति ॥ ९ ॥

यतः, लब्धमिच्छतोऽर्थयोगादर्थस्य प्राप्तिरेव । लब्धस्याप्यरक्षितस्य निधेरपि स्वयं भवति विनाशः । अवर्धमानश्चार्थस्त्वल्पव्ययोऽप्यञ्जनवत् क्षयमेति । अनुपभुज्यमानश्च निष्प्रयोजन एव ।

15 तथा चोक्तम्—

धनेन किं यन्न ददाति नाश्रुते

बलेन किं यश्च रिपून्न बाधते ।

श्रुतेन किं येन न धर्ममाचरेत्

किमात्मना यो न जितेन्द्रियो भवेत् ॥ १० ॥

20 अन्यच्च ।

अञ्जनस्य क्षयं दृष्ट्वा बल्मीकस्य तु सञ्चयम् ।

अवन्ध्यं दिवसं कुर्याद्दानाध्ययनकर्मसु ॥ ११ ॥

निपातेन क्रमशः पूर्यते घटः

स हेतुस्सर्वविद्यानां धर्मस्य च धनस्य च ॥ १२ ॥

इति संचिन्त्य संजीवकनन्दकनामानौ द्वौ वृषभौ धुरि नियुज्य,  
शकटं नानाविधद्रव्यपूर्णं कृत्वा वाणिज्यार्थं काश्मीरं चलितः ।  
यतः ।

कोऽतिभारस्समर्थानां किं दूरं व्यवसायिनाम् ।

को विदेशस्सविद्यानां कः परः प्रियवादिनाम् ॥ १३ ॥

ततो गच्छतस्तस्य सुदुर्गानान्नि महारण्ये पर्वते संजीवको भग्न-  
जानुर्निपतितः । तन्नलोक्य वर्धमानोऽचिन्तयत्—

करोतु नाम नीतिज्ञो व्यवसायमितस्ततः ।

10

फलं पुनस्तदेवास्य यद्विधेर्मनासि स्थितम् ॥ १४ ॥

किं तु ।

विस्मयस्सर्वथा हेयः प्रत्यूहत्सर्वकर्मणाम् ।

तस्माद्विस्मयमुत्सृज्य साध्ये सिद्धिर्विधीयताम् ॥ १५ ॥

इति संचिन्त्य संजीवकं तत्र परित्यज्य वर्धमानः पुनः स्वयं धर्म- 15  
पुरं नाम नगरं गत्वा महाकायमन्यं वृषभमेकं समानीय धुरि  
नियोज्य चलितः ।

संजीवकः कथमपि ऋणत्रये भरं कृत्वोत्थितः । यतः ।

निमग्नस्य पयोराशौ पर्वतात्पतितस्य च ।

तक्षक्रेणाऽपि दृष्टस्य आयुर्मर्माणि रक्षति ॥ १६ ॥

20

अपरं च

निपततु शिखराद्रे-

र्मज्जतु जलधौ हुताशनं विशतु ।

क्रीडतु भुजङ्गमैर्वा

5 नाकाले कस्यचिन्नाशः ॥ १७ ॥

नाकाले म्रियते जन्तुर्विद्धः शरशतैरपि ।

शूकाग्रेणैव संस्पृष्टः प्रातःकालो न जीवति ॥ १८ ॥

यतः ।

अरक्षितं तिष्ठति दैवरक्षितं

10 सुरक्षितं दैवहतं विनश्यति ।

जीवत्यनाथोऽपि वने विसर्जितः

कृतप्रयत्नोऽपि गृहे न जीवति ॥ १९ ॥

ततो दिनेषु गच्छत्सु संजीवकः स्वेच्छाहारादिलाभेनारण्यानि

भ्राम्यन् हृष्टपुष्टाङ्गो बलवन्ननाद । तस्मिन्वने पिङ्गलकनामा

15 सिंहः स्वभुजोपार्जितराज्यसुखमनुभवन्निवसति । तथा चोक्तम्—

नाभिषेको न संस्कारः सिंहस्य क्रियते मृगैः ।

विक्रमार्जितराज्यस्य स्वयमेव मृगेन्द्रता ॥ २० ॥

स चैकदा पिपासाकुलितः पानीयं पातुं यमुनाकच्छमग-

मत् । तेन च तत्र सिंहेनानुभूतपूर्वं प्रलयघनगर्जितमिव संजी-

20 वकनर्दितमश्रावि । तच्छ्रुत्वाऽसौ पानीयमपीत्वा सचक्रितं परि-

वृत्य, स्वस्थानमागत्य, किमिदमित्यालोच्य, तूष्णीं स्थितः । स

यथाविधः करटकदमनकाभ्यां मन्त्रिपुत्राभ्यां सृगालाभ्यां दृष्टः

तं तथाविधं दृष्ट्वा दमनकः करटकमाह—‘सखेऽयं किमुदकार्थी  
स्वामी पानीयमपीत्वा मन्दं मन्दमवतिष्ठते ।’ करटको ब्रूते—  
‘मित्र दमनक, मम सन्मतेनास्य सेवैव न क्रियते । तत्किमस्य  
चेष्टानिरूपणेन ? अतोऽनेन राज्ञाऽवधीरिताभ्यामावाभ्यां महा-  
दुःखमनुभूतम् ।

5

अपरं च ।

सेवया धनमिच्छद्भिः सेवकैः पश्य यत्कृत्स्नम् ।  
स्वातन्त्र्यं वच्छरीरस्य मृडैस्तदपि हारितम् ॥ २१ ॥

अपरं च ।

शीतवातातपक्लेशान् सहन्ते ये पराश्रितः । 10  
तदर्थेनापि मेधावी तदस्तप्त्वा सुखी भवेत् ॥ २२ ॥

अन्यच्च ।

एतावज्जन्मसाफल्यं यदनायत्तवृत्तिता ।  
ये पराधीनतां यातास्ते केजीवन्ति के मृताः ॥ २३ ॥  
क्रीडन्ति भुजगैस्सार्धं रजन्ते परयोपितः । 15  
राजानमपि सेवन्ते अहो ! साहसिका नराः ॥ २४ ॥

अपरं च ।

एहि गच्छ पतोत्तिष्ठ वद मैनं समान्तर ।  
एवमाशाग्रहप्रसैः क्रीडन्ति धनिनोऽर्थिभिः ॥ २५ ॥

किं च ।

20

अबुधैरर्थलाभाय पण्यत्नीभिरिव स्वयम् ।  
आत्मा संस्कृत्य संस्कृत्य परोपकरणीकृतः ॥ २६ ॥



किं च ।

या प्रकृत्यैव चपला निपतत्यगुन्नावपि ।

स्वामिनो बहुमन्यन्ते दृष्टिं तामपि सेवकाः ॥ २७ ॥

विशेषतश्च ।

5 प्रणमत्युन्नतिहेतोर्जीवितहेतोर्विमुञ्चति प्राणान् ।

दुःखीयति सुखहेतोः को मूढः सेवकादन्यः' ॥ २८ ॥

अपरं च ।

मौनान्मूर्खः प्रवचनपटुर्वातुलो जल्पको वा

क्षान्त्या भीरुर्यदि न सहते प्रायशो नाभिजातः ।

10 धृष्टः पार्श्वे वसति नियतं दूरतश्चाप्रगल्भः

सेवाधर्मः परमगहनो योगिनामध्यगम्यः ॥ २९ ॥

दसनकोऽत्रवीत्—' भित्त, सर्वथा मनसाऽपि नैतत्कर्तव्यम् ।

कथं त्यया न सेव्यन्ते यन्नतः परमेश्वराः ।

अचिरेणैव ये तुष्टाः पूरयन्ति मनोरथान् ॥ ३० ॥

15 अन्यच्च ।

कुतस्सेवाधिहीनानां चासरोद्धृतसंपदः ।

उद्दण्डधवलच्छत्रवाजिवारणवाहिनी' ॥ ३१ ॥

करटकौ व्रूते—तथाऽपि किमनेन व्यापारेणास्माकम् । यतः ।

अव्यापारेषु व्यापारः सर्वथा परिहरणीयः । पश्य ।

20 अव्यापारेषु व्यापारं यो नरः कर्तुमिच्छति ।

स भूमौ निहतश्शेते कोलोत्पाटीव वानरः' ॥ ३२ ॥

दसनकः पृच्छति—' कथमेतन् ?' स कथयति—

कथा १ ।

पुरा मगधदेशे धर्मारण्यसंनिहितवसुधायां शुभदत्तनाम्ना  
 कायस्थेन विहारमण्डपं कारयितुमारब्धम् । तत्र करपत्रविदार्य-  
 मार्णैकस्तम्भस्य कियदूरपाटितस्य काष्ठखण्डद्वयमध्ये कीलकं सूत्र-  
 धारेण स्थापितम् । तत्र वनवासी महावानरयूथः क्रीडन्नागतः । ६  
 तेष्वेको वानरः कालदण्डप्रेरित इव तं कीलकं हस्ताभ्यां धृत्वोप-  
 विष्टः । ततस्तस्य वृषणद्वयं लम्बमानं काष्ठखण्डद्वयाभ्यन्तरे प्रवि-  
 ष्टम् । अनन्तरं स च सहजचपलतया महता प्रयत्नेन तं कीलक-  
 माकृष्टवान् । आकृष्टे सति काष्ठाभ्यां चूर्णिताण्डद्वयः पञ्चत्वं  
 गतः । अतोऽहं ब्रवीमि—‘अव्यापारेषु व्यापारं’ इत्यादि ॥ १०

दमनको ब्रूते—‘तथाऽपि स्वामिचेष्टानिरूपणं सेवकेनव-  
 श्यमेव कर्तव्यम् ।’ करटको ब्रूते—‘यः सर्वाधिकारे नियुक्तः  
 प्रधानमन्त्री स करोतु । यतोऽनुजीविना पराधिकारचर्चा न  
 कर्तव्या । पश्य ।

पराधिकारचर्चा यः कुर्यात्स्वामिहितेच्छया ।

१०

स विपीदति चीत्कारात्ताडितो गर्दभो यथा’ ॥ ३३ ॥

दमनकः पृच्छति—‘कथमेतत् ?’ करटकः कथयति—

कथा २ ।

आस्ति वारणास्यां कर्पूरपटो नाम रजकः । स चैकदाऽभिनव-  
 वयस्कया कान्तया सह चिरात्केलिं कृत्वा निर्भरमालिङ्गच प्रसुप्तः । २०  
 तदनन्तरं तद्गृहद्रव्याणि हतुं तद्गृहं चोरः प्रावेष्टः । तस्य प्राङ्गणं  
 गर्दभो बद्धस्तिष्ठति । कुक्कुरश्चोपविष्टः । अथ गर्दभः श्वानमाह—

- ‘तव तावदग्रं व्यापारः । तत्किमिति त्वमुच्चैः शब्दं कृत्वा स्वामिनं न जागरयसि ?’ कुकुरो ब्रूते—‘मम नियोगस्य चर्चा न्वया न कर्तव्या । त्वमेव किं न जानासि ? यथा तस्याहर्निशं गृहरक्षां करोमि । ततोऽग्रं चिरान्निवृत्तो ममोपयोगं न जानाति ।
- 13 नैताधुना ननाहारदानेऽपि मन्दादरः । यतो विना विधुरदर्शनं स्वामिनोऽनुजीविषु मन्दादरा भवन्ति । गर्दभो ब्रूते—‘शृणु रे द्रवेर, स्वभावतः श्रजातिरस्पृश्या । पुनरपि सेवकजातिस्त्वम् । नश्य ।

चाचते कार्यकाले चस्स किमृत्युः स किमुद्वत् ।

- 20 तस्मिन् कार्ये विनष्टे तु भृत्येन सुदृढा किमु’ ॥ ३४ ॥

कुकुरो ब्रूते—

‘यस्तु संभावयेद्भृत्यान्कार्यकाले स किंप्रभुः ।

सर्वथा किं न कर्तव्यं पोषणं भृत्यभार्ययोः ॥ ३५ ॥

यतः ।

- 13 आश्रितानां भृतौ स्वामिसेवायां धर्मचिन्तने ।

पुत्रस्योत्पादने चैव न सन्ति प्रतिहन्तकाः’ ॥ ३६ ॥

ततो गर्दभः सकोपमाह—‘पापीयांस्त्वं, यद्विपत्तौ स्वामिकार्यो-  
नेक्षां करोषि । भवतु । यथा स्वामी जागर्ति तथा मया कर्तव्यम् ।

यतः ।

- 20 वृष्टतस्सेवयेदङ्गं जठरेण हुतःशनम् ।

स्वामिनं सर्वभावेन परलोकममाचया ॥ ३७ ॥

इत्युक्त्वा सोऽनीव चीत्कारशब्दं कृतवान् । रजकलेन चीत्कारेण  
 प्रबुद्धो निद्राभङ्गकोपादुत्थाय गर्दभं लगुडेन ताडयामास । त-  
 नासौ पञ्चत्वनगमत् । अतोऽहं ब्रवीमि—‘पराधिकारचर्चाम्’  
 इत्यादि ॥ पश्य । पशूनामन्वेपगमस्सकं नियोगः । स्वनियोग-  
 चर्चा क्रियताम् । (विमृश्य ) किंत्वद्य तत्रा चर्चया न प्रयोजनम् । 5  
 यत आवयोर्भक्षितशेषाहारः प्रचुरोऽस्ति । दाननकः सरोपमाह—  
 ‘कथमाहारनात्रार्थी भवान् राजानं सेवते ? नैतद्युक्तमुक्तम् ।  
 यतः ।

सुहृदामुपकारकारणः-

द्विपतानप्यपकारकारणान् ।

10

नृपसंश्रय इष्यते बुधै-

जैठरं को न विभर्ति केवलम् ॥ ३८ ॥

जीविते यस्य जीवन्ति विप्रा सिन्नाणि बन्धवाः ।

सफलं जीवितं तस्य आत्मार्थे को न जीवति ॥ ३९ ॥

अपि च ।

15

यस्मिन् जीवति जीवन्ति बहवः स तु जीवतु ।

काकोऽपि किं न कुरुते चञ्चवा स्वोदरपूरणम् ॥ ४० ॥

पश्य ।

पञ्चभिर्वर्ति दासत्वं पुराणैः कोऽपि मानवः ।

कोऽपि लक्षैः कृती कोऽपि लक्षैरपि न लभ्यते ॥ ४१ ॥ 20

अन्यच्च ।

ननुप्यजातौ तुल्यायां भृत्यत्वमतिगर्हितम् ।

त्रयनो यो न तत्रापि सोऽपि जीवत्सु गण्यते ॥ ४२ ॥

तथा चोक्तम् ।

वाजिबारणलोहानां काष्ठपाषाणवाससाम् ।

नारीपुरुषतोयानामन्तरं महदन्तरम् ॥ ४३ ॥

तथा च ।

5 अल्पस्त्रायुवसावशेषमलिनं निर्मासमप्यस्थि गोः

श्वा लब्ध्वा परितोपमेति न च तत्तस्य क्षुधश्शान्तये ।

सिंहो जम्बुकमङ्कमागतमपि त्यक्त्वा निहन्ति द्विपं

सर्वः कृच्छ्रगतोऽपि वाञ्छति जनः सत्त्वानुरूपं फलम् ॥ ४४ ॥

अपरं च पश्य सेवकयोरन्तरम् ।

10 लाङ्गलचालनमधश्चरणावपातं

भूमौ निपत्य वदनोदरदर्शनं च ।

श्वा पिण्डस्य कुरुते गजपुंगवस्तु

धीरं विलोकयति चादृशतैश्च मुङ्क्ते ॥ ४५ ॥

किं च ।

15 यज्जीव्यते क्षणमपि प्रथितं मनुष्यै-

र्विज्ञानविक्रमयशोभिरभग्नमानम् ।

तन्नाम जीवितमिह प्रवदन्ति तज्ज्ञाः

काकोऽपि जीवति चिराय वलिं च मुङ्क्ते ॥ ४६ ॥

अपरं च ।

20 अहितहितविचारशून्यबुद्धेः

श्रुतिसमर्थैर्वहुभिस्तिरस्कृतस्य ।

उदरभरणमात्रकेवलेच्छोः

पुरुषपशोश्च पशोश्च को विशेषः ? ॥ ४७ ॥

करटको ब्रूते—‘आषां तावद्प्रधानौ । तदावयोः किमनया वि-  
चारणया ?’ दमनकः पुनराह—‘कियता कालेनामात्यः प्रधानता-  
मप्रधानतां वा लभेत ? यतः ।

न कस्यचित्कश्चिदिह स्वभावा-

द्भवत्युदारोऽभिमतः खलो वा ।

६

लोके गुरुत्वं वपरांततां वा

स्वचेष्टितान्येष नरं नयन्ति ॥ ४८ ॥

किं च ।

आरोप्यते शिला शैले यत्रेन महता यथा ।

निपात्यते क्षणेनाधस्तथाऽऽत्मा गुणदोषयोः ॥ ४९ ॥ 10

यात्यधोऽधो ब्रजत्युच्चैर्नरः स्वैरेव कर्मभिः ।

कूपस्य खनिता यद्वत्प्राकारस्येव कारकः ॥ ५० ॥

तद्भद्रं स्वयन्नायत्तो ह्यात्मोत्कर्षः’ करटको वदति । अथ भवान्  
किं ब्रवीति ?’ दमनक आह—‘अयं तावत् स्वानी पिङ्गलकः  
कुतोऽपि कारणात् सचकितं परिवृत्योपविष्टः ।’ करटको ब्रूते— 15  
‘किं तन्वं जानासि ?’ दमनको वदति—‘किं प्रज्ञावतःमविदित-  
मस्ति ? उक्तं च ।

उदीरितोऽर्थः पशुनापि गृह्यते

हयाश्च नागाश्च वहान्त देशिताः ।

अनुक्तमप्यूहति पण्डितो जनः

20

परोङ्गितज्ञानफला हि बुद्धयः ॥ ५१ ॥

आकारैरिङ्गितैर्गत्या चेष्टया भाषणेन च ।

नेत्रवक्रविकारेण लक्ष्यतेऽन्तर्गतं मनः ॥ ५२ ॥

तद्वन्न भयप्रस्तावैनाहमेनं प्रज्ञाबलेनात्मीयं करिष्यामि । यतः ।

प्रस्तावसदृशं वाक्यं सद्भावसदृशं प्रियम् ।

आत्मशक्तिसमं क्रोपं यो जानाति स पण्डितः ' ॥ ५३ ॥

5 करटको वदति—' सखे, त्वं सेवानभिज्ञः । पश्य ।

अनाहूतो विशेषस्तु अपृष्टो बहु भापते ।

आत्मानं मन्यते प्रीतं भूपालस्य स दुर्मतिः ' ॥ ५४ ॥

दमनको ब्रूते—' भद्र, कथमहं सेवानभिज्ञः । यतः ।

किमप्यस्ति स्वभावेन सुन्दरं वाऽप्यसुन्दरम् ।

10 यदेव रोचते यस्मै भवेत्तत्तस्य सुन्दरम् ॥ ५५ ॥

यतः ।

यस्य यस्य हि यो भावस्तेन तेन हितं नरम् ।

अनुप्रविश्य मेधावी क्षिप्रमात्मवशं नयेत् ॥ ५६ ॥

अन्यच्च ।

15 कोऽन्वेत्यहमिति ब्रूयात्सम्यगादेशयेति च ।

आज्ञामवितथां कुर्याद्यथाशक्ति महीपते ॥ ५७ ॥

अपरं च ।

आज्ञाभङ्गो नरेन्द्राणां ब्राह्मणानामनादरः ।

पृथक्कृच्छ्या च नारीणामशस्त्रविहितो बधः ॥ ५८ ॥

20 किं च ।

अल्पेषु धृतिमान् प्राज्ञश्छायेवानुगतः सदा ।

आदिष्टो न विकल्पेन स राजवसतौ वसेत् ' ॥ ५९ ॥

करटको ब्रूते—‘ कदाचित्त्वामनवसरप्रवेशादवमन्यते स्वामी ’ ।  
दमनक आह—‘ अस्त्वेवम् । तथाऽप्यनुजीविना सात्रिध्यमव-  
श्यं करणीयम् । यतः ।

दोषभीतेरनारम्भस्तत्कारुण्यलक्षणम् ।

कैरजीर्णभयाद्भ्रातर्भोजनं परिहीयते ॥ ६० ॥

5

पश्य ।

आसन्नमेव नृपतिर्भजते मनुष्यं

विद्याविहीनमकुलीनमसंगतं वा ।

त्रायेण भूमिपतयः प्रमदा लताश्च

यः पार्श्वतो वसति तं परिवेष्टयन्ति ’ ॥ ६१ ॥ 10

करटको ब्रूते—‘ तत्र गत्वा किं वक्ष्यासि ’ स आह—‘ शृणु ।  
अनुरक्तो विरक्तो वा मयि स्वामीति ज्ञास्यामि । ’ करटको ब्रूते—  
किं तत् ज्ञानलक्षणम् ? ’ दमनको ब्रूते—‘ शृणु ।

दूरादवेक्षणं हासः संप्रश्रेष्वादरो भृशम् ।

परोक्षेऽपि गुणश्लाघा स्मरणं प्रियवस्तुषु ॥ ६२ ॥

15

तत्सेवकेऽनुरक्तिश्च दानं सप्रियभाषणम् ।

अनुरक्तेश्चिह्नानि दोषेऽपि गुणसंग्रहः ॥ ६३ ॥

कालयापनमाशानां वर्धनं फलखण्डनम् ।

विरक्तेष्वरचिह्नानि जानीयान्मतिमात्ररः ॥ ६४ ॥

ज्ञात्वा चैतद् यथा चायं मनायत्तो भविष्यति तथा वक्ष्यामि । 20  
तथा—

अपायसंदर्शनजां विपत्ति-

मुपायसंदर्शनजां च सिद्धिम् ।



मेधाविनो नीतिविधिप्रयुक्तं

पुनः स्फुरन्तीमिव दर्शयन्ति ॥ ६५ ॥

करटको ब्रूते—‘तथाऽप्यप्रस्तावे न वक्तुमर्हसि । यतः ।

अप्राप्तकालवचनं बृहस्पतिरपि ब्रुवन् ।

5 प्राप्नुयाद्बुद्धवज्ञानमवमानं च शाश्वतम् ॥ ६६ ॥

सुलभाः पुरुषा राजन् सततं प्रियवादिनः ।

अप्रियस्य च पथ्यस्य वक्ता श्रोता च दुर्लभः’ ॥ ६७ ॥

दमनकोऽब्रवीत्—‘मित्त, मा भैषीः । नाहमप्राप्तावसरं वचनं  
वक्ष्यामि । यतः ।

10 आपद्युन्मार्गगमने कार्यकालालयेषु च ।

अपृष्टेनापि वक्तव्यं भृत्येन हितमिच्छता ॥ ६८ ॥

यदि च प्रस्तावावसरेणापि मया मन्त्रो न वक्तव्यः । तदा मन्त्रि-  
त्वमेव ममानुपपन्नम् । यतः ।

कल्पयति येन वृत्तं येन च लोके प्रशस्यते सद्भिः ।

15 स गुणस्तेन च गुणिना संरक्ष्यो वर्धनीयश्च ॥ ६९ ॥

तद्भद्रानुजानीहि माम् । गच्छामि ।’ करटको ब्रूते—‘शुभमस्तु ।

शिवास्ते पन्थानः । यथाभिलषितमनुष्ठीयताम् ।’

ततो दमनको विस्मित इव पिङ्गलकसमीपं गतो दूरादेव

राज्ञा दृष्टः सादरं प्रवेशितः साष्टाङ्गपातं प्रणिपत्योपविष्टः ।

20 राजाऽऽह—‘चिराद्दृष्टोऽसि ?’

दमनको ब्रूते—‘यद्यपि मया सेवकेन श्रीमद्देवपादानां न  
किञ्चित्प्रयोजनमस्ति, तथाऽपि प्राप्तकालमनुजीविना सान्निध्य-  
मवश्यं कर्तव्यं’ मित्यागतोऽस्मि । यतः ।

यैश्चाह्वेषु शितशस्त्रनिपातभिन्न-

मातङ्गतुङ्गसुरभिस्सततार्पिता भूः ।

तेषामपि प्रभुसमीपमुपागतानां

वाक्चः स्वलन्ति गुरुसाध्वसभावभिन्नाः ॥ ७० ॥

अपरं च ।

5

राजनि विदुषां मध्ये

वरसुरतसमागमे स्त्रीणाम् ।

साध्वसदूषितहृदयो

वाक्पटुरपि कातरौ भवति ॥ ७१ ॥

इह हि केनचिदपि हेतुना प्रयोजनमस्ति । तथा चोक्तम्—

10

दन्तस्य निर्घर्षणकेन राजन्

कर्जस्य कण्डूयनकेन वापि ।

तृणेन कार्यं भवतीश्वराणां

किमङ्ग वाक्पाणिमता नरेण ? ॥ ७२ ॥

यद्यपि स्वामिना चिरावधीरितस्य मे बुद्धिचिनाशः शङ्क्यते, तदपि 15

न मन्तव्यम् । यतः ।

यस्य यं च गुणास्सन्ति विकलन्ति हि ते स्वयम् ।

न हि कस्तूरिकामोदश्लपथेन निवार्यते ॥ ७३ ॥

अपरं च ।

मणिलुठति पादेषु काचशिशरसि धार्यते ।

20

ऋयविक्रयवेल्यायां काचः काचो मणिर्मणिः ॥ ७४ ॥

कदर्थितस्यापि च धैर्यवृत्ते

बुद्धेर्विनाशो न हि शङ्कनीयः ।

अधःकृतस्यापि तनूनपातो

नाधश्शिखा याति कदाचिदेव ॥ ७५ ॥

5 देव, सर्वथा विशेषज्ञेन स्वामिना भवितव्यम् ।

निर्दिशेपो यदा राजा समं सर्वेषु वर्तते ।

तदोद्यमसमर्थानामुत्साहः परिहीयते ॥ ७६ ॥

त्रिविधाः पुरुषा राजन्नुत्तमाधममध्यमाः ।

नियोजयेत्तथैवैतांस्त्रिविधेष्वेव कर्मसु ॥ ७७ ॥

10 यतः ।

स्थान एव हि सुज्यन्ते भृत्याश्चाभरणानि च ।

नहि चूडामणिः पादे नूपुरो न च मूर्धनि ॥ ७८ ॥

अपि च ।

कनकभूषणसंग्रहणोचितो

15

यदि मणिस्त्रपुणि प्राणिधीयते ।

न स विरौति न चापि न शोभते

भवति योजयितुर्वचनीयता ॥ ७९ ॥

अन्यच्च ।

मुकुटे रोपितः काञ्चश्चरणाभरणे मणिः ।

20

नहि दोषो मणेरस्ति किं तु साधोरविज्ञता ॥ ८० ॥

पश्य ।

बुद्धिमाननुरक्तोऽयमयं शूर इतो भयम् ।

इति भृत्यविचारज्ञो भृत्यैरापूर्यते नृपः ॥ ८१ ॥

तथा हि ।

अश्वशङ्खं शाखं वीणा वाणी नरश्च नारी च ।

पुरुषविशेषं प्राप्य भवन्ति योग्या अयोग्याश्च ॥ ८२ ॥

अन्यच्च ।

किं भक्तेनासमर्थेन किं शक्तेनापकारिणा ।

६

भक्तं शक्तं च मां राजन्नावज्ञातुं त्वमर्हसि ॥ ८३ ॥

यतः ।

अवज्ञानाद्राज्ञो भवति मतिहीनः परिजन-

स्ततस्तत्प्रामाण्याद्भवति न समीपे बुधजनः ।

बुधैस्त्यक्ते राज्ये नहि भवति नीतिर्गुणवती

10

विपन्नायां नीतौ सकलमवशं सीदति जगत् ॥ ८४ ॥

अपरं च ।

जनं जनपदा नित्यमर्चयन्ति नृपार्चितम् ।

नृपेणावमतो यस्तु स सर्वैरवमन्यते ॥ ८५ ॥

किं च ।

15

वालादपि ग्रहीतव्यं युक्तमुक्तं मनीषिभिः ।

रवेरविपये किं न प्रदीपस्य प्रकाशनम् ? ॥ ८६ ॥

पिङ्गलको ब्रूते—‘भद्र दमनक, किमेतत् ? त्वमस्माकं

प्रधानामात्यपुत्रः । एतावन्तं कालं पिशुनवचनान्नागतोऽसि । इ-

दानीं यथाभिमतं ब्रूहि ।’ दमनको ब्रूते—‘देव, वृच्छामि किं-

20

चित् ।’ पिङ्गलकः—‘उच्यताम् । उदकार्थी स्वामी पानीयमपीत्वा

किं विस्मित इवागतास्तिष्ठति ?’ पिङ्गलकोऽबदत्—‘भद्रमुक्तं

त्वया । किंत्वेतद्रहस्यं वक्तुं काचिद्विश्वासभूमिर्नास्ति । तथाऽपि

निभृतं कृत्वा कथयामि । शृणु । संप्रति वनमिदमपूर्वसन्त्वाधि-  
 ष्टितम् । अतोऽस्माकं त्याज्यम् । अनेन हेतुना विस्मितोऽस्मि ।  
 तथा च श्रुतो मयाऽपि महानपूर्वशब्दः । शब्दानुरूपेणास्य  
 प्राणिनो महता बलेन भवितव्यम् । दमनको ब्रूते—‘ देवास्ति  
 5 तावदयं महाभयहेतुः शब्दोऽस्माभिरप्याकर्णितः । किं तु स  
 किंमन्वी चः प्रथमं भूमित्यागं पश्चाद्युद्धं चोपदिशति । अपरं च ।  
 अस्मिन् कार्यसंदेहे भृत्यानामुपयोग एव ज्ञातव्यः । यतः ।

वन्धुस्त्रीभृत्यवर्गस्य बुद्धेः सत्त्वस्य चात्मनः ।

आपन्निकषपाषाणो नरो जानाति सारताम् ॥ ८७ ॥

10 सिंहो ब्रूते—‘ भद्र, महती शङ्का मां वाधते ।’ दमनकश्चिन्तया-  
 मास स्वगतम्—‘ अन्यथा राज्यसुखं परित्यज्य स्थानान्तरं गन्तुं  
 कथं मां संभाषसे ।’ प्रकाशं ब्रूते—‘ देव, यावदहं जीवामि,  
 तावद्धयं न कर्तव्यम् । किंतु करटकादयोऽप्याश्रास्यन्ताम् ।  
 यस्मादापत्प्रतीकाराय दुर्लभः पुरुषसमवायः ।’ ततस्तौ दमनक-  
 15 करटकौ राज्ञा महाप्रसादेन पूजितौ भयप्रतीकारं प्रतिज्ञाय चालितौ ।

करटको गच्छन् दमनकमाह—‘ सखे, किं शक्यप्रतीकारो  
 भयहेतुरशक्यप्रतीकारो वेत्यज्ञात्वा भयोपशमं प्रतिज्ञाय कथमयं  
 महाप्रसादो गृहीतः ? यतोऽनुपकुर्वाणो न कस्याप्युपायनं गृही-  
 यात् । विशेषतो राज्ञः । पश्य ।

20 यस्य प्रसादे पद्माऽऽस्ते विजयश्च पराक्रमे ।

मृत्युश्च वसति क्रोधे सर्वतेजोमयो नृपः ॥ ८८ ॥

तथा हि ।

वालोऽपि नावमन्तव्या मनुष्य इति भूमिपः ।

महती देवता ह्येषा नररूपेण तिष्ठति' ॥ ८९ ॥

दमनको विहस्याह—‘मित्र, तूष्णीमास्यताम् । ज्ञातं मया भय-  
कारणं बलीवर्द्धनर्दितम् । तद्वृषभाश्चास्माकमपि भक्ष्याः । किं पुनः 5  
सिंहस्य ?’ करटकौ व्रूते—‘यद्येवं तर्हि स्वामित्रासस्तत्रैव नाप-  
नीतः ?’ दमनको व्रूते—‘यदि स्वामित्रासस्तत्रैव मुच्यते तदा  
कथमयं महाप्रसादलाभः स्यात् ? अपरं च ।

निरपेक्षो न कर्तव्यो भृत्यैस्वामी कदाचन ।

निरपेक्षं प्रभुं कृत्वा भृत्यस्स्याद्दधिकर्णवत्' ॥ ९० ॥ 10

करटकः पृच्छति—‘कथमेतन्’ । दमनकः कथयति—

कथा ३ ।

अस्त्युत्तरापथेऽर्बुदशिखरनाम्नि पर्वते महाविक्रमनामा  
सिंहः । तस्य पर्वतकन्दरे शयानस्य केसराग्रं मूपिकश्छिनत्ति ।  
ततः केसराग्रं लूनं दृष्ट्वा कुपितो विवरान्तर्गतं मूपिकमलभमा- 15  
नोऽचिन्तयत्—

क्षुद्रशत्रुर्भवेद्यश्च विक्रमान्नैव लभ्यते ।

तमाहन्तुं पुरस्कार्यः सदृशस्तस्य सैनिकः ॥ ९१ ॥

इत्यालोच्च नगरं गत्वा दधिकर्णनामानं विडालमानीय मांसोप-  
हारादिना संतोष्य त्रिलसमीपे स्थापितवान् । अनन्तरं तद्भ्रया- 20  
न्मूपिकोऽपि न बहिर्निस्सरति । तेनासौ सिंहोऽक्षतकेशस्सुखं  
स्वापिति । मूषकशब्दं यदा यदा शृणोति तदा तदा मांसाहार-

दानेन तं विडालं संवर्धयति । अथैकदा स मूषिकः क्षुधापीडितो  
 बहिस्संचरन् मार्जारैण प्राप्तो व्यापादितश्च । अनन्तरं स सिंहोऽने  
 ककालं यावन्मूषिकं न पश्यति, तत्कृतरावमपि न शृणोति,  
 तदा तस्यानुपयोगाद्रिडालस्याहारदाने मन्दादरो बभूव । अतोऽहं  
 5 ब्रवीमि—‘निरपेक्षो न कर्तव्य’ इत्यादि ।

ततो दमनकरटकौ संजीवकसमीपं गतौ । तत्र करटक-  
 स्तरुतले साटोपमुपविष्टः । दमनकः संजीवकसमीपं गत्वाऽब्र-  
 10 वीत्—‘अरे वृषभ, एष त्वां राज्ञा पिङ्गलकेनारण्यरक्षार्थं  
 सेनापतिर्नियुक्तः करटकः समाज्ञापयति । सत्वरमागच्छ । न  
 चेदस्मादरण्याहूरमपसर । अन्यथा ते विरुद्धं फलं भविष्यति ।  
 न जाने क्रुद्धः स्वामी किं विधास्यति ? ततो देशव्यवहारानभि-  
 ज्ञः संजीवकः सभयमुपसृत्य साष्टाङ्गपातं करटकं प्रणतवान् ।  
 तथा चोक्तम्—

मतिरेव बलादूरीयसी

15 यदभावे करिणामियं दशा ।

इति घोषयतीव डिण्डिमः

करिणो हस्तिपकाहतः कणन् ॥ ९२ ॥

अथ संजीवकः साशङ्कमाह—‘सेनापते, किं मया कर्त-  
 20 व्यम् । तदभिधीयताम् ।’ करटको ब्रूते—‘वृषभ, यद्यत्र कान्ते  
 स्थातुमिच्छा वर्तते, तदा देवपादारविन्दं प्रणम ।’ संजीवको  
 वदति—‘तदभयवानं मे यच्छ । गच्छामि ।’ करटकेनोक्तम्—  
 ‘शृणु रे बलीवर्द, अलमनया शङ्कया । यतः ।

प्रतिवाचमदत्त केशवः

शपमानाय न चेदिभूयते ।

अनु यः कुरुते घनध्वनिं

न हि गोमायुरुतानि केसरी ॥ ९३ ॥

अपरं च ।

वृणानि नोन्मूलयति प्रभञ्जनो

मृदूनि नीचैः प्रणतानि सर्वतः ।

समुच्छ्रितानेष तरुन्प्रवाधत

महान्महत्येव करोति विक्रमम् ॥ ९४ ॥

ततस्तौ संजीवकं नातिदूरे संस्थाप्य पिङ्गलकसमीपं गतौ 10  
प्रणम्योपविष्टौ । राजाऽऽह—‘त्वया स दृष्टः?’ दमनको  
ब्रूते—‘देव दृष्टो विनीतश्च कृतः । किं तु महाबलोऽसौ । यथा  
देवेन ज्ञातम् । तथाऽप्यस्तौ देवपादान् द्रष्टुमिच्छति । ततः  
सर्जीभूयोपविश्यताम् । यतः ।

अम्भसा भिद्यते सेतुस्तथा मन्त्रोऽप्यरक्षितः ।

15

पैशुन्याद्भिद्यते स्नेहो वाग्भिर्भेद्यो हि कातरः ॥ ९५ ॥

तत्र शब्दमात्रान्न भेतव्यम् । यतः ।

शब्दमात्रान्न भेतव्यमज्ञात्वा शब्दकारणम् ।

शब्दहेतुं परिज्ञाय कुट्टिनी गौरव्यं गता ॥ ९६ ॥

राजाऽऽह—‘कथमेतत् ।’ दमनकः कथयति—

20

कथा ४ ।

अस्ति श्रीपर्वतमध्ये ब्रह्मपुराख्यं नगरम् । तत्र शैलशिखरे  
घण्टाकर्णनामा राक्षसः प्रतिवसतीति जनप्रवादः श्रूयते । एकदा



घण्टामादाय पलायमानः कश्चिच्चोरो व्याघ्रेण व्यापादितः ।  
 खादितश्च । तत्पाणिपतिता घण्टा वानरैः प्राप्ता । ते वानरास्तां  
 घण्टामनुक्षणं वादयन्ति । ततो नगरजनैः स मनुष्यः खादितो  
 दृष्टः । प्रतिदिनं घण्टावाद्यं च श्रूयते । अनन्तरं 'घण्टाकर्णः  
 5 कुपितो मनुष्यान् खादति, घण्टां च वादयति' इत्युक्त्वा सर्वे  
 जना नगरं त्यक्त्वा पलायिताः । ततः कुट्टिन्या मर्कटो घण्टां  
 वादयतीति परिज्ञाय राजा विज्ञापितः—'देव, यदि धनव्ययः  
 क्रियते, तदाऽहमेनं घण्टाकर्णं साधयामि ।' ततस्तस्यै प्रचुरं धनं  
 दत्तम् । ततस्तथा तद्वनं प्रविश्य तरुतले फलानि तण्डुलानि च  
 10 भूमौ निक्षिप्तानि । ततो वानरा घण्टां परित्यज्य फलासक्ता  
 वभ्रुवुः । घण्टां गृहीत्वा कुट्टिनी नगरमागता सर्वपूज्याऽऽसीत् ।  
 अतोऽहं ब्रवीमि—'शब्दमात्रान्न भेतव्यम्' इति ।

ततः संजीवक आनीय दर्शनं कारितः । पश्चात्तत्रैव वने  
 चिरमतिप्रीतो बसति ।

15 अथ कदाचित्तस्य सिंहस्य भ्राता स्तब्धकर्णो नाम समा-  
 गतः । तस्यातिथ्यं कृत्वा समुपवेश्य पिङ्गलकस्तदाहाराय पशुं हन्तुं  
 चलितः । अत्रान्तरे संजीवको वदति—'देवाद्य हतमृगाणां  
 मांसानि क्व ?' राजाऽऽह—'दमनककरटकौ जानीतः ।' संजी-  
 वको ब्रूते—'ज्ञायतां किमस्ति नास्ति वा । सिंहो विहस्याह—  
 20 'नास्त्येव तत् ।' संजीवको ब्रूते—'कथमेतावन्मांसं ताभ्यां  
 खादितम् ?' राजाऽऽह—'खादितं व्ययितमवधीरितं च । प्रत्यह-  
 मेप क्रमः ।' संजीवको ब्रूते—'कथं श्रीमद्देवपादानां गोचरेणैवं

क्रियते ?' राजाऽऽह—' मदीयागोचरेणैव क्रियते । ' संजीवको  
ब्रूते—' नैतदुचितम् । तथा चोक्तम्—

नानिवेद्य प्रकुर्वीत भर्तुः किञ्चिदपि स्वयम् ।

कार्यमापत्प्रतीकारादन्यत्र जगतीपते ॥ ९७ ॥

अन्यच्च ।

5

कमण्डलूपमोऽमात्यस्तनुत्यागो बहुग्रहः ।

नृपते किक्षणो मूर्खो दरिद्रः किंवराटकः ॥ ९८ ॥

स ह्यमात्यस्सदा श्रेयान् काकिर्णा यः प्रवर्धयेत् ।

कोशः कोशवतः प्राणाः प्राणाः प्राणा न भूपतेः ॥ ९९ ॥

किं चान्यैर्न कुलाचारैस्सेव्यतामेति पूरुषः ।

10

धनहीनः स्वपत्न्याऽपि त्यज्यते किं पुनः परैः ॥१००॥

एतच्च राज्ञः प्रधानं दूषणम्—

अतिव्ययोऽऽनवेक्षा च तथाऽर्जनमधर्मतः ।

मोक्षं दूरसंस्थानं कोशव्यसनमुच्यते ॥ १०१ ॥

यतः ।

15

क्षिप्रमाजमनालोच्य व्ययमानः स्ववाञ्छया ।

परिक्षीयत एवासौ धनी वैश्रवणोपमः ॥ १०२ ॥

तदाकर्ण्य स्तब्धकर्णो ब्रूते—शृणु भ्रातः । चिराश्रितावेतौ दमनक-  
करटकौ संधिविग्रहकार्याधिकारिणौ, न कदाचिदर्थ्याधिकारे नि-  
योक्तव्यौ । अपरं च नियोगप्रस्तावे यन्मया श्रुतं तन् कथ्यते । 20

ब्राह्मणः क्षत्रियो वन्धुर्नाधिकारे प्रशस्यते ।

ब्राह्मणस्सिद्धमप्यर्थं कृच्छ्रेणापि न यच्छति ॥ १०३ ॥

- नियुक्तः क्षत्रियो द्रव्ये खड्गं दर्शयते ध्रुवं ।  
 सर्वार्थं ग्रसते बन्धुराक्रम्य ज्ञातिभावतः ॥ १०४ ॥  
 अपराधेऽपि निश्शङ्को नियोगी चिरसेवकः ।  
 स स्वामिनमवज्ञाय चरेच्च निरवग्रहः ॥ १०५ ॥
- ३ उपकर्ताऽधिकारस्थः स्वापराधं न मन्यते ।  
 उपकारं ध्वजीकृत्य सर्वमेवावलुम्पति ॥ १०६ ॥  
 उपांगु क्रीडितोऽमात्यः स्वयं राजायते यतः ।  
 अवज्ञा क्रियते तेन सदा पारं चयाद्भुवम् ॥ १०७ ॥  
 अन्तर्दुष्टः क्षमायुक्तः सर्वानर्थकरः किल ।  
 १० शकुनिश्शकटारश्च दृष्टान्तावत्र भूपते ॥ १०८ ॥  
 सदा मात्यो न साध्यः त्यात् समृद्धः सर्व एव हि ।  
 सिद्धानामयमादेश ऋद्धिश्चित्तविकारिणी ॥ १०९ ॥  
 प्राप्नार्थग्रहणं द्रव्यपरिवर्तोऽवरोधनम् ।  
 उपेक्षा बुद्धिहीनत्वं भोगोऽमात्यस्य दूषणम् ॥ ११० ॥
- १५ नियोग्यर्थग्रहोपायो राज्ञां नित्यं परीक्षणं ।  
 प्रतिपत्तिप्रदानं च तथा कर्मविपर्ययः ॥ १११ ॥  
 निपीडिता वमन्त्युच्चैरन्तस्सारं महीपतौ ।  
 दुष्टत्रणा इव प्रायो भवन्ति हि नियोगिनः ॥ ११२ ॥  
 मुहुर्नियोगिनो बाध्या वसुधारां महीपतेः ।  
 २० सकृत्किं पीडितं स्नानवस्त्रं मुञ्चेद्ब्रह्मदकम् ॥ ११३ ॥  
 एतत्सर्वं ज्ञात्वा यथावसरं व्यवहर्तव्यम् ?' सिंहो व्रते—'अस्ति  
 तावदेवम् । किं त्वेतौ सर्वथा न मम वचनकरौ ।' स्तब्धकर्णो  
 व्रते—'एतत्सर्वमनुचितं । यतः ।

आज्ञाभङ्गकरान् राजा न क्षमेन् स्वसुतानपि ।

विशेषः को नु राज्ञश्च राज्ञश्चित्रगतस्य वा ॥ ११४ ॥

स्तब्धस्य नश्यति यशो विपमस्य मैत्री

नष्टेन्द्रियस्य कुलमर्थपरस्य धर्मः ।

विद्याफलं व्यसनिनः कृपणस्य सौख्यं

5

राज्यं प्रमत्तसन्निवस्य नराधिपस्य ॥ ११५ ॥

विशेषतश्च ।

तस्करेभ्यो नियुक्तेभ्यः शत्रुभ्यो नृपबल्लभान् ।

नृपतिर्निजलोभाच्च प्रजा रक्षेत् पितेव हि ॥ ११६ ॥

भ्रातः, सर्वथा मद्वचनं क्रियताम् । आहारोऽप्यद्यास्माभिः कृत एव । 10

अयं सस्यभक्षकः संजीवको भोजनाधिकारे नियुज्यताम् ।' एत-  
द्वचनात्तथाऽनुष्ठिते सति, पिङ्गलकसंजीवकयोः सर्वबन्धुपरित्यागेन  
महता स्नेहेन कालोऽतिवर्तते ।

ततोऽनुजीविनामप्याहारदाने शैथिल्यदर्शनाद्दमनककरटका-  
वन्योन्यं चिन्तयतः । दमनक आह—'किमत्रावधेयम् ? आत्म- 15  
कृतोऽयं दोषः । स्वयं कृतेऽपि दोषे परिदेवनमप्यनुचितम् । तथा  
चोक्तम्—

स्वर्णरेखामहं स्पृष्ट्वा वद्धाऽऽत्मानं च दूतिका ।

आदित्सुश्च मणिं साधुः स्वदोषाद्दुःखिता इमे ॥११७॥

करटको ब्रूते—'कथमेतत् ?' दमनकः कथयति—

20

## कथा ५ ।

अस्ति काञ्चनपुरनाम्नि नगरे वीरविक्रमनामा राजा । तस्य  
 धर्माधिकारिणा कश्चिन्नापितो बध्यभूमिं नीयमानः कन्दर्पकेतु-  
 नाम्ना परिव्राजकेन साधुद्वितीयकेन 'नायं हन्तव्य' इत्युक्त्वा  
 5 वस्त्राञ्चले धृतः । राजपुरुषा ऊचुः—'किमिति नायं बध्यः ?'  
 स आह—'श्रूयताम् ।' 'स्वर्गरेखामहं स्पृष्ट्वे' त्यादि पठति । त  
 आहुः—'कथमेतत् ?' परिव्राजकः कथयति ।

अहं सिंहलद्वीपस्य भूपतेर्जामृतकेतोः पुत्रः कन्दर्पकेतुः ।  
 एकदा केलीकाननावस्थितेन मया पोतवणिङ्मुखाच्छ्रुतम्—  
 10 'यदत्र समुद्रमध्ये चतुर्दश्यामाविर्भूतकल्पद्रुमतले रत्नावली-  
 किरणकर्बुरपर्यङ्के स्थिता, सर्वालंकारभूषिता, लक्ष्मीरिव वीणां  
 वादयन्ती कन्या काचिद्दृश्यत' इति । ततोऽहं पोतवणिजमादाय  
 पोतमारुह्य तत्र गतः । अनन्तरं तत्र गत्वा पर्यङ्केऽर्धमग्रा तथैव  
 साऽवलोकिता । ततस्सा सखीसमेता समुद्रमध्ये मग्नःऽदृश्याऽभ-  
 15 वत् । ततस्तल्लवण्यगुणाकृष्टेन मया प्राप्तबुद्ध्या झम्पो दत्तः ।  
 तदनन्तरं कल्पतरोः शाखामाकृष्य तस्याः कनकपत्तनं प्राप्य  
 सुवर्णप्रासादे, तथैव सा पर्यङ्कस्था विद्यादरीभिरुपास्यमाना म-  
 याऽऽलोकिता । तया चाहं दूरादेव दृष्ट्वा सखीं प्रस्थाप्य सादरं  
 संभाषितः । ततस्तत्सख्या च मया पृष्ट्या समाख्यातम्—'एषा  
 20 कन्दर्पकेलिनाम्नो विद्याधरचक्रवर्तिनः पुत्री रत्नमञ्जरी नाम ।  
 अनया प्रतिज्ञा विहिता । यः कनकपत्तनं स्वच्छुपाऽऽगत्य  
 पश्यति, स एव पितुर्गोचरेण मां परिणोष्यतीति । तदिमां गान्धर्व-

विवाहेन परिणयतु भवान् ।' अथ गान्धर्वविवाहे वृत्ते तया  
सहाहं रममाणश्चिरं तिष्ठामि । तत एकदा रहसि तयोक्तम्—  
'स्वामिन्, सर्वदा स्वेच्छया सर्वमिदमुपभोक्तव्यम् । किं त्वेषा  
चित्रगता स्वर्णरेखा नाम विद्याधरी न कदाचिदपि स्पृश्या' ।  
ततस्तद्वचनादुपजातकौतुकेन मया स्वर्णरेखा स्तनमण्डले स्पृष्टा । 5  
तया च चित्रगतयाऽप्यहं तथा चरणपङ्कजेन हतः यथागल्य  
स्वराष्ट्रे पतितः ।

अथ दुःखार्तोऽहं प्रव्रजितः पृथिवीं भ्राम्यन्निमां नगरीमनु-  
प्राप्तः । अत्र चास्तं गते रवौ प्रविशन्निवासन्नगोपगृह आवासं  
प्रार्थितवान् । तेन च निजगोहस्यैकदेशोऽनुज्ञातः । कथिता च 10  
गृहिणी 'यावद्दहमागच्छामि तावदयं यथा भद्रेण तिष्ठति तथा  
करिष्यसि' इत्युक्त्वा स गतः । अथ तस्य भार्या पुंश्चली दूत्या  
सह मन्त्रयन्ती यावदवतिष्ठते तावत्तस्याः पतिर्गोष्ठादागतः । स  
गोपः स्वधूमं मन्त्रयन्तीं दूत्या सहापश्यत् । सा गोपी पति-  
मालोक्य प्रत्युत्पन्नमतिर्निवृत्ता मन्दिराभ्यन्तरे शयनाद्यकल्पयत् । 15  
ततस्तां गोपस्ताडयित्वा स्तम्भे बद्धा सुप्तः । ततोऽर्धरात्रे एतस्या  
दूती नापितवधूः पुनरागता तां गोपीमुवाच—'तव वियोगा-  
नलदग्धोऽसौ मुमूर्षुर्वर्तते महानुभावः । तथा चोक्तम्—

रजनीचरनाथेन खण्डिते तिमिरे निशि ।

यूनां मनांसि विव्याध दृष्ट्वा दृष्ट्वा नतोभवः ॥ ११८ ॥ 20

तद्दहमात्मानमत्र बद्धा तिष्ठामि । त्वं तत्र गत्वा तं संभाष्य  
सत्वरमागच्छ ।' तथाऽनुष्ठिते सति, स गोपः प्रबुद्धावदत्—

‘इदानीं जारान्तिकं न यासि कथम् ?’ ततश्चैयं दूती न किञ्चिद्ब्रवीति । तदा ‘दर्पादुत्तरमात्रं न ददासि’ इत्युक्त्वा प्रकुपितेन गोपेन तस्या नासिका छिन्ना । स पुनः सुप्तः । अनन्तरमागता सा गोपी दूतीमवृच्छन्—‘का वार्ता ?’  
 5 दूत्युवाच—‘पश्य मे मुखम् । मम नासिकैव वार्ता कथयति ।’ अनन्तरं सा गोपी तथैवात्मानं वद्ध्वाऽवस्थिता । दूती छिन्ननासिकां गृहीत्वा निजगृहमुपगतवती विषादं भावयन्ती स्थिता ।

ततः प्रातरनेन नापितेन क्षुरभाण्डे याञ्चिते सति सा क्षुरभाण्डमदत्त्वा क्षुरमेकं प्रादान् । पञ्चादयं नापितः प्रकुपितः, क्षुरं  
 10 दूरादेव गृहं प्रक्षिप्तवान् । अथ कर्तितनासिकेयं ‘विनाऽपराधेनानेन मम नासिकां छिन्ना’ इत्युक्त्वा धर्माधिकारिसमीपमेनमानीतवती ।

सा च गोपी तेन गोपेन पृष्टोवाच—‘अरे पाप, को मां महासतीं विरूपयितुं समर्थः ? मम व्यवहारमकल्मषमष्टौ  
 15 दिक्पाला एव जानन्ति । यतः ।

आदित्यचन्द्रावनिलोऽनलश्च

द्यौर्भूमिरापो हृदयं यमश्च ।

उभे च सन्ध्ये रजनी दिनं च

धर्मश्च जानाति नरस्व वृत्तम् ॥ ११९ ॥

20 ततोऽहं यदि महासती, निजस्वामिनं विहाय नान्यं मनसाऽपि चिन्तयामि, तदा मम मुखमक्षतं भवतु ।’ ततो यावद्सौ गोपः

प्रदीपमादाय तन्मुक्त्वा ततमपश्यन्, तावदेव 'क्षम्यतां ममाप-  
राधं' इत्युक्त्वा प्रदक्षिणं परिभ्रम्य हृष्टदृशो बन्धनाद्विमुच्य  
नचरणयोः पतित्वावाच—'धन्योऽहं यस्येदृशी सती भार्या ।'  
यतः ।

मधु तिष्ठति वानि योपितां हृदि हालाहलमेव केवलम् । 5

अत एव निपीयतेऽधरो हृदयं मुष्टिभिरेव ताड्यते ॥

अस्य साधोरपि वार्ता श्रुत राजपुरुषाः । अयं गृहा-  
न्निस्तृत्य द्वादशभिर्वर्षैर्वाणिज्यं कृत्वा मलयोपकण्ठान्नां दुर्ल-  
भानि रत्नान्यादायेमां नगरीमागतः । अत्र वेश्यागृहे सुप्रः ।  
ततः कुट्टिन्या गृहद्वारि स्थापितस्य काष्ठवटितदेतालस्य मूर्ध्नि रत्न- 10  
नेकमत्युत्कृष्टमास्ते । तद्दृष्ट्वाऽथ लुब्धेन साधुना रात्रावुत्थाय हस्तौ  
यदा रत्ने दत्तः, तदैव तेन घेतालेन सूत्रसंचारिताभ्यां बाहुभ्यां  
पीडितः सन्नार्तनादं चकार । पश्चादुत्थाय कुट्टिन्योक्तम्—'साधो  
पुत्र, मलयोपकण्ठादागतोऽसि । तत्सर्वरत्नानि प्रयच्छ । न चेद-  
नेन न त्यक्तव्योऽसि । इत्थमेवायं चेटकः ।' ततोऽनेन सर्व- 15  
रत्नानि समर्पितानि । अधुना चायमपि हृतसर्वस्वोऽस्माभिर्मिलितः ।

एतत्सर्वं श्रुत्वा राजपुरुषैर्न्याये धर्माधिकारी प्रवर्तितः ।  
अतोऽहं त्रवीमि—'स्वर्गरेखामहं स्पृष्ट्वा' इत्यादि । ततस्स्वयं-  
कृतोऽयं दोषः । अत्र विलपननप्यनुचितम् । (क्षमं विमृश्य ।)  
मित्र, यथाऽनयोः सौहार्दं मया कारितं, तथा मित्रभेदोऽपि मया 20  
कार्यः । यतः ।



अतथ्यान्यपि तथ्यानि दर्शयन्त्यतिपेशलाः ।

समे निम्नोन्नतानीव चित्रकर्मविदो जनाः ॥ १२१ ॥

अपरं च ।

उत्पन्नेष्वपि कार्येषु नतिर्यस्य न हीयते ।

5 स निस्तरति दुर्गाणि गोपी जारद्वयं यथा ॥ १२२ ॥

दमनकः पृच्छति—‘कथमेतत् ?’ स कथयति—

कथा ६ ।

अस्ति द्वारवत्यां पुर्यां कस्यचिद्गोपस्य बधूर्बन्धकी । सा  
ग्रामस्य दण्डनायकेन तत्पुत्रेण च समं रमते । तथा चोक्तम्—

10 नाग्निस्तृष्यति काष्ठानां नापगानां महोदधिः ।

नान्तकः सर्वभूतानां न पुंसां वामलोचना ॥ १२३ ॥

अन्यच्च ।

न दानेन न मानेन नार्जवेन न सेवया ।

न शस्त्रेण न शास्त्रेण सर्वथा विपमाः स्त्रियः ॥ १२४ ॥

15 यतः ।

गुणाश्रयं कीर्तियुतं च कान्तं

पतिं विधेयं सधनं रतिञ्च ।

विहाय शीघ्रं वनिता व्रजन्ति

नराधमं शीलगुणादिहीनम् ॥ १२५ ॥

20 अपरं च ।

न तादृशी प्रीतिमुपैति नारी

विचित्रश-याशयिताऽपि कामम् ।

यथा हि दूर्वादिषिकीर्णभूमौ

प्रयाति सौख्यं परकान्तसङ्घात् ॥ १२६ ॥

अथ सा कदाचिदण्डनायकमुनेन सह रममाणा तिष्ठति ।  
अथ दण्डनायकमायान्तं दृष्ट्वा तत्पुत्रं कुमूले निक्षिप्य, दण्डनाय-  
केन समं तथैवाक्रीडन् । अनन्तरं तस्या भर्ता गोपो गोप्रात्समा- 5  
गतः । तमालोक्त्र गोप्योक्तम्—‘ दण्डनायक, त्वं लगुडं गृहीत्वा  
कोपं दर्शयन् सत्वरं याहि । तथा कृते गोपेनागत्य पत्नी पृष्ट्वा  
‘केन कार्येणात्र दण्डनायकः सक्रोधः समागतः ?’ सा ब्रूते—  
‘अयं केनापि कारणेन पुत्रस्योपरि क्रुद्धः । स च पलायमानो-  
ऽन्नागत्य प्रविष्टः । मया कुमूले निक्षिप्य रक्षितः । पित्रा चान्वि- 10  
ष्यान्न गृहे न दृष्टः । अतोऽयं कुपित एव गच्छति ’ ततः  
सा तत्पुत्रं कुमूलादवतार्य दर्शितवती । तथा चोक्तम्—

आहारो द्विगुणः स्त्रीणां बुद्धिस्तासां नतुर्गुणा ।

पङ्गुणो व्यवसायश्च कामश्चाष्टगुणः स्मृतः ॥ १२७ ॥

अतोऽहं ब्रवीमि—‘ उत्पन्नेष्वपि कार्येषु ’ इत्यादि ॥ 15

करटकौ ब्रूते—‘ अस्त्वेवम् । कित्वनयोर्महाग्निस्सर्गज्ञेहः कथं  
भेदयितुं शक्यः ? ’ दमनक आह—‘ उपाचश्चिन्तनीयः । तथा  
चोक्तम्—

उपायेन हि यच्छक्यं न तच्छक्यं पराक्रमैः ।

काकी कनकसूत्रेण कृष्णसर्पमघातयत् ॥ १२८ ॥ 20

करटकः पृच्छति—‘ कथमेतत् ? ’ दमनकः कथयति—

## कथा ७ ।

कस्मिंश्चित्तरौ वायसदंपती निवसतः । तयोरपत्यानि तत्तरु-  
कोटरेऽवस्थितेन कृष्णसर्पेण खादितानि । ततः पुनर्गर्भवती  
वायसी वायसं व्रूते—‘स्वामिन्, त्यज्यतामयं तरुः । अत्रैव  
5 तस्मात्कृष्णसर्पादावयोः कदाचिदपि प्रजावृद्धिर्न भविष्यति ।  
यतः ।

दुष्टा भार्या शठं मित्तं भृत्यश्चोत्तरदायकः ।

ससर्पे च गृहे वासो मृत्युरेव न संशयः’ ॥ १२९ ॥

वायसो व्रूते—‘प्रिये न भेतव्यम् । वारंवारं मयैतस्य महापराधः  
सोढः । इदानीं पुनर्न क्षन्तव्यः ।’ वायस्याह—‘कथमनेन बल-  
10 वता सार्धं भवान् विग्रहीतुं समर्थः ?’ वायसो व्रूते—‘अलमनया  
शङ्कया । यतः ।

बुद्धिर्यस्य बलं तस्य निर्बुद्धेस्तु कुतो बलम् ।

यस्य सिंहो मदोन्मत्तः शशकेन निपातितः’ ॥ १३० ॥

वायस्याह—‘कथमेतत् ?’ वायसः कथयति—

15 ॥ अवान्तर कथा १ ॥

अस्ति मन्दरनाम्नि पर्वते दुर्दान्तो नाम सिंहः । स च  
सर्वदा पशूनां वधं कुर्वन्नास्ते । ततः सर्वैः पशुभिर्मिलित्वा स  
सिंहो विज्ञप्तः—‘किमर्थं सर्वपशुवधः क्रियते ? वयमेव भवदा-  
हारार्थं प्रत्यहमेकैकं पशुं दास्यामः ?’ सिंहोक्तम्—‘एवमस्तु’ ।  
20 ततः प्रभृत्येकैकं पशुमुपकल्पितं भक्षयन्नास्ते । अथ कदाचिद्बृद्ध-  
शशकस्य वारः समायातः । सोऽचिन्तयत्—

‘त्वासहेतोर्विनीतिस्तु क्रियते जीविताशया ।

पञ्चत्वं चेद्भूमिष्यामि किं सिंहानुनयेन मे ॥ १३१ ॥

तन्मन्दं मन्दमुपगच्छामि ।’ ततः सिंहोऽपि क्षुधापीडितः क्रो-  
पात्तमुवाच—‘किमागमे विलम्बकारणम्?’ सोऽब्रवीत्—‘नाह-  
मपराधी । अपि तु सिंहान्तरेणाथलोकितो बलाद्धृतः । पुनराग- 5  
मनाय शपथं कृत्वा, स्वामिने तन्निषेदयितुमन्नागतोऽस्मि ।’ सिंहः  
सकोपमाह—‘सत्वरं गत्वा दर्शय । कासौ दुरात्मा तिष्ठति?’  
ततः शङ्कस्तं गृहीत्वा गम्भीरकूपसमीपं गतः । ‘अन्नागत्य  
पश्यतु स्वामी’ इत्युक्त्वा कूपान्तर्जले तस्यैव सिंहस्य प्रतिविम्बं  
दर्शितवान् । ततोऽसौ दर्पाध्मातः क्रोपात् तस्योपरि पपात । 10  
ऊर्ध्वपादोऽधःशिरास्तज्जले मग्नः पञ्चत्वमगमन् । अतोऽहं  
ब्रवीमि ‘बुद्धिर्यस्य’ इत्यादि ॥

वायस्याह—‘सर्वं श्रुतं । संप्रति यथा कर्तव्यं तदुपदिश्य-  
ताम् ।’ वायसोऽबदन्—‘अन्नासन्ने सरसि राजपुत्रः सततमागत्य  
स्नाति । स्नानसमये तदङ्गाद्वतारितं तीर्थशिलानिहितं कनकसूत्रं 15  
चञ्चवा विधृत्यानीयास्मिन्कोटरे पातय’ इति । अथ कदाचित् स्नातुं  
जलं प्रविष्टे राजपुत्रे वायस्या तदनुष्ठितम् ।’ अथ कनकसूत्रानु-  
सरणप्रवृत्तौ राजपुरुषैस्तत्र तरुकोटरे कृष्णसर्पो दृष्टो व्यापादि-  
तश्च । अतोऽहं ब्रवीमि—‘उपायेन हि यच्छक्यम्’ इत्यादि ॥

करटक आह—‘यद्येवं तदा गच्छ । शिवास्सन्तु ते 20  
पन्थानः ।’ ततो दमनकः पिङ्गलकसमीपं गत्वा प्रणम्योवाच—  
‘देव, आत्ययिकं किमप्यकुशलं मन्यमानः समागतोऽस्मि ।  
यतः ।

आपद्युन्मार्गगमने कार्यकालात्ययेषु च ।

कल्याणवचनं ब्रूयादप्रष्टोऽपि हितो नरः ॥ १३२ ॥

अन्यच्च ।

भोगस्य भाजनं राजा न राजा कार्यभाजनम् ।

3 राजकार्यपरिध्वंसी मन्त्री दोषेण लिप्यते ॥ १३३ ॥

तथा हि । पश्यामात्यानामेष क्रमः ।

वरं प्राणपरित्यागः शिरसो वापि कर्तनम् ।

न तु स्वामिपदावाप्तिः पातकेच्छोरुपेक्षणम् ॥ १३४ ॥

पिङ्गलकः सादरं ब्रूते—अत्रभवान् किं वक्तुमिच्छति ?

10 दमनक आह—‘अयं तावत्संजीवकस्तथोपर्यसदृशव्यवहारी

तथा चास्मत्सन्निधाने श्रीमद्देवपादानां शक्तित्रयनिन्दां कृत्वा

राज्यसंवाभिलषति ।’ एतच्छ्रुत्वा पिङ्गलकः साश्चर्यं तूष्णीं स्थितः ।

दमनकः पुनराह—‘देव, सर्वाभ्यामपरित्यागं कृत्वा एक एवायं

सकलकार्याधिकारी कृतः । अयं च महान् दोषः । यतः ।

15 अत्युच्छ्रिते मन्त्रिणि पार्थिवे च

विष्टभ्य पादावुपतिष्ठते श्रांः ।

सा स्त्रीस्वभावादसहा भरस्य

तयोर्द्वयोरैकतरं जहाति ॥ १३५ ॥

अपरं च ।

20 एकं भूमिपतिः करोति सचिवं नाप्यप्रदानं यदा

तं मोहाच्छ्रूयते मदः स च मदालस्येन निर्भिद्यते ।

निर्भिन्नस्य पदं करोति हृदये तस्य स्वतन्त्रस्पृहा

स्वातन्त्र्यस्पृहया ततः स नृपतेः प्राणान्तिकं द्रुहति ॥

तथा चांक्तम्—

विरक्तस्य च भक्तस्य दन्तस्य गलितस्य च ।

अमात्यस्य च दुष्टस्य मूलादुद्धरणं वरम् ॥ १३७ ॥

किं च ।

यः कुर्यात्सन्निवायत्तां श्रियं तद्व्यसने सति ।

5

सोऽन्धवज्रगतीपालः सीदेत्संचारकैर्धिना ॥ १३८ ॥

विशेषतश्च ।

सदाऽमात्यो न साध्यः स्यान्

समृद्धः सर्व एव हि ।

सिद्धानामयमदेश

10

ऋद्धिश्चित्तविकारिणी ॥ १३९ ॥

स च सर्वकार्ये स्वेच्छतः प्रवर्तते । तदन्न प्रजाणं स्वामी जानाति ।

न सोऽस्ति पुरुषो लोके यो न कान्यते श्रियम् ।

परस्य युवती भार्या साकाङ्क्षं नेक्षते च कः' ॥१४०॥

सिंहो विमृशवाह—‘ भद्र, यद्यप्येवं तथाऽपि संजीवकेन सह सम 15

महान् स्नेहः । पश्य ।

कुर्वन्नपि व्यलीकानि यः प्रियः प्रिय एव सः ।

अशेषदोषदुष्टोऽपि काचः कस्य न बलभः ॥ १४१ ॥

अन्यत्र ।

अप्रियाण्यपि कुर्वाणेः यः प्रियः प्रिय एव सः ।

20

दग्धमन्दिस्सारेऽपि कस्य ब्रह्मबनादरः' ॥ १४२ ॥

इमनकः' पुनराह—‘ देव, स एवातिदोषः । यतः ।

यस्मिन्नेवाधिकं चक्षुरारोहयति पार्थिवः ।

सुतेऽमात्येऽप्युदासीने स लक्ष्म्याश्रीयते जनः ॥१४३॥

शृणु देव,

अप्रियस्यापि पथ्यस्य परिणामः सुखावहः ।

5 वक्ता श्रोता च यत्नास्ति रमन्ते तत्र संपदः ॥ १४४ ॥

त्वया च मूलभृत्यानपास्यायमागन्तुकः पुरस्कृतः । एतच्चानुचितं  
कृतम् ।

मूलभृत्यान् परित्यज्य नागन्तून् प्रतिमानयेत् ।

नातः परतरो दोषो राज्यभेदकरो यतः' ॥ १४५ ॥

10 सिंहो ब्रूते—'किमाश्चर्यम् । मयाऽयमभयवान्नं दत्त्वा  
नीतः संवर्धितश्च । तत्कथं मह्यं द्रुह्यति ?' दमनको वदति—  
'देव,

दुर्जनो नार्जवं याति सेव्यमानोऽपि नित्यशः ।

स्वेदनाभ्यञ्जनोपायैः श्वपुच्छमिष नामितम् ॥ १४६ ॥

15 अपरं च ।

स्वेदितो मर्दितश्चैव रज्जुभिः परिवेष्टितः ।

युक्तो द्वादशभिर्धैः श्वपुच्छः प्रकृतिं गतः ॥ १४७ ॥

अन्यच्च ।

वर्धनं चाथ सम्मानं खलानां प्रीतये कुतः ।

20 फलन्त्यमृतसेकेऽपि न पथ्यानि विषद्रुमाः ॥ १४८ ॥

अतोऽहं ब्रवीमि—

'अपृष्टोऽपि हितं ब्रूयाद्यस्य नेच्छेत् पराभवम् ।

एष एव सतां धर्मो विपरीतमतोऽन्यथा' ॥ १४९ ॥

तथा चोक्तम्—

स स्निग्धोऽकुशलान्निवारयति यस्तत्कर्म यन्निर्मलं  
सा स्त्री याऽनुविधायिनी स मतिमान्यः सद्भिरभ्यर्च्यते ।  
सा श्रीर्या न मदं करोति स सुखी यस्तृष्णया मुच्यते  
तन्मित्रं यदकृत्रिमं स पुरुषो यः खिद्यते नेन्द्रियैः ॥१५०॥ ३

यदि संजीवकव्यसनार्दितो विज्ञापितोऽपि स्वामी न निवर्तते,  
तदा न भृत्ये दोषः । तथा च ।

नृपः कामासक्तो न गणयति कार्यं न च हितं  
यथेष्टं स्वच्छन्दः प्रविचरति मत्तो गज इव ।  
ततो मानाधमाजः स पतति यदा शोकगहने 10  
तदा भृत्ये दोषान् क्षिपति न निजं वेरंयाविनयम् ॥१५१॥

पिङ्गलकः—(स्वगतम् ।)

‘न परस्यापराधेन परेषां दण्डमाचरेत् ।  
आत्मनाऽवगमं कृत्वा वध्नीयान् पूजयेच्च वा ॥१५२॥

तथा चोक्तम् । 15

गुणदोषावनिश्चित्य कुर्यान्न ग्रहनिग्रहौ ।  
स्वनाशाय यथा न्यस्तो दर्पान् सर्पमुखे करः ॥ १५३ ॥

प्रकाशं व्रूते—‘तदा संजीवकः किं प्रत्यादिश्यताम् ?’

दमनकः ससंभ्रममाह—‘देव, मैवम् । एतावता मन्त्रभेदो  
जायते । तथा चोक्तम्— 20

मन्त्रबीजमिदं गुप्तं रक्षणीयं यथा तथा ।  
मनागपि न भिद्येत तद्भिन्नं न प्ररोहति ॥ १५४ ॥



किं च ।

आदेयस्य प्रदेयस्य कर्तव्यस्य च कर्मणः ।

क्षिप्रमाक्रियमाणस्य कालः पिबति तद्रसम् ॥ १५५ ॥

तदवश्यं समारब्धं महता प्रयत्नेन संपादनीयम् । किं च ।

5 मन्त्रो योध इवाधीरः सर्वाङ्गैः संवृतैरपि ।

चिरं न सहते स्थातुं परेभ्यो भेदशङ्कया ॥ १५६ ॥

यद्यसौ दृष्टदोषोऽपि दोषान्निवर्त्य संघातव्यस्तदतीवानुचितम् ।  
यतः ।

सकृद्दुष्टं तु यो मित्वं पुनस्संघातुमिच्छति ।

10 स मृत्युमुपगृह्णाति गर्भमश्वतरी यथा ॥ १५७ ॥

सिंहो व्रूते—‘ ज्ञायतां तावन्, किप्रयमस्माकं कर्तुं समर्थः ’ ?  
दमनक आह—‘ देव,

अङ्गाङ्गिभावमज्ञात्वा कथं सामर्थ्यनिर्णयः ।

पश्य टिट्ठिममात्रेण समुद्रो व्याकुलीकृतः ’ ॥ १५८ ॥

15 सिंहः वृच्छति... ‘ कथमेतत् ? ’ दमनकः कथयति—

कथा ८ ।

दक्षिणसमुद्रतीरे टिट्ठिमदंपती निवसतः । ततष्टिट्ठिभी  
चासन्नप्रसवा भर्तारनाह—‘ नाथ, प्रसवयोग्यस्थानं निभृतमनु-  
संधीयताम् । ’ टिट्ठिभोऽवदत्—‘ नन्विदमेव स्थानं प्रसूतियोग्यम् ।

20 साऽऽह ‘ समुद्रवेलयो स्थानमिदं व्याप्यते । ’ सोऽब्रवीत्—‘ भद्रे,  
किमहं निर्वलः ? मम गृहावस्थितान्यण्डानि किं समुद्रेणापहर्त-  
व्यानि ? ’ । टिट्ठिभी विद्वस्याह—‘ नाथ, तव समुद्रस्य च मह-  
दन्तरम् । अथवा—

परापरं परिच्छेत्तुं योग्यायोग्यं च वेत्ति यः ।

अस्तीह यस्य विज्ञानं स कृच्छ्रेऽपि न सीदति ॥१५९॥

अपि च ।

अनुश्रितकार्यारम्भः स्वजनविरोधो बलीयसा स्पर्धा ।

प्रमदाजनविश्वासो मृत्योर्द्वाराणि चत्वारि ॥ १६० ॥ ३

ततः कृच्छ्रेण स्वामिवचनत्सा तत्रैव प्रसूता । एतत्सर्वं श्रुत्वा  
समुद्रेण तच्छक्तिजिज्ञासार्थं तदण्डान्यपहतानि । अथ टिट्ठिभी  
शोकार्ता भर्तारमाह— नाथ, कष्टनापतितं । तान्यण्डानि मेऽप-  
हतानि । टिट्ठिभिः—‘ प्रिये, मा भैषीः । ’ इत्युक्त्वा पक्षिणां  
मेलनं कृत्वा पक्षिस्वामिनो गरुडस्य समीपं गतः । तत्र गत्वा 10  
सकलवृत्तान्तं टिट्ठिभेन भगवतो गरुडस्य पुरतो निवेदितम्—  
‘ देव, समुद्रेणाहं स्वगृहावस्थितो विनःऽपराधेनैव निगृहीतः ।  
तद्वचनमाकर्ण्य गरुत्मता प्रभुर्भगवान्नारायणः सृष्टिस्थितिप्रलय-  
हेतुर्विज्ञप्तः, समुद्रमण्डदानायादिदेश । ततो भगवदाज्ञां मौलौ  
विधाय समुद्रेण तान्यण्डानि टिट्ठिभाय समर्पितानि । अतोऽहं 15  
ब्रवीमि—‘ अङ्गाङ्गिभावनज्ञात्वा ’ इत्यादि ॥

शास्त्रातिक्रममज्ञात्वा वैरमारभते द्विपः ।

स पराभवमाप्नोति समुद्र इव टिट्ठिभात् ॥ १६१ ॥

राजह—‘ कथमसौ ज्ञातव्यो द्रोहवुद्धिरिति ’ । दमनकः पुनराह—  
‘ यदाऽसौ सदर्पः शृङ्गाग्रप्रहरणाभिमुखश्चकितमिवागच्छति, 20  
तदा ज्ञास्यति स्वामी । ’ एवमुक्त्वा संजीवकसमीपं गतः  
मन्दमन्दमुपसर्पन् विस्मितमिवात्मानमदर्शयत् ! संजीवकेन सादर-

मुक्तम्—‘भद्र, कुशलं ते?’ दमनको ब्रूते—‘अनुजीविनां  
कृतः कुशलम्? यतः ।

संपत्तयः पराधीनाः सदा चित्तमनिर्वृतम् ।

स्वजीवितेऽप्यविश्वासस्तेषां ये राजसेवकाः ॥ १६२ ॥

5 अन्यच्च ।

कोऽर्थान् प्राप्य न गर्वितो विषयिणः कस्यापदोऽस्तं गताः

स्त्रीभिः कस्य न खण्डितं भुवि मनः को वास्ति राज्ञां प्रियः ।

कः कालस्य भुजान्तरं न च गतः कोऽर्थी गतो गौरवं

को वा दुर्जनवागुरासु पतितः क्षेमेण यातः पुमान् ॥ १६३ ॥

10 संजीवकेनोक्तम्—‘सखे, ब्रूहि, किमेतत्?’ दमनक आह—  
‘किं ब्रवीमि मन्दभाग्यः । पश्य ।

मज्जन्नपि पयोराशौ लब्ध्वा सर्पावलम्बनम् ।

न मुञ्चति न चादत्ते तथा मुग्धोऽस्मि संप्रति ॥ १६४ ॥

यतः ।

15 एकत्र राजविश्वासो नश्यत्यन्यत्र वान्धवः ।

किं करोमि क्व गच्छामि पतितो दुःखसागरे’ ॥ १६५ ॥

इत्युक्त्वा दीर्घं निश्चस्योपविष्टः । संजीवको ब्रूते—‘मित्त,

तथाऽपि सविस्तरं मनोगतमुच्यताम् ।’ दमनकस्सुनिभृतमाह—

यद्यपि राजविश्वासो न कथनीयस्तथाऽपि भवानस्मदीयप्रत्यया-

20 दागतः । मया परलोकार्थिनाऽवश्यं तव हितमाख्येयम् । शृणु ।

अयं त्वामी तवोपरि विकृतबुद्धी रहस्युक्तवान् ‘संजीवकमेव

हत्वा स्वपरिवारं तर्पयामि’ इति ॥ एतच्छ्रुत्वा संजीवकः परं

विपादमगमन् । दमनकः पुनराह—‘अलं विपादेन । प्राप्तकालं  
कार्यमनुष्ठीयताम् ।’ संजीवकः क्षणं विमृश्याह—(स्वगतम्)  
मुष्टु खल्विदमुच्यते ।

दुर्जनगम्या नार्यः प्रायेणापात्रभृद्भवति राजा ।

कृपणानुसारि च धनं देवो गिरिजलाधिवर्षी च ॥ १६६ ॥ 5

यथा ।

नीचमाश्रयते लक्ष्मीरकुलीनं सरस्वती ।

अपात्रं भजते नारी गिरौ वर्षति वासवः ॥ १६७ ॥

किं वा दुर्जनचेष्टितं न वेत्तेतद्व्यवहारान्निर्णेतुं न शक्यते । यतः ।

कश्चिदाश्रयसौन्दर्याद्धृते शोभामसज्जनः ।

10

प्रमदालोचनन्यस्तं मलीमसमिवाञ्जनम् ॥ १६८ ॥

( विचिन्त्य, प्रकाशम् ) कष्टं किमिदमापतितम् । यतः ।

आराध्यमानो नृपतिः प्रयत्ना-

न्न तोपमायाति किमत्र चित्रम् ।

अयं त्वपूर्वप्रतिभाविशेषो

15

यस्सेव्यमानो रिपुतामुपैति ॥ १६९ ॥

तदयमशक्यार्थः प्रमेयः । यतः ।

निमित्तमुद्दिश्य हि यः प्रकृष्यति

ध्रुवं स तस्यापगमे प्रसीदति ।

अकारणद्वेषि मनस्तु यस्य

20

कथं जनस्तं परितोपविष्यति ॥ १७० ॥

किं मयाऽपकृतं राज्ञः ? अथवा निमित्तापकारिणश्च भवन्ति  
राजानः । दमनको ब्रूते—‘एवमेतत् । शृणु ।

विज्ञैः स्निग्धैरपकृतमपि द्वेष्यतामेति कैश्चि-  
 त्साक्षादन्धैरपकृतमपि प्रीतिमेवोपयाति ।  
 चित्तं चित्तं किमथ चरितं नैकभावाश्रयाणां  
 सेवार्धर्मः परमगहनो योगिनामप्यगम्यः ॥ १७१ ॥

5 अन्यच्च ।

कृतशतमसत्सु नष्टं सुभाषितशतं च नष्टमवुधेषु ।  
 वचनशतमवचनकरे बुद्धिशतमचेतने नष्टम् ॥ १७२ ॥

किं च ।

चन्दनतरुषु भुजंगा जलेषु कमलानि तत्र च ग्राहाः ।  
 10 गुणघातिनश्च भोगे खला न च सुखान्यविघ्नानि ॥ १७३ ॥  
 अन्यच्च ।

मूलं भुजंगैः कुसुमं च भृङ्गैः  
 शाखाः प्लवङ्गैः शिखरं विहङ्गैः ।  
 नास्त्येष तच्चन्दनपादपस्य

15 यन्नाश्रितं दुष्टतरैश्च हिंस्रैः' ॥ १७४ ॥

दमनको ब्रूते—'अयं तावत्स्वामी वाचि मधुरो विपद्द्वयौ  
 ज्ञातः । यतः ।

दूरादुच्छ्रितपाणिरार्द्रनयनः प्रोत्सारितार्धास्तनो

गाढालिङ्गनतत्परः प्रियकथाप्रभेषु दत्तादरः ।

20 अन्तर्भूतविषो वहिर्मधुमयश्चातीव मायापटुः

को नामायमपूर्वनाटकविधिर्यः शिक्षितो दुर्जनैः' ॥ १७५ ॥

तथा हि ।

पोतो दुस्तरवारिराशितरणे दीपोऽन्धकारागमे

निर्वर्ते व्यजनं मदान्धकरिणां दर्पोपशान्त्यै सृणिः ।

इत्थं तद्भुवि नान्ति यस्य विधिना नोपायचिन्ता कृता

मन्धे दुर्जनचिन्तवृत्तिहरणे धातापि भग्नोद्यमः ॥ १७६ ॥ ६

संजीवकः (पुनर्निश्चस्य) — 'कष्टं भोः । कथनहं सत्यभक्षकः सिं-  
हेन निपातायंतव्यः ।

ययोरेव समं वित्तं ययोरेव समं बलम् ।

तयोर्विषादो मन्तव्यो नोत्तमाधमयोः क्वचित् ॥ १७७ ॥

(पुनर्विचिन्त्य ।) केनायं राजा ममोपरि विकारितो न जाने । 10  
भेदमुपगताद्वाज्ञस्सदा भेतव्यम् । यतः ।

मान्त्रणा वृथैवांपालचित्तं विघटितं क्वचित् ।

बलयं स्फटिकस्येव को हि संधातुमीश्वरः ॥ १७८ ॥

अन्यच्च ।

वज्रं च राजतेजश्च द्वयभेवातिभीषणम् ।

15

एकमेकत्र पतति पतत्यन्यन् समन्ततः ॥ १७९ ॥

ततः संग्रामे मृत्युरेव वरम् । इदानीं तदाज्ञानुवर्तनमयुक्तम् । यतः ।

मृतः प्राप्नोति वा स्वर्गं शत्रुं हत्वा सुखानि वा ।

उभावपि हि शूराणां गुणावेतौ सुदुर्लभौ ॥ १८० ॥

युद्धकालश्चायम् ।

20

यत्नायुद्धे ध्रुवं मृत्युर्युद्धे जीवितसंशयः ।

तमेव कालं युद्धस्य प्रवदन्ति मनीषिणः ॥ १८१ ॥

यतः ।

अयुद्धे हि यदा पश्येन्न किञ्चिद्धितमात्मनः ।

युध्यमानस्तदा प्राज्ञो श्रियते रिपुणा सह ॥ १८२ ॥

जये च लभते लक्ष्मीं मृतःवपि सुराङ्गनाम् ।

क्ष्णविध्वंसिनः कायाः का चिन्ता मरणे रणे' ॥१८३॥

एतच्चिन्तयित्वा संजीवक आह—‘भो मित्र, कथमसौ मां जिघांसुर्ज्ञातव्यः ?’ दमनको ब्रूते—‘यदासौ पिङ्गलकः समुन्नतलाङ्गल उन्नतचरणो विवृतास्यस्त्वां पश्यति, तदा त्वमेव स्वविक्रमं दर्शयिष्यसि । यतः ।

10 वलवानांपे तनेस्तेजाः कस्य नाभिभवास्पदम् ।

निशङ्कं दीयते लोकैः पश्य भस्मचये पदम् ॥ १८४ ॥

किंतु सर्वमेतत्सुगुप्तमनुष्ठातव्यम् । नो चेन्न त्वं, नाहम् ।’

इत्युक्त्वा दमनकः करटकसमीपं गतः । करटकेनोक्तम्—

‘किं निष्पन्नम् ?’ दमनकेनोक्तम्—‘निष्पन्नोऽसावन्यान्यभेदः ।’

15 करटको ब्रूते—‘कोऽन्न संदेहः ? यतः ।

बन्धुः को नाम दुष्टानां कुप्यते को न याचितः ।

को नु तृप्यति वित्तेन कुकृत्ये को न पण्डितः ॥१८५॥

अन्यच्च ।

दुर्वृत्तः क्रियते धूर्तैः श्रीमानात्मविवृद्धये ।

20 किन्नाम खलसंसर्गः कुरुते नाश्रयाशवन्' ॥ १८६ ॥

ततो दमनकः पिङ्गलकसमीपं गत्वा ‘देव, समागतोऽसौ पापाशयः । ततः सज्जीभूय स्थीयताम्’ इत्युक्त्वा पूर्वोक्तिकारं कार-

यामास । संजीवकोऽप्यागत्य तथाविधं विहृताकारं सिंहं दृष्ट्वा,  
स्वानुरूपं विक्रमं चकार । ततस्तयोयुद्धे संजीवकस्सिंहेन व्यापा-  
दितः । अध संजीवकं सेवकं पिङ्गलकोः व्यापाद्य विश्रान्तः स-  
शोक इव तिष्ठति । व्रते च—' किं मया दारुणं कर्म कृतम् ? !  
यतः ।

5

परैः संमुञ्चते राज्यं स्वयं पापस्य भाजनम् ।

धर्मातिक्रान्तो राजा सिंहे हस्तिवधादिव ॥ १८७ ॥

अपरं च ।

भूम्येकदेशस्य गुणान्वितस्य

भृत्यस्य वा बुद्धिततः प्रगाशः ।

10

भृत्यप्रगाशे मरणं नृपाणां

नष्टापि भूमिः सुखभा न भूत्याः ॥ १८८ ॥

इमन्तको व्रते—' स्वामिन्, कोऽयं नूतनो न्यायः, यदरातिं हत्वा  
जंतापः क्रियते ? तथा चोक्तम्—

पिता वा यदि वा भ्राता पुत्रो वा यदि वा सुहृन् ।

15

प्रागच्छेदकरा राज्ञा हन्तव्या भूतिभिच्छता ॥ १८९ ॥

अपि च ।

धनार्थकामतत्त्वज्ञो नैकान्तकण्ठो भवेत् ।

नहि हस्तस्यमप्यन्नं क्षमावान् भक्षितुं क्षमः ॥ १९० ॥

किं च ।

20

क्षमा शत्रौ च मित्रे च यतीनामेव भूपगम् ।

अपराधियु तत्त्वेषु नृपाणां सैव दूपगम् ॥ १९१ ॥

अपरं च ।



राज्यलोभादहंकारादिच्छतः स्वामिनः पदम् ।

प्रायश्चित्तं तु तस्यैकं जीवोत्सर्गं न चापरम् ॥ १९२ ॥

अन्यच्च ।

राजा घृणी ब्राह्मणः सर्वभक्षः

5 स्त्री चावशा दुष्प्रकृतिः सहायः ।

प्रेत्यः प्रतीषोऽधिकृतः प्रमादी

त्याज्या अमी यश्च कृतं न वेत्ति ॥ १९३ ॥

विशेषतश्च ।

सत्याऽवृता च परुषा प्रियवादिनी च

10 हिंसा दयालुरपि चार्थपरा वदान्या ।

नित्यव्यय प्रचुरनित्यधनागमा च

वाराङ्गनेव नृपनीतिरनेकरीतिः ॥ १९४ ॥

इति दमनकेन संतोषितः दिङ्मलकः खां प्रकृतिमापन्नः सिंहासने

समुपविष्टः । दमनकः प्रहृष्टमनाः 'विजयतां महाराजः । शुभ-

15 मस्तु सर्वजगताम्' इत्युक्त्वा यथासुखमवस्थितः ॥

विष्णुशर्मावाच—'सुहृद्भेदः श्रुतस्तावद्भवाद्भिः ।' राजपुत्रा

ऊचुः—'भवत्प्रसादाच्छृण्वन्तः सुखिनो भूता वयम् ।'

विष्णुशर्माऽब्रवीत्—'अपरमपीदमस्तु—

सुहृद्भेदस्तावद्भवतु भवतां शत्रुनिलये

20 खलः कालाकृष्टः प्रलयमुपसर्पत्वहरहः ।

जनो नित्यं भूयात् सकलसुखसंपत्तिवसतिः

कथारम्भे रम्ये सततमिह बालोऽपि रमताम् ॥ १९५ ॥

इति हितोपदेशे सुहृद्भेदो नाम द्वितीयः कथासंग्रहः समाप्तः ॥

## विग्रहः ।

पुनः कथारम्भकाले राजपुत्रा ऊचुः—‘ आर्य, राजपुत्रा  
वयम् । तद्विग्रहं श्रोतुं नः कुतूहलमस्ति । ’ विष्णुशर्मणोक्तम्—  
‘ यदेव भवत्यो रोचते तन्कथयामि । श्रूयतां विग्रहो यस्तःप्रमाद्यः  
श्लोकः—

5

हंसैः सह मयूराणां विग्रहे तुल्यविक्रमे ।

विश्वान्य विजिता हंसाः काकैः स्वित्वाऽरिमन्दिरे’ ॥१॥

राजपुत्रा ऊचुः—‘ कथमेतत् ? ’ विष्णुशर्मा कथयति—

‘ अस्ति कर्पूरद्वीपे पद्मकेलिनानघेयं सरः । तत्र हिरण्यगर्भो  
नाम राजहंसः प्रतिवसति । स च सर्वैर्जलपक्षिभिर्मिलित्वा पक्षि- 10  
राज्येऽभिपिक्तः । यतः ।

यदि न त्यान्नरपतिः सम्यङ्नेता ततः प्रजा ।

अकर्गधारा जलधौ विप्लवेतेह नौरिव ॥ २ ॥

अपरं च ।

प्रजां संरक्षति नृपः सा वर्धयति पार्थिवम् ।

15

वर्धनाद्रक्षगं श्रेयस्तदभावे सङ्घसत् ॥ ३ ॥

एकदासौ राजहंसः सुविस्तीर्णकमलपर्यङ्के सुखासीनः परि-  
चरपरिवृतस्तिष्ठति । ततः कुतश्चिद्देशादागत्य दीर्घमुखो नाम वक्रः  
प्रणन्योपविष्टः । राजोवाच—‘ दीर्घमुख, देशान्तरादागतोऽसि ।  
वार्ता कथय । ’ स ब्रूते—‘ देव, अस्ति नहती वार्ता । तां वक्तुं 20  
सत्वरमागतोऽहम् । श्रूयताम् । अस्ति जम्बूद्वीपे विन्ध्यो नाम

गिरिः । तत्र चिन्नवर्णो नाम मयूरः पक्षिराजो निवसति । तस्यानु-  
 चरैश्चरद्भिः पक्षिभिरहं दग्धारण्यमध्ये चरन्नवलोकितः पृष्टश्च—  
 ‘कस्त्वम् ? कुतः समागतोऽसि ?’ इति । तदा मयोक्तम्—‘कर्पूर-  
 द्वीपस्य राजचक्रवर्तिनो हिरण्यगर्भस्य राजहंसस्यानुचरोऽहम् ।  
 5 कौतुकाद्देशान्तरं द्रष्टुमागतोऽस्मि ।’ इति । एतच्छ्रुत्वा पक्षिभि-  
 रुक्तम्—‘अन्योद्देश्योः को देशो भद्रतरः ? राजा च ?’ मयो-  
 क्तम्—‘आः, किमेवमुच्यते ? सहदन्तरम् । यतः कर्पूरद्वीपः  
 स्वर्ग एव द्वितीयः । राजहंसश्च द्वितीयः स्वर्गपतिः । अत्र मरुस्थले  
 पतिता यूयं किं कुरुथ ? अस्मद्देशे गम्यताम् ।’ ततोऽस्सद्वचन-  
 10 साकर्ण्यं सर्वे सक्रोधा बभूवुः । तथा चोक्तम्—

पयःपानं भुजंगानां केवलं विषवर्धनम् ।

उपदेशो हि सूर्खाणां प्रकोपाय न शान्तये ॥ ४ ॥

अन्यच्च ।

विद्वानेषोपदेष्टव्यो नाविद्वांस्तु कदाचन ।

15 वानरानुपदिश्याथ स्थानभ्रष्टा ययुः खगाः ’ ॥ ५ ॥

राजोवाच—‘कथमेतत् ?’ दीर्घमुखः कथयति—

कथा १ ।

अस्ति नर्मदातीरे विशालः शाल्मलीतरुः । तत्र निर्मितेषु  
 नीलक्रोडेषु पक्षिणो निवसन्ति सुखेन वर्षासु । अथ नीलपटलै-  
 20 रावृते नभस्तले धारासारैर्महती वृष्टिर्वभूव । ततो वानरांश्च तरु-  
 तलेऽवस्थितान् शीताकुलान् कल्पमानानवलोक्य कृपया पक्षिभि-  
 रुक्तम्—‘भो भो वानराः, शृणुत ।

अस्माभिर्निर्मिता नीडाञ्चञ्चुमात्राद्वृत्तैस्त्वृणैः ।

हस्तपादादिसंयुक्ता यूयं किमिति सीदथ ? ॥ ६ ॥

तच्छ्रुत्वा वानरैर्जानरोपरालोचिनम्— अहो निर्वातनीडगर्भाव-  
स्थिताः सुखिनः पक्षिणोऽस्मान् निन्दन्ति । भवतु तावद्वृष्टेरुप-  
शमः । अनन्तरमेकेन वानरेणोक्तम्—

‘सूचीमुखा दुराचारा मूर्खाः पण्डितमानिनः ।

अशक्ता गृहनिर्माणे शक्ताश्च गृहभङ्गने ॥ ७ ॥

अनन्तरं शान्ते पानीश्वरं तैर्वानरैः वृक्षमारुह्य सर्वे नीडा भग्नाः ।  
तेषामण्डानि कायः पालितानि । अलोऽहं ब्रवीति— विद्वाने-  
वोपदेष्टव्यं इत्यादि ॥

राजोवाच—‘ततस्तैः किं कृतम् ?’ वृकः कथयति—  
ततस्तैः कोपादुक्तम्—‘केनासौ राजहंसो राजा कृतः ?’ ततो  
मयोपजातकोपेनोक्तम्—‘युष्मदीयो मयूरः केन राजा कृतः ?’  
एतच्छ्रुत्वा ते सर्वे मां हन्तुमुद्यताः । ततो मयाऽपि स्वविक्रमो  
दर्शितः । यतः ।

अन्वदा भूपणं पुंसां क्षमा लज्जेव योपिताम् ।

पराक्रमः परिभवे वैयात्यं सुरतेष्विव ॥ ८ ॥

राजा विहस्याह—

‘आत्मनश्च परेषां च यः समीक्ष्य बलावलम् ।

अन्तरं नैव जानाति स तिरस्क्रियतेऽरिभिः ॥ ९ ॥

अन्यच्च ।

सुखिरं हि चरन्नित्यं क्षेत्रे सस्यमबुद्धिमान् ।

द्वीपिन्मर्मपरिच्छन्नो वाग्दोषाद्गर्दभो हतः ॥ १० ॥

वकः पृच्छति—‘कथमेतत् ?’ राजा कथयति—

## कथा २ ।

- अस्ति हस्तिनापुरे विलासो नाम रजकः । तस्य गर्दभोऽतिभार-  
 वाहनाद्दुर्बलो मुमुर्षुरिवाभवत् । ततस्तेन रजकेनासौ व्याघ्रचर्मणा  
 प्रच्छाद्यारण्यसमीपे सस्यक्षेत्रे नियुक्तः । ततो दूरादवलोक्य  
 5 व्याघ्रबुद्ध्या क्षेत्रपतयः सत्वरं पलायन्ते । गर्दभस्तत्सस्यभक्षणा-  
 दिनेदिने पुष्टाङ्गोऽभवत् । अथ केनापि सस्यरक्षकेण धूसरकम्बल-  
 कृततनुत्वाणेन धनुःकाण्डं सज्जीकृत्यैकान्ते स्थितम् । तं च दूरा-  
 दृष्ट्वा गर्दभः शब्दं कुर्वाणस्तदभिमुखं प्रधाषितः । सस्यरक्षकेण  
 गर्दभोऽयमिति ज्ञात्वा लीलथैव व्यापादितः । अतोऽहं ब्रवीमि—  
 10 सुचिरं हि चरन्नित्यम्' इत्यादि ॥

- दीर्घमुखो ब्रूते—‘ततः पक्षिभिरुक्तम्—‘अरे पाप दुष्ट  
 वक, अस्माकं भूमौ चरन्नस्मत्स्वामिनमधिक्षिपसि ? तन्न क्षन्तव्य-  
 मिदानीम्’ इत्युक्त्वा सर्वे मां चञ्चुभिर्हत्वा सकोपा ऊचुः—  
 ‘पश्य रे मूर्ख, स हंसस्तव राजा सर्वथा मृदुः । तस्य राज्याधि-  
 15 कारो नास्ति । यतः । एकान्तमृदुः करतलस्थमप्यर्थं रक्षितुमक्ष-  
 मः । स कथं पृथिवीं शास्ति ? राज्यं वा तस्य किम् ? किंतु त्वं  
 कूपमण्डूकसमः । तेन तदाश्रयमुपदिशसि । शृणु ।

सेवितव्यो महान् वृक्षः फलच्छायासमन्वितः ।

यदि दैवात् फलं नास्ति च्छाया केन निवार्यते ॥ ११ ॥

## 20 अन्यच्च

हीनाश्रयो न कर्तव्यः कर्तव्यो महदाश्रयः ।

पयोऽपि शौण्डिनीहस्ते वारुणीत्यभिधीयते ॥ १२ ॥

अपरं च ।

न स्थातव्यं न गन्तव्यं क्षणमप्यसता सह ।

असतां सङ्गमो मृत्युः सतां सङ्गो हि भेषजम् ॥ १३ ॥

अन्यच्च ।

महानप्यल्पतां याति निर्गुणे गुणविस्तरः ।

5

आधाराधेयभावेन गजेन्द्र इव दर्पणे ॥ १४ ॥

विशेषतश्च ।

व्यपदेशेऽपि सिद्धिः स्यादतिशक्ते नराधिपे ।

शशिनो व्यपदेशेन शशकाः सुखमासते' ॥ १५ ॥

मयोक्तम्—'कथमेतत् ?' पक्षिणः कथयन्ति—

10

कथा ३ ।

कदाचिद्वर्षस्वपि वृष्टेरभावात् तृपातो गजयूथो यूथपति-  
माह—'नाथ, कोऽप्युपायोऽस्माकं जीवनाय ? नास्ति क्षुद्रजन्तु-  
नां निमज्जनस्थानम् । वयं च निमज्जनाभावाद्बन्धा इव । क  
यामः ? किं वा कुर्मः ? ततो हस्तिराजो नातिदूरं गत्वा निर्मलं 15  
हृदं दर्शितवान् । अनन्तरं तत्तीरावस्थिताः शशका गजयूथपदा-  
हतिभिर्दूर्णिता बभूवुः । अनन्तरं शिलीमुखो नाम शशको  
मन्त्रयामास—'अनेन गजयूथेन पिपासाकुलितेन प्रत्यहमन्त्रा-  
गन्तव्यम् । अतो विनष्टमस्मत्कुलम्' । ततो विजयो नाम वृद्ध-  
शशकोऽबद्ध—'सा विषीदत । मयाऽत्र प्रतीकारः कर्तव्यः ।' 20  
इति प्रतिज्ञाय चलितः । गच्छता च तेनालोकितम्—'कथं मया  
गजयूथनिकटे स्थित्वा कर्तव्यम् । यतः ।

स्पृशन्नपि गजो हन्ति घ्राणेनापि भुजंगमः ।

पालयन्नपि भूपालः प्रहसन्नपि दुर्जनः ॥ १६ ॥

अथाहं पर्वतशिखरमारुह्य यूथनाथं निषेदयामि ।' तथाऽनुष्ठिते  
यूथनाथ उवाच—'कस्त्वम्? कुतः समायातः?' इति । स ब्रूते—  
5 'दूतोऽहं, भगवता चन्द्रेण प्रेषितः ।' यूथपतिराह—कार्यमुच्य-  
ताम् ।' विजयो वदति—

उद्यतेष्वपि शस्त्रेषु दूतो वदति नान्यथा ।

सदैवावध्यभावेन यथार्थस्य हि वाचकः ॥ १७ ॥

तदहं तदाज्ञया ब्रवीमि । शृणु । 'यदेते शशकाश्चन्द्रसरोरक्षका-  
10 स्त्वया निस्सारितास्तन्न भद्रं कृतं । यतोऽस्मद्रक्षिताः । अत एव  
मम शशीति प्रसिद्धिः ।' एवमुक्तवति दूते यूथपतिर्भयादिद-  
माह—'इदमज्ञानतः कृतम् । पुनर्नागमिष्यामि ।' दूत उवाच—  
'तदन्न सरसि भगवन्तं चन्द्रमसं कोपात् प्रकम्पमानं प्रणम्य  
प्रसाद्य च गच्छ ।' ततस्तेन राज्ञौ नीत्वा तन्न सरसिजले चञ्चलं  
15 चन्द्रप्रतिबिम्बं दर्शयित्वा यूथपतिः प्रणामं कारितः । देवाज्ञाना-  
दनेन कृतं क्षम्यताम् ।' इत्युक्त्वा तेन शशकेन स यूथपतिः  
प्रस्थापितश्च । अतोऽहं ब्रवीमि—'व्यपदेशेऽपि सिद्धिः स्यात्'  
इत्यादि ॥

ततो मयोक्तम्—'स एवास्मत्प्रमुर्महाप्रतापोऽतिसमर्थश्चै-  
20 लोक्यस्याऽपि प्रभुत्वं तन्न युज्यते ।' अथाहं तैः पक्षिभिर्वद्ध्वा  
कथमस्मद्भूमौ चरसि' इत्यभिधाय चित्रवर्णस्य राज्ञः समीपं  
नीतः । ततो राज्ञः पुरतो मामुद्दिश्य तैः प्रणम्योक्तम्—'देवा-  
वधीयताम्, एष दुष्टवकोऽस्मद्देशे चरन्नपि देवपादानाधिक्यपति ।'

राजाह—‘कोऽयम्? कुतः समायातः?’ त ऊचुः—‘हिरण्य-  
गर्भस्य राजहंसस्यानुचरः कर्पूरद्वीपादागतः ।’ अथाहं गृध्रेण  
मन्त्रिणा पृष्टः—‘कस्तव मुख्यो मन्त्री?’ इति मयोक्तम्—सर्व-  
शास्त्रार्थपारगः सर्वज्ञो नाम चक्रवाकः ।’ गृध्रो ब्रूते—‘युज्यते ।  
स्वदेशजोऽसौ । यतः ।

६

स्वदेशजं कुलाचारे विशुद्धमुपधाशुचिम् ।

शास्त्रज्ञमव्यसनिनं व्यभिचारविवर्जितम् ॥ १८ ॥

अधीतव्यवहारार्थं ख्यातं मौलं विश्रितम् ।

अर्थस्योत्पादकं सम्यङ्निदध्यान्मन्त्रिणं नृपः ॥ १९ ॥

अत्रान्तरे लुकेनोक्तम्—‘देव, कर्पूरद्वीपादयो लघुद्वीपा जम्बूद्वी- 10  
पान्तर्गता एव । तत्रापि देवपादानामाधिपत्यम् ।’ ततो राज्ञाप्यु-  
क्तम्—‘एवमेव । यतः ।

राजा मत्तः शिशुश्चैव प्रमादो धनगर्हितः ।

अप्राप्यमभिवाञ्छन्ति किं पुनर्लभ्यतेऽपि यत् ॥ २० ॥

ततो मयोक्तम्—‘यदि वचनमात्रेणैवाधिपत्यं सिद्ध्यति । तदा 15  
जम्बूद्वीपेऽप्यस्मत्प्रभोर्हिरण्यगर्भस्य स्वाम्यमस्ति ।’ लुको ब्रूते—  
‘कथमत्र निर्णयः?’ मयोक्तम्—‘संग्राम एव ।’ राज्ञा विह-  
स्योक्तम्—‘स्वस्वामिनं गत्वा सजीकुरु ।’ तदा मयोक्तम्—स्व-  
दूतोऽपि प्रस्थाप्यताम् ।’ राजोवाच—‘कः प्रस्थाप्यते दौत्येन ?  
यत एवम्भूतो दूतः कार्यः ?

20

भक्तो गुणी शुचिर्दक्षः प्रगल्भोऽव्यसनी क्षमी ।

ब्राह्मणः परमर्मज्ञो दूतः स्यात् प्रतिभानवान् ॥ २१ ॥



गृध्रो वदति—‘सन्त्येव दूता बहवः । किंतु ब्राह्मण एव कर्तव्यः ।  
यतः ।

प्रसादं कुरुते पत्युः संपत्तिं नाभिजातता ।

कालिमा कालकूटस्य नापैतीश्वरसंगमात् ’ ॥ २२ ॥

५ राजाह—‘ततः शुक्र एव ब्रजतु । शुक्र, त्वमेवानेन सह  
गत्वास्मदभिलषितं ब्रूहि ।’ शुक्रो ब्रूते—‘यथाज्ञापयति देवः ।  
किं त्वयं दुर्जनो वकः । दुर्जनेन सह कश्चिन्न गच्छामि । तथा  
चोक्तम्—

खलः करोति दुर्वृत्तं नूनं फलति साधुषु ।

१० दशाननोऽहरत्सीतां बन्धनं स्यान्महोदधेः ॥ २३ ॥

अपरं च ।

न स्यातव्यं न गन्तव्यं दुर्जनेन समं कश्चित् ।

काकसङ्गाद्धतो हंसस्तिष्ठन्गच्छंश्च वर्तकः ’ ॥ २४ ॥

राजोवाच—‘कथमेतत् ?’ शुक्रः कथयति—

१५

कथा ४ ।

अस्त्युज्जयिनीवर्त्मनि प्रान्तरे महान् पिप्पलवृक्षः । तत्र हंस-  
काकौ निवसतः । कदाचिद्द्वीष्मसमये परिश्रान्तः कश्चित् पथिक-  
स्तरुतले धनुःकाण्डं सन्निधाय सुप्तः । ततः क्षणान्तरे तन्मुखा-  
द्वृक्षच्छायाऽपगता । ततः सूर्यतेजसा तन्मुखं व्याप्तमवलोक्य  
२० कृपया वृक्षस्थितेन हंसेन पक्षौ प्रसार्य च्छाया कृता । ततो निर्-  
भरनिद्रासुखेन तेन मुखव्यादानं कृतम् । अथ परसुखमसाहिष्णुः  
स्वभावदौर्जन्येन स काकस्तन्मुखे पुरीषोत्सर्गं कृत्वा पलायितः ।

ततोऽसावुत्थायोर्ध्वं यावत् पश्यति, तावद्धंसो दृष्टस्तेन शरेण हत्वा व्यापादितः । यतः ।

त्यज दुर्जनसंसर्गं भज साधुसमागमम् ।

कुरु पुण्यमहोरात्रं स्मर नित्यमनित्यताम् ॥ २५ ॥

देव, वर्तकवार्तासिः कथयामि—

३

कथा ५ ।

एकदा सर्वे पक्षिणो भगवतो गरुडस्य यज्ञाप्रसङ्गेन समुद्र-  
तीरं चलिताः । तत्र काकेन सह स वर्तकश्चलितः । अथ  
गच्छतो गोपस्य शिरसि स्थितादधिभाण्डादधि वारंवारं तेन काकेन  
खाद्यते । ततो यावदसौ दधिभाण्डं भूमौ निधायोर्ध्वमवलोकते, 10  
तावत् तेन काकवर्तकौ दृष्टौ । ततस्तेन खेदितः काकः पला-  
यितः । वर्तकः स्वभावनिरपराधो मन्दगतस्तेन प्राप्तो व्यापादि-  
तः । अतोऽहं ब्रवीमि—‘न स्यादव्यं न गन्तव्यम्’ इत्यादि ॥

ततो मयोक्तम्—‘ध्रातः शुक्र, किमेवं ब्रवीषि ? मां प्रति  
यथा श्रीमद्देवपादास्तथा भवानपि ।’ शुक्रो ब्रूते—एवमस्तु । किंतु, 15

दुर्जनैरुच्यमानानि सस्मितानि प्रियाण्यपि ।

अकालकुसुमानीव भयं संजनयन्ति मे ॥ २६ ॥

दुर्जनत्वं च भवतो वाग्व्यापारादेव प्रत्यक्षीकृतं, यदनयोर्भूपालयो-  
र्विग्रहे भवद्वचनं निदानम् । पश्य ।

प्रत्यक्षेऽपि कृते दोषे मूर्खः सान्त्वेन तुष्यति ।

20

रथकारो निजां भार्यां सजारां शिरसाकरोत्’ ॥ २७ ॥

राजोवाच—‘कथमेतत् ?’ शुक्रः कथयति—

## कथा ६ ।

- अस्ति श्रीनगरे मन्दमतिर्नाम रथकारः । स च स्वभार्या  
 वन्धकीं जानाति । किं तु जारेण समं स्वचक्षुषैकस्थाने न पश्यति ।  
 ततोऽसौ रथकारोऽन्यग्रामं गमिष्यामीत्युक्त्वा चलितः । किय-  
 5 हूरं गत्वा पुनरागत्य स्वगृहे खट्वातलं प्रविश्य निभृतं स्थितः ।  
 अथ तथा भर्ता ग्रामान्तरं गत इति विश्वासाज्जारः सन्ध्याकाल  
 आहूतः । पश्चात् तेन सा तस्यां खट्वायां निर्भरं क्रीडति । खट्वातले  
 किञ्चिदङ्गस्पर्शात् स्वामिनं विज्ञाय सा विषण्णाऽभवत् । ततो  
 जारेणोक्तम्—‘ किं मया सहाद्य निर्भरं न रमसे ? ’ विस्मितेव  
 10 प्रतिभासि ! ’ तत्रोक्तम्—‘ योऽसौ प्राणेश्वरः सोऽद्य ग्रामान्तरं  
 गतः । तेन सकलजनपूर्णेऽप्ययं ग्रामो मां प्रत्यरण्यमिव प्रति-  
 भाति । किं भावि तत्र परस्थाने ? किं खादितवान् । कथं वा  
 प्रसुप्त इत्यस्मद्दृश्यं विदीर्यते ’ । जारेणोक्तम्—‘ तत् किमेवं-  
 विधः स्नेहभूमिस्ते रथकारो यः कलहकारी वन्धकीति ब्रूते ? ’  
 15 ततस्तयोक्तम्—‘ रे बर्बर, किं ब्रवीषि । शृणु ।

परुषाण्यपि या चोक्ता या दृष्टा वा क्रोधचञ्छुषा ।

या प्रसन्नमुखी भर्तुः सा नारी धर्मभागिनी ॥ २८ ॥

अपरं च ।

नगरस्थो वनस्थो वा पापो वा यदि वाशुचिः ।

- 20 यासां स्त्रीणां प्रियो भर्ता तासां लोका महोदयाः ॥ २९ ॥

अन्यच्च ।

भर्ता हि परमं नार्याभूषणं भूषणैर्विना ।

एषा विरहिता तेन शोभनापि न शोभना ॥ ३० ॥

स्वं जारः मनोलौल्यात् पुष्पताम्बूलसदृशः कदाचित् सेव्यसे ।  
स च स्वामी मां विक्रेतुं देवेभ्यो ब्राह्मणेभ्योऽपि दातुं समर्थः  
स्यान् । किं बहुना ?

तस्मिन् जीवति जीवानि मृते तस्मिन् त्रिये पुनः ।

तन्मृतौ चानुमरणमेष मे दृढनिश्चयः ॥ ३१ ॥

5

यतः ।

तिस्रः कोट्योऽर्धकोटी च यानि लोमानि मानवे ।

तावत्कालं वसेत्स्वर्गे भर्तारं यानुगच्छति ॥ ३२ ॥

अन्यच्च ।

व्यालग्राही यथा व्यालं बलादुद्धरते विलात् ।

10

तद्वद्भर्तारमादाय स्वर्गलोके महीयते ॥ ३३ ॥

अपरं च ।

चित्तौ परिष्वज्य विचेतनं पतिं

प्रिया हि या मुञ्चति देहमात्मनः ।

कृत्वाऽतिपापं शतलक्षमप्यसौ

15

पतिं गृहीत्वा सुरलोकमाप्नुयात् ॥ ३४ ॥

यतः ।

यस्यै दद्यात् पिता त्वेनां भ्राता चानुमते पितुः ।

तं शुश्रूषेत जीवन्तं संस्थितं च न लङ्घयेत् ॥ ३५ ॥

एतत्सर्वं श्रुत्वा स रथकारो 'धन्योऽहं यस्यैतादृशी भार्या स्नेह- 20  
यती प्रियवादिनी' इति मनसि निवाय तां खट्वां स्त्रीपुरुषसहितां  
मूर्ध्नि कृत्वा, चिरं ननर्त । अतोऽहं ब्रवीमि 'प्रत्यक्षेऽपि कृते  
दोष' इत्यादि ॥

अतोऽहं तेन राज्ञा यथाव्यवहारं संपूज्य प्रस्थापितः ।  
शुकोऽपि मम पञ्चादागच्छन्नास्ते । एतत्सर्वं ज्ञात्वा यथाकर्तव्य-  
मनुष्ठीयता' मिति ॥

चक्रवाको विहस्याह—‘देव, वकेन तावदेशान्तरं गत्वा  
5 यथाशक्ति राजकार्यमनुष्ठितम् । किंतु स्वभाव एष मूर्खाणाम् ।  
यतः ।

शतं दद्यान्न विद्वेदिति प्राज्ञस्य लक्षणम् ।

विना हेतुमपि द्वन्द्वभेदतन्मूर्खस्य लक्षणम्' ॥ ३६ ॥

राजाह—‘अल्पनेनोपालम्भेन । प्रस्तुतमनुसंधीयताम् ।’ चक्र-  
10 वाको ब्रूते—‘देव, विजने ब्रवीमि । यतः ।

वर्णकारप्रतिध्वानैर्नैववक्रविकारतः ।

अप्यूहन्ति मनो धीरास्तस्माद्ब्रह्मि मन्त्रचेत्' ॥ ३७ ॥

ततो राजा मन्त्री च तत्र स्थितौ । अन्येऽन्यत्र गताः । चक्रवाको  
ब्रूते—‘देवाहमेवं जानामि । कस्याप्यस्मन्नियोगिनः प्रेरणया  
15 वकेनेदमनुष्ठितम् । यतः ।

वैद्यानामातुरः श्रेयान्व्यसनी यो नियोगिनाम् ।

विदुषां जीवनं मूर्खः सद्वर्णो जीवनं सताम्' ॥ ३८ ॥

राजाब्रवीत्—‘भवतु । कारणमत्र पञ्चान्निरूपणीयम् । संप्रति  
यत्कर्तव्यं तद्ब्रूहि ।’ चक्रवाको ब्रूते—‘प्रणिधिः प्रहीयताम् ।  
20 ततस्तदनुष्ठानं बलाबलं च जानीमः । यतः ।

भवेत्स्वपरराष्ट्राणां कार्याकार्यावलोकने ।

चारचक्षुर्महोभर्तुर्यस्य नास्त्यन्ध एव सः ॥ ३९ ॥

स च द्वितीयं विश्वासपात्रं गृहीत्वा यातु । तेनासौ स्वयं तत्राव-  
स्थाय द्वितीयं तत्रत्यमन्त्रकार्यं सुनिभृतं निश्चित्य निगद्य प्रस्थाप-  
यिष्यति । तथा चोक्तम्—

तीर्थाश्रमसुरस्थाने शास्त्रविद्वानहेतुना ।

तपस्विव्यञ्जनोपेतैः स्वस्वरैः सह संवदेत् ॥ ४० ॥

5

गूढचारश्च यो जले स्थले चरति, ततोऽसावेव वक्रो नियुज्यताम् ।  
एतादृश एव कश्चिद्भ्रूको द्वितीयत्वेन प्रयातु । तद्गृहलोकाश्च राज-  
द्वारे तिष्ठन्तु । किंतु देव, एतदपि सुगुप्तमनुष्ठातव्यम् । यतः ।

पट्कणो भिद्यते मन्त्रस्तथा प्राप्तश्च वार्तया ।

इत्यात्मना द्वितीयेन मन्त्रः कार्यो महीभृता ॥ ४१ ॥

10

अपरं च ।

मन्त्रभेदेऽपि ये दोषा भवन्ति पृथिवीपतेः ।

न शक्यास्ते समाधातुमिति नीतिविदां मतम् ॥ ४२ ॥

राजा विमृश्योवाच—‘ प्राप्तस्तावन्मयोत्तमः प्रणिधिः । ’ मन्त्री  
ब्रूते—‘ देव, तदा संग्रामे जयोऽपि प्राप्तः ’ अत्रान्तरे प्रतीहारः 15  
प्रविश्य प्रणम्योवाच—‘ देव, जम्बूद्वीपादागतो द्वारि शुक्रस्तिष्ठति ’  
राजा चक्रवाकमालोकते । चक्रवाकेनोक्तम्—‘ तावद्गृहस्थावासे  
तिष्ठतु । पश्चादानीय द्रष्टव्यः । ’ यथाज्ञापयति देव ’ इत्यभिधाय  
प्रतीहारः शुक्रं गृहीत्वा गतः । राजाह—‘ विग्रहस्तावदुपस्थितः ’  
चक्रवाको ब्रूते—‘ देव, तथापि । सहसा विग्रहो न विधिः । 20

स किंभृत्यः स किंमन्त्री य आदावेव भूपतिम् ।

युद्धोद्योगं स्वभूत्यागं निर्दिशत्यविचारितम् ॥ ४३ ॥

अपरं च ।

विजेतुं यतते चारीन् स युद्धेन कदाचन ।

अनित्यो विजयो यस्माद्दृश्यते युध्यमानयोः ॥ ४४ ॥

अन्यच्च ।

5 साम्ना दानेन भेदेन समस्तैरथवा पृथक् ।

साधितुं प्रयतेतारीन् न युद्धेन कदाचन ॥ ४५ ॥

यतः ।

सर्व एव जनः शूरो ह्यनासादिताविग्रहः ।

अदृष्टपरसामर्थ्यः सर्दर्पः को भवेन्नहि ॥ ४६ ॥

10 किं च ।

न तथोत्थाप्यते ग्रावा प्राणिभिर्दारुणां यथा ।

अल्पोपायान्महासिद्धिरेतन्मन्त्रफलं महत् ॥ ४७ ॥

किंतु विग्रहमुपस्थितं विलोक्य व्यवहियताम् । यतः ।

यथाकालकृतोद्योगात् कृषिः फलवती भवेत् ।

15 तद्वन्नीतिरियं देव चिरात्फलांतं न क्षणात् ॥ ४८ ॥

अपरं च ।

महतो दूरभीस्त्वमासन्ने शूरतागुणाः ।

विपत्तौ हि महान् लोके धीरत्वमनुगच्छति ॥ ४९ ॥

अन्यच्च ।

20 प्रत्यूहः सर्वसिद्धीनामुत्तापः प्रथमः किल ।

अतिशीतलमप्यम्भः किं भिनत्ति न भूभृतः ॥ ५० ॥

विशेषतश्च महाबलोऽसौ चित्रवर्गो राजा । यतः ।

बलिना सह योद्धव्यमिति नास्ति निदर्शनम् ।  
तद्युद्धं हस्तिना सार्धं नराणां मृत्युमावहेत् ॥ ५१ ॥

अन्यच्च ।

स मूर्खः कालमप्राप्य योऽपकर्तरि वर्तते ।  
कलिर्वलवता सार्धं कीटपक्षो दमो तथा ॥ ५२ ॥ 5

किं च ।

कौर्मं संकोचमास्थाय प्रहारमपि मर्षयेत् ।  
प्राप्तकाले तु नीतिज्ञ उतिष्ठेत्कूरुसर्पवत् ॥ ५३ ॥  
महत्कल्पेऽप्युपायज्ञः सम एव भवेत्क्षमः ।  
समुन्मूलयितुं वृक्षान् वृणानीव नदीरयः ॥ ५४ ॥ 10

अतस्तद्भूतोऽप्याश्वास्य तावद्ध्रियतां यावद्दुर्गः सज्जीक्रियते । यतः ।

एकः शतं योधयति प्राकारस्थो धनुर्धरः ।  
शतं शतसहस्राणि तस्माद्दुर्गं विशिष्यते ॥ ५५ ॥

किं च ।

अदुर्गविषयः कस्य नारेः परिभवास्पदम् । 25  
अदुर्गोऽनाश्रयो राजा पोतच्युतमनुष्यवत् ॥ ५६ ॥  
दुर्गं कुर्यान्महाखातमुच्चप्राकारसंयुतम् ।  
सयन्त्रं सजलं शैलसरिन्मखवनाश्रयम् ॥ ५७ ॥  
विस्तीर्णताऽतिवैषम्यं रसधान्येध्मसंग्रहः ।  
प्रवेशश्चापसारश्च सप्तैता दुर्गसंपदः ॥ ५८ ॥ 20  
स्वाम्यमात्यसुदृढकोशराष्ट्रदुर्गवलानि च ।  
परस्परोपकारीणि राज्यं सप्ताङ्गमुच्यते ॥ ५९ ॥



दुर्गाध्यक्षो बलाध्यक्षो धनाध्यक्षश्च भूपतिः ।

दूतः पुरोधो दैवज्ञो भिषजो मन्त्रिणो मताः ॥ ६० ॥

राजाह—‘दुर्गस्यानुसंधाने को नियुज्यताम् ?’ ऋक्वाको ब्रूते

‘यो यत्नं कुशलः कार्ये तत्र तं विनियोजयेत् ।

5 कार्येष्वदृष्टकर्मा यः शास्त्रज्ञोऽपि विमुह्यति ॥ ६१ ॥

तदाहूयतां सारसः । तथाऽनुष्ठितं सातं समागत सारसमालोक्य  
राजोवाच—‘भोः सारस, त्वं सत्वरं दुर्गमनुसंधेहि ?’ सारस  
प्रणम्योवाच—‘देव, दुर्गं तावादिदं पुरात् सुनिरूपितमारं  
महत्सरः । किं त्वेतन्मध्यवर्तिनि द्वीपे धान्यसंग्रहः क्रियताम्

10 यतः ।

धान्यानां संग्रहो राजन्नुत्तमः सर्वसंग्रहान् ।

निक्षिप्तं हि मुखे रत्नं न कुर्यात्प्राणधारणम् ॥ ६२ ॥

किं च ।

ख्यातः सर्वरसानां हि लवणो रस उत्तमः ।

15 गृहीयात् तं विना तेन व्यञ्जनं गोमयायते’ ॥ ६३ ॥

राजाह—‘सत्वरं गत्वा सर्वमनुष्ठीयताम्’—

पुनः प्रविश्य प्रतीहारो ब्रूते—‘देव, सिंहलद्वीपादागतो  
मेघवर्णो नाम वायसः सपरिवारो द्वारि तिष्ठति । देवपादान्  
द्रष्टुमिच्छति ।’ राजाह—‘काकः प्राज्ञो बहुद्रष्टा च । तद्भवति

20 संग्राह्यः’ ऋक्वाको ब्रूते—‘काकः स्थलचरः । ययं जलचरः ।  
तेनास्मद्विपक्षपक्षे विक्षिप्तः कथं संगृह्यते । तथा चोक्तम्—

आत्मपक्षं परित्यज्य परपक्षे तु यो रतः ।

स परैर्हन्यते मूढो नीलवर्णसृगालवत् ॥ ६४ ॥

राजोवाच—‘कथमेतत् ?’ मन्त्री कथयति—

कथा ७ ।

अस्ति कस्मिंश्चिद्द्वने सृगालः कश्चित् । स खेच्छया नगरो- 5  
यान्ते भ्राम्यन्नीलीपाचनभाण्डे निपतितः । पश्चादुत्थातुमसमर्थः  
प्रातरात्मानं मृतवत्संदृश्य स्थितः । अथ नीलीभाण्डस्वामिना स  
सृगाल ऊर्ध्वचरणो निमीलितनयनो निष्कासितदन्तो मृत इति  
मत्वा तत् उत्थाप्य दूरं नीत्वा परित्यक्तः पलायितः । ततोऽसौ  
वनं गत्वात्मानं नीलवर्णमवलोकयाच्चिन्तयतू—‘अहमिदानीं 10  
नीलवर्ण उत्तमवर्णः । तदात्मन उत्कर्षं किं न साधयामि ?’  
इति मत्वा सृगालानाहूय तेनोक्तम्—‘अहं भगवत्या वनदेवतया  
स्वहस्तेनारण्यराज्ये सर्वौषधिरसेनाभिषिक्तः । पश्यत यूयं मम  
वर्णम् । तद्यद्यभ्यास्मदाज्ञयाऽस्मिन्नरण्ये व्यवहारः कार्यः ।’  
सृगालाश्च तं विशिष्टवर्णमवलोक्य साष्टाङ्गपातं प्रणम्योचुः— 15  
‘यथाज्ञापयति देवः ।’ ततोऽनेन क्रमेण सर्वेषु पशुषु स्वाधिपत्यं  
तेन स्वज्ञातिभिरावृतेनाधिकं साधितम् । ततस्तेन सिंहव्याघ्रादी-  
नुत्तमपरिजनान् प्राप्य सृगालानवलोक्य लज्जमानेनावज्ञाय स्व-  
ज्ञातयस्सर्वे दूरीकृताः । ततो विषण्णान् सृगालानवलोक्य वृद्ध-  
सृगालेन प्रतिज्ञातम्—‘मा विधीदत । एवं चेदनेनानीतिज्ञेन 20  
वयं मर्मज्ञाः पारंभूताः । तद्यथाऽयं नश्यांते तन्मया विधेयम् ।  
यतोऽत्र व्याघ्रादयो वर्णमात्रविप्रलब्धाः सृगालमज्ञात्वा राजान-

मेनं सेवन्ते । तद्यथाऽयं परिचीयते तथा कुरुत । तत्रैवमनुष्ठेयम् ।  
यत् सन्ध्यासमयेऽस्य संनिधाने महारावमेकं करिष्यथ । ततस्तं  
शब्दमाकर्ण्य जातिस्वभावात् तेनाऽपि शब्दः कर्तव्यः । तत-  
स्तथाऽनुष्ठिते सति तद्वृत्तम् । यतः ।

5 यः स्वभावो हि यस्य स्यात् तस्यासौ दुरतिक्रमः ।

श्चा यदि क्रियते राजा स किं नाश्नात्युपानहम् ॥ ६५ ॥

ततस्तथाऽनुष्ठिते सुगालोऽयमित्यभिज्ञाय व्याघ्रेण हतः ।  
तथा चोक्तम्—

छिद्रं मर्म च वीर्यं च सर्वं वेत्तीह यो रिपुः ।

10 दहत्यन्तर्गतश्चैव शुष्कवृक्षमिवानलः ॥ ६६ ॥

अतोऽहं ब्रवीमि—‘ आत्मपक्षं परित्यज्य ’ इत्यादि ॥

राजाह—‘ यद्येवं तथाऽपि दृश्यतां तावदयं दूरादागतः ।  
तत्संग्रहे विचारः कार्यः । ’ चक्रवाको ब्रूते—‘ देव, प्रणिधि-  
प्रहितो दुर्गं च सज्जीकृत मतः शुकोऽप्यानीय प्रस्थाप्यताम् ।

15 यतः ।

नन्दं जघान चाणक्यस्तीक्ष्णदूतप्रयोगतः ।

तच्चारान्तरितं दूतं पश्येद्वीरिसमन्वितः ॥ ६७ ॥

ततः सभां कृत्वाहूतः शुकः काकश्च । शुकः किञ्चिदुन्नतशिराः  
दत्तासन उपविश्य ब्रूते—‘ भो हिरण्यगर्भ, महाराजाधिराजः  
20 श्रीमच्चित्रवर्णस्त्वां समाज्ञापयति । यदि जीवितेन श्रिया वा प्रयो-  
जनमस्ति, तदा सत्वरमागत्यास्मच्चरणौ प्रणम । न चेदवस्थातुं  
स्थानान्तरं चिन्तय । ’ राजा सकोपमाह—‘ आः, कोऽप्यस्माकं

पुरतो नास्ति, य एनं गलहस्तयति ?' तत उत्थाय मेघवर्णो ब्रूते—  
'देव, आज्ञापय । हन्मि दुष्टं शुक्रम् ।' अत्रान्तरे चक्रवाको  
राजानं काकं च सान्त्वयन्नाह—'शृणुतं तावत् ।

न सा सभा यत्र न सन्ति वृद्धाः

वृद्धा न ते ये न वदन्ति धर्मम् ।

5

धर्मः समो यत्र न सत्यमस्ति

सत्यं न तद्यच्छलमभ्युपैति ॥ ६८ ॥

यतो धर्मश्चैवं किं च ।

दूतो न्छ्लोऽप्यवध्यः स्याद्राजा दूतमुखो यतः ।

उद्यतेष्वपि शस्त्रेषु नृपतेः किं पुनर्द्विजः ॥ ६९ ॥

10

तथा हि ।

स्वापकर्षं परोत्कर्षं दूतोक्तैर्मन्यते तु कः ।

सदैवावध्यभावेन दूतः सर्वं हि जल्पति' ॥ ७० ॥

ततो राजा काकश्च स्वां प्रकृतिमापन्नौ । शुकोऽप्युत्थाय चलितः ।

पश्चाच्चक्रवाकेणानीय प्रबोध्य कनकालंकारादिकं दत्त्वा संप्रेषितः 15

स्वदेशं ययौ । ततो विन्ध्याचलं गत्वा स्वराजं चित्तवर्णं प्रणत-

वान् । तमालोक्य चित्तवर्णो राजाह—'शुक्र, का वार्ता ? की

दृशोऽसौ देशः ?' शुको ब्रूते—'देव संक्षेपादियं वार्ता । संप्रति

युद्धोद्योगः क्रियताम् । देशश्चासौ कर्पूरद्वीपः स्वर्गैकदेशः ।

राजा च द्वितीयः स्वर्गपतिः । कथं वर्णयितुं शक्यते ?' ततः 20

सर्वान् शिष्टानाहूय राजा मन्त्रयितुमुपविष्टः । स आह—'संप्रति

कर्तव्यविग्रहविषये यथाकर्तव्यमुपदिश्यताम् । विग्रहोऽवश्यं

कर्तव्यः । तथा चोक्तम्—

असंतुष्टा द्विजा नष्टाः संतुष्टा इव पार्थिवाः ।

सलज्जा गणिका नष्टा निर्लज्जा च कुलाङ्गना' ॥ ७१ ॥

दूरदर्शी नाम गृध्रो ब्रूते—'देव, व्यसनितया विग्रहो न विधिः ।  
यतः ।

5 मित्रामात्यसुहृद्वर्गा यदा स्युर्दृढभक्तयः ।

शत्रूणां विपरीताश्च कर्तव्यो विग्रहस्तदा ॥ ७२ ॥

अन्यच्च ।

भूमिर्मित्तं हिरण्यं च विग्रहस्य फलं त्रयम् ।

यदैतन्निश्चितं भावि कर्तव्यो विग्रहस्तदा' ॥ ७३ ॥

10 राजाह—'मद्वलं तावदवलोकयतु मन्त्री । तदैतेषामुपयोगो  
ज्ञायताम् । एवमाहूयतां मौहूर्तिकः । शुभलग्नं यावार्थं करोतु ।'  
मन्त्री ब्रूति—'देव, तथाऽपि सहसा यात्राकरणमयुक्तम् ।  
यतः ।

विशन्ति सहसा मूढा येऽविचार्य द्विषद्वलम् ।

15 खड्गधारापरिष्वङ्गं लभन्ते ते सुनिश्चितम्' ॥ ७४ ॥

राजाह—'मन्त्रिन्, समोत्साहभङ्गं सर्वथा मा कृथाः । विजि-  
गीषुर्यथा परभूमिमाक्रामति तथा कथय ।'

गृध्रोऽब्रवीत्—'देव, तत्कथयामि । किंतु तदनुष्ठितमेव  
फलप्रदम् । तथा चोक्तम्—

20 किं मन्त्रेणाननुष्ठाने शास्त्रवत् पृथिवीपते ।

न ह्यौषधपरिज्ञानाब्धाधेः शान्तिः कश्चिद्भवेत् ॥ ७५ ॥

राजादेशश्चानतिक्रमणीय इति मथाश्रुतं निवेदयामि । शृणु देव—

नद्यद्रिवनदुर्गेषु यत्न यत्न भयं नृप ।  
 तत्र तत्र च सेनानीर्यायाञ्चूहीकृतैर्बलैः ॥ ७६ ॥  
 बलाध्यक्षः पुरो यायात् प्रवीरपुरुषान्वितः ।  
 मध्ये कलत्रं स्वामी च कोशः फल्गु च यद्धनम् ॥ ७७ ॥  
 पार्श्वयोरुभयोरश्वा अश्वानां पार्श्वतो रथाः । 5  
 रथानां पार्श्वतो नागा नागानां च पदातयः ॥ ७८ ॥  
 पश्चात् सेनापतिर्यायात्खिन्नानाश्वासयञ्छनैः ।  
 मन्त्रिभिः सुभटैर्युक्तः प्रतिगृह्य वलं नृपः ॥ ७९ ॥  
 समेयाद्विषमं नागैर्जलच्छद्यं समहीधरम् ।  
 सममश्चैर्जलं नौभिः सर्वत्रैव पद्गतिभिः ॥ ८० ॥ 10  
 हस्तिनां गमनं प्रोक्तं प्रशस्तं जलदागमे ।  
 तदन्यदा तुरंगाणां पत्तीनां सर्वदैव हि ॥ ८१ ॥  
 शैलेषु दुर्गमार्गेषु विधेयं नृपरक्षणम् ।  
 स्वयोधै रक्षितस्यापि शयनं योगनिद्रया ॥ ८२ ॥  
 नाशयेत्कर्षयेच्छत्रून् दुर्गैः कण्टकमर्दनैः । 15  
 परदेशप्रवेशे च कुर्यादाटविकान्पुरः ॥ ८३ ॥  
 यत्र राजा तत्र कोशो विना शोकं न राजता ।  
 स्वभृत्येभ्यस्ततो दद्यात् को हि दातुर्न युध्यते ॥ ८४ ॥

तः ।

न नरस्य नरो दासः दासस्त्वर्थस्य भूपते । 20  
 गौरव्यं लाघवं वापि धनाधननिवन्धनम् ॥ ८५ ॥  
 अभेदेन च युध्येत रक्षेत्रैव परस्परम् ।  
 फल्गुसैन्यं च यत्किञ्चिन्मध्ये व्यूहस्य कारयेत् ॥ ८६ ॥

- पदार्तीञ्च महीपालः पुरोऽनीकस्य योजयेत् ।  
 उपरुध्यारिमासीत् राष्ट्रं चास्योपपीडयेत् ॥ ८७ ॥  
 स्यन्दनाश्रैः समे युध्येदनूपे नौद्विपैस्तथा ।  
 वृक्षगुल्मावृते चापैरसिचर्मायुधैः स्थले ॥ ८८ ॥
- 5 दूषयेच्चास्य सततं यवसान्नोदकेन्धनम् ।  
 भिन्द्याच्चैव तटाकानि प्राकारान् परिखास्तथा ॥ ८९ ॥  
 बलेषु प्रमुखो हस्ती न तथाऽन्यो महीपतेः ।  
 निजैरवयवैरेव मातङ्गोऽष्टायुधः स्मृतः ॥ ९० ॥  
 बलमश्वश्च सैन्यानां प्राकारो जङ्गमो यतः ।
- 10 तस्मादश्वाधिको राजा विजयी स्थलविग्रहे ॥ ९१ ॥  
 तथा चोक्तम् ।  
 युध्यमाना ह्यारूढा देवानामपि दुर्जयाः ।  
 अपि दूरस्थितास्तेषां वैरिणो हस्तवर्तिनः ॥ ९२ ॥  
 प्रथमं युद्धकारित्वं समस्तबलपालनम् ।
- 15 दिङ्मार्गाणां विशोधित्वं पत्तिकर्म प्रचक्षते ॥ ९३ ॥  
 स्वभावशूरमस्त्रज्ञमविरक्तं जितश्रमम् ।  
 प्रसिद्धक्षत्रियप्रायं बलं श्रेष्ठतमं विदुः ॥ ९४ ॥  
 यथा प्रमुकृतान्मानाद्युध्यन्ते भुवि मानवाः ।  
 न तथा बहुभिर्दत्तैर्द्रविणैरपि भूपते ॥ ९५ ॥
- 20 वरमल्पं बलं सारं न बह्वी मुण्डमण्डली ।  
 कुर्यादसारभङ्गो हि सारभङ्गमपि स्फुटम् ॥ ९६ ॥  
 अप्रसादोऽनधिष्ठानं देयांशहरणं च यत् ।  
 कालयापोऽप्रतीकारस्तद्वैराग्यस्य कारणम् ॥ ९७ ॥

आपीडयन् बलं शत्रोर्जिगीषुरतिशोषयेत् ।  
 सुखसाध्यं द्विषां सैन्यं दीर्घकालप्रपीडितम् ॥ ९८ ॥  
 दायादादपरो मन्त्री नास्ति भेदकरो द्विषाम् ।  
 तस्मादुत्थापयेद्यत्नादायादं तस्य विद्विषः ॥ ९९ ॥  
 संघाय युवराजेन यदि वा मुख्यमन्त्रिणा । 5  
 अन्तः प्रकोपनं कार्यमभियोक्तुः स्थिरात्मनः ॥ १०० ॥  
 द्वेष्यं मित्रं परैश्चापि भङ्गं दत्त्वाऽभिघातयेत् ।  
 अथवा गोग्रहाकृष्ट्वा तल्लक्ष्याश्रितबन्धनात् ॥ १०१ ॥  
 स्वराष्ट्रं वासयेद्राजा परदेशावगाहनात् ।  
 अथवा दानमानाभ्यां चासितं धनदं हि तत् ॥ १०२ ॥ 10

राजाह—‘आः, किं बहुनोदितेन ?

आत्मोदयः परग्लानिर्द्वयं नीतिरितीयती ।  
 इत्यूरीकृत्य कृतिभिर्वाचस्पत्यं प्रताचते ॥ १०३ ॥

मन्त्रिणा विहस्योक्तम्—सर्वमेतद्विशेषतश्चोच्यते । किंतु ।

अन्यदुच्छृङ्खलं सत्त्वमन्यच्छास्त्रनियन्त्रितम् । 15  
 सामानाधिकरण्यं हि तेजस्तिमिरयोः कुतः ? ॥ १०४ ॥

तत उत्थाय राजा मौहूर्तिकवेदिते लग्ने प्रस्थितः ।

अथ प्रहितः प्रणिधिश्च हिरण्यगर्भसमीपमागत्य प्रणम्यो-  
 वाच—‘देव, समागतप्रायो राजा चित्तवर्णः । संप्रति मलय-  
 पर्वतोपत्यकायां स्कन्धावारे वर्तते । दुर्गशोधनं प्रतिक्षणमनुसंधा- 20  
 तव्यम् । यतोऽसौ गृध्रो महामन्त्री । किञ्च केनचित्सह तस्य  
 विश्वासकथाप्रसङ्गेनैतदिङ्गितमवगतम् । यदेतेन कोऽप्यस्मद्गुर्गे



प्रागेव नियुक्तः । चक्रवाको ब्रूते—‘ देव, काक एवासौ संभवति ।’  
राजाह—‘ न कदाचिदेतत् । यद्येवं तदा कथं तेन शुकस्याभि-  
भवायोद्योगः कृतः ? अपरं च । शुकस्यागमनात्तस्य विग्रहोत्सा-  
हः । स चिरादवास्ते ।’ मन्त्री वदति—‘ तथाऽप्यागन्तुः शङ्क-

5 नीयः ।’ राजाह—

‘ आगन्तुका हितकरा दृश्यन्ते हि कश्चित् शृणु ।

परोऽपि हितवान् बन्धुः बन्धुरप्यहितः परः ॥

अहितो देहजो व्याधिर्हितमारण्य मौषधम् ॥१०५॥

अपरं च ।

10 आसीद्वीरवरो नाम शुभ्रकस्य महीपतेः ।

सेवकः स्वल्पकालेन स इदौ सुतमात्मनः ’ ॥ १०६ ॥

चक्रवाकः पृच्छति ‘ कथमेतत् ? ’ राजा कथयति—

कथा ८ ।

अहं पुरा शुभ्रकस्य राज्ञः क्रीडासरसि कर्पूरकेलिनाम्नो राज-  
15 हंसस्य पुत्र्या कर्पूरमञ्जर्या सहानुरागवानभवम् । तत्र वीरवरो  
नाम राजपुत्रः कुतश्चिद्देशादागत्य राजद्वारि प्रतिहारमुपागम्यो-  
वाच—‘ अहं वर्तनार्थी राजपुत्रः । मां राजदर्शनं कारय ।’  
ततस्तेनासौ राजदर्शनं कारितो ब्रूते—‘ देव, यदि मया सेवकेन  
प्रयोजनमस्ति, तदाऽस्मद्वर्तनं क्रियताम् ।’ शुभ्रक उवाच—‘ किं ते  
20 वर्तनम् ?’ वीरवरेणोक्तम्—‘ प्रत्यहं सुवर्णशतचतुष्टयम् ।’ राजाह—  
‘ का ते सामग्री ?’ वीरवरो ब्रूते—‘ द्वौ बाहू तृतीयश्च खड्गः ।’  
राजाह—‘ नैतच्छक्यम् ?’ तच्छ्रुत्वा वीरवरः प्रणम्य चलितः ।

अथ मन्त्रिभिरुक्तम्—‘ देव, दिनचतुष्टयस्य वर्तनं दत्त्वा ज्ञाय-  
तामस्य स्वरूपम् । किमुपयुक्तोऽयमेतावद्वर्तनं गृह्णात्यनुपयुक्तो  
वेति ।’ राजा मन्त्रिवचनादाहूय वीरवराय ताम्बूलं दत्त्वा तद्वर्तनं  
दत्तवान् । यतः ।

ताम्बूलं कटुतिक्तमिश्रमधुरं क्षारं कषयाग्नितं  
वातघ्नं कफनाशनं क्रिमिहरं दौर्गन्ध्यदोषापहम् ।  
यक्त्रस्याभरणं मलापहरणं कासाग्निसंदीपनं  
ताम्बूलस्य सखे त्रयोदश गुणाः स्वर्गेऽप्यमी दुर्लभाः ॥

वर्तनविनियोगश्च राज्ञा सुनिभृतं निरूपितः । तदर्थं वीरवरेण  
देवेभ्यो ब्राह्मणेभ्यो दत्तम् । अपरस्मृतीयो भागो दीनेभ्यो दत्त- 10  
स्तदवशिष्टं च भोजनाय विलासाय च व्ययितं । एतत्सर्वं निल-  
कृत्यं कृत्वा राजद्वारमहर्निशं खड्गपाणिः सेवते । यदा च राजा  
स्वयं सप्तादिशति, तदा स्वगृहमपि याति ॥

अथ कृष्णचतुर्दश्यां रात्रौ राजा स्मरुणक्रन्दनध्वनिं शुश्राव ।  
शुभ्रक उवाच—‘ कः कोऽन्न द्वारि तिष्ठति ?’ तदा तेनोक्तम्— 15  
‘ देवाहं वीरवरः ।’ राजोवाच—‘ क्रन्दनानुसरणं क्रियताम् ।’  
सोऽपि ‘ यदाज्ञापयति देव ’ इत्युक्त्वा चलितः । राज्ञा चिन्ति-  
तम्—‘ अयमेकाकी राजपुत्रो मया सूचीभेदे तमसि प्रहित-  
स्तदनुचितम् । अहमपि गत्वा निरूपयामि ।’ ततो राजापि खड्ग-  
सादाय तदनु चलितो नगराद्बहिर्जगाम । ततो गत्वा च वीरवरेण 20  
रुदन्ती रूपयौवनसंपन्ना सर्वालंकारभूषिता काञ्चित् स्त्री दृष्टा  
पृष्टा च—‘ का त्वम् ? किमर्थं रोदिषि ?’ इति । स्त्रियोक्तम्—

अहमेतस्य शुभ्रकस्य राज्ञो लक्ष्मीश्चिरादेतस्य भुजच्छायायां  
महता सुखेन विश्रान्ता । इदानीमन्यत्र गमिष्यामि ।' इति  
दुःखिता ।' वीरवरो ब्रूते—'यत्नापायः संभवति तत्रोपाय-  
स्तिश्रुति । तत्कथं स्यात् पुनरिहावलम्बनं भगवत्याः ।' लक्ष्मी-  
5 रुवाच—'यदि त्वमात्मनः पुत्रं शक्तिवरं द्वात्रिंशलक्षणोपेतं  
भगवत्याः सर्वमङ्गलाया उपहारीकरोषि तदाहं पुनरत्र सुचिरं  
ानेवसामि' इत्युक्त्वाद्दृश्याभवत् ।

ततो वीरवरेण स्वगृहं गत्वा निद्रायमाणा स्ववधूः प्रबोधिता  
पुत्रश्च । तौ निद्रां परित्यज्योत्थायोपविष्टौ । वीरवरस्तत्सर्वं  
10 लक्ष्मीवचनमुक्तवान् । तच्छ्रुत्वा शक्तिवरः सानन्दो ब्रूते—  
'धन्योऽहमेवंभूतः, स्वामिराज्यरक्षायां यस्योपयोगस्तावत् । को  
बिलम्बनहेतुः ? एवंविधे कर्मणि देहस्य विनियोगः श्लाघ्यः ।  
यतः ।

धनानि जीवितं चैव परार्थे प्राज्ञ उत्सृजेत् ।  
15 तन्निमित्तो वरं त्यागो विनाशे नियते सति' ॥ १०८ ॥  
शक्तिधरमातोवाच—'अस्मत्कुलोचितं यद्येतन्न कर्तव्यं तदा के-  
नापरेण कर्मणाऽस्य महावर्तनस्य निस्तारो भवेत् ?' इत्यालोच्य  
सर्वे सर्वमङ्गलायतनं गताः । तत्र सर्वमङ्गलां संपूज्य वीरवरो  
ब्रूते—'देवि, प्रसीद । विजयतां शुभ्रको महाराजः । गृह्यता-  
20 मयमुपहारः' इत्युक्त्वा पुत्रस्य शिरश्चिच्छेद् । ततो वीरवर-  
श्चिन्तयाभास—'गृहीतराजवर्तनस्य निस्तारः कृतः । संप्रत्य-  
पुत्रस्य जीवनविडम्बनेनालम् ।' इत्यालोच्यात्मनः शिरश्छिन्नवान् ।  
ततः स्त्रियाऽपि स्वामिपुत्रशोकार्तया तथैवानुष्ठितम् ।

ततः स राजा एतत्सर्वं श्रुत्वा दृष्ट्वा च चिन्तयामास—

‘जीवन्ति च म्रियन्ते च मद्विधाः क्षुद्रजन्तवः ।

अनेन सदृशो लोके न भूतो न भविष्यति ॥ १०९ ॥

एतत्परित्यागाद्राज्येन मम किं प्रयोजनम् ?’ । ततः स्वशिरश्छेतुं  
शुभ्रकेण राज्ञा खड्ग उत्थापितः । अथ भगवत्या सर्वमङ्गलया 5  
प्रत्यक्षीभूतया राजहस्तो धृतः । उक्तं च—‘पुत्र, प्रसन्नाऽस्मि  
ते । अलं साहसेन । जीवनान्तेऽपि तव राज्यभङ्गो नास्ति ।’  
राजा च साष्टाङ्गपातं प्रणम्योवाच—‘देवि, राज्येन वा मम  
प्रयोजनं नास्ति । यदि मध्यनुकम्पा क्रियते तदा ममायुश्शेषेणाप्ययं  
राजपुत्रः सपुत्रदारो जीवतु । अन्यथाऽहं यथाप्राप्तं गतिं गच्छामि ।’ 10  
भगवत्युवाच—‘अनेन ते सर्वोत्कर्षेण भृत्यवात्सल्येन  
च तुष्टाऽस्मि । गच्छ । विजयीभव । अयमपि सपरिवारो राज-  
पुत्रो जीवतु ।’ इत्युक्त्वा देव्यदृश्याऽभवत् । राजा तां प्रणम्या-  
लक्षितञ्चलितः । प्रासादपृष्ठं तदैव गत्वा सुप्तः । वीरवरोऽपि स-  
पुत्रदारः प्राप्तजीवनः स्वगृहं गतः । अथ पुनर्द्वारस्थो वीरवरो 15  
भूपालेन पृष्ठः सन्नाह—‘देव, सा रुदती स्त्री मामवलोक्यादृ-  
श्याऽभवत् । न काऽप्यन्या वार्ता विद्यते ।’ तद्वचनमाकर्ण्य  
राजा चिन्तयत्—‘कथमयं श्लाघ्यो महासत्त्वः । यतः ।

प्रियं ब्रूयादकृपणः शूरः स्यादाविकथनः ।

दाता सत्पात्रवर्षी स्यात् प्रगल्भः स्यादनिष्टुरः ॥११०॥ 20

एतन्महापुरुषलक्षणमेतस्मिन् सर्वमस्ति ।’ ततः स राजा प्रातः  
शिष्टसभां कृत्वा सर्ववृत्तान्तं प्रस्तुत्य प्रसादात्तस्मै कर्नाटराज्यं ददौ ।

अतस्ते तस्य प्रमादिनो बलं गत्वा यथावकाशं दिवानिशं घ्नन्तु  
अस्मत्सेनापतयः ।' तथाऽनुष्ठिते चित्तवर्णस्य सैनिकाः सेना-  
पतयश्च बहवो निहताः । ततश्चित्तवर्णो विषण्णः स्वमन्त्रिणं दूर-  
दर्शिनमाह—‘ तात, किमित्यस्मदुपेक्षा क्रियते ? किं काप्यविनयो

५ ममास्ति । तथा चोक्तम्—

न राज्यं प्राप्तमित्येव वर्तितव्यमसांप्रतम् ।

श्रियं ह्यविनयो हन्ति जरा रूपमिबोत्तमम् ॥ १२० ॥

अपि च ।

दक्षः श्रियमाधिगच्छति पथ्याशी कत्यतां सुखमरोगी ।

१० उद्युक्तो विद्यान्तं धर्मार्थयशांसि च विनीतः' ॥ १२१ ॥

गृध्रोऽवदत्—‘ देव, शृणु ।

अविद्वानपि भूपालो ज्ञानवृद्धोपसेवया ।

परां श्रियमवाप्नोति जलासन्नतरुर्यथा ॥ १२२ ॥

अन्यच्च ।

१५ पानं स्त्री मृगया द्यूतमर्थदूषणमेव च ।

वाग्दण्डयोश्च पारुष्यं दूषणानि महीभुजाम् ॥ १२३ ॥

किं च ।

न साहसैकान्तरसानुवर्तिना

न चाप्युपायोपहतान्तरात्मना ।

२० विभूतयः शक्यमवाप्तुमूर्जिता

नये च शौर्ये च वसन्ति संपदः ॥ १२४ ॥

स्वया स्वयलोत्साहमवलोक्य साहसैकरसिकेन मयोपन्यस्तेष्वपि  
मन्त्रेष्वनवधानं वाक्पारुष्यं च कृतम् । अतो दुर्नातेः फलमिद-  
मनुभूयते । तथा चोक्तम्—

दुर्मन्त्रिणं कमुपयान्ति न नीतिदोषाः ?

संतापयन्ति कमपथ्यभुजं न रोगाः ?

5

कं श्रीर्न दर्पयति कं न निहन्ति मृत्युः ?

कं स्त्रीकृता न विषयाः परितापयन्ति ? ॥१२५॥

मुदं विषादः शरदं हिमागमः

तमो विष्वान् सुदृढं कृतव्रता ।

विशुद्धबुद्धिः शुचिमापदं नयः

10

श्रियं समृद्धामपि हन्ति दुर्नयः ॥ १२६ ॥

ततो मयाप्यालोचितम्—‘ प्रज्ञाहीनोऽयं राजा । कथमन्यथा मम  
नीतिशास्त्रकथाकौमुदीं वागुल्काभिस्तिमिरयति । यतः ।

यस्य नास्ति स्वयं प्रज्ञा शास्त्रं तस्य करोति किम् ?

लोचनाभ्यां विहीनस्य दर्पणः किं करिष्यति ? ॥१२७॥ 15

तेनाहमपि तूष्णीं स्थितः ।

अथ राजा बद्धाञ्जलिराह—‘ तात, अस्ति ममापराधः । इदानी-  
मवाशिष्टवलसहितोऽपि विन्ध्यात्तलं यथा गमिष्यामि, तथोपदिश ।’  
गृध्रः स्वगतं चिन्तयति—‘ कर्तव्योऽत्र प्रतीकारः ।’ यतः ।

देवतासु गुरौ गोषु राजसु ब्राह्मणेषु च ।

20

नियन्तव्यः सदा क्रोपो बालवृद्धातुरेषु च ॥ १२८ ॥

मन्त्री विहस्य ब्रूते—‘देव, मा भैषीः । समाश्वसिहि । शृणु देवः

मन्त्रिणां भिन्नसंधाने भिषजां सांनिपातिके ।

कर्मणि व्यज्यते प्रज्ञा सुस्थे को वा न पण्डितः ॥१२९॥

अपरं च ।

३ आरभन्तेऽल्पमेवात्राः कामं व्यग्रा भवन्ति च ।

महारम्भाः कृतधियस्तिष्ठन्ति च निराकुलाः ॥ १३० ॥

तदत्र भवत्प्रतापादेव दुर्गं भङ्क्त्वा कीर्तिप्रतापसाहितं त्वामचि-  
रेण कालेन विन्ध्याक्षलं नेष्यामि ।’ राजाह—‘कथमधुना  
स्वल्पवलेन तत्संपद्यते ।’ गृध्रो वदति—‘देव, सर्वं भविष्यति ।

10 यतः । विजिगीषोर्दूर्घिसूत्रता विजयसिद्धेरवश्यंभाविलक्षणम् ।  
तदद्य दुर्गद्वाररोधो विधीयताम् ।’

प्रहितप्रणिधिना वकेनागत्य हिरण्यगर्भस्य तत्कथितम्—

‘देव, स्वल्पवले एवायं राजा चित्तवर्णो गृध्रस्य मन्त्रोपष्टम्भेन  
दुर्गावरोधं करिष्यति ।’ राजहंसो ब्रूते—‘सर्वज्ञ, किमधुना

15 विधेयम् ?’ चक्रवाको वदति—‘स्ववले सारासारविचारः क्रिय-  
ताम् । ज्ञात्वा स्वर्णवस्त्रादि यथाहं प्रसाददानं च क्रियताम् । यतः ।

यः काकिनीमप्यपथप्रपन्नां

समुद्धरेन्निष्कसहस्रतुल्याम् ।

कालेषु कौटिह्यपि मुक्तहस्त-

स्तं राजसिंहं न जहाति लक्ष्मीः ॥ १३१ ॥

अन्यच्च ।

ऋतौ विवाहे व्यसने रिपुक्षये  
 यशस्करे कर्मणि भित्तसंग्रहे ।  
 प्रियासु नारीष्वधनेषु वान्धवे-  
 ध्वतिव्ययो नास्ति नराधिपाट्सु ॥ १३२ ॥

यतः ।

5

मूर्खः स्वल्पव्ययत्वासात् सर्वनाशं करोति हि ।

कः सुधीः संत्यजेद्भाण्डं शुल्कस्यैवातिसाध्वसात् ॥ १३३ ॥

राजाह—‘कथमिदानीमतिव्ययो युज्यते?’ उक्तं च—‘आपदर्थं  
 धनं रक्षेत्’ इति । मन्त्री ब्रूते—‘श्रीमतः कथमापदः ।’  
 राजा—‘कदाचित् कुपिता लक्ष्मीः?’ मन्त्री पुनर्वदति— 10  
 ‘संचितार्थोऽपि नश्यति’ । तद्देव, कार्पण्यं परित्यज्य स्वभटाः  
 ज्ञानमानाभ्यां पुरस्क्रियन्ताम् । तथा चोक्तम्—

परस्परज्ञाः संतुष्टाः प्राणान् त्यक्तुं सुनिश्चिताः ।

कुलीनाः पूजिताः सम्यग्बिजयन्ते द्विषां बलम् ॥ १३४ ॥

अपरं च ।

15

सुभटाः शीलसंपन्नाः संहताः कृतानेश्वयाः

अपि पञ्चशतं शूरा निव्रन्ति रिपुबाहिनीम् ॥ १३५ ॥

किं च

शिष्टैरप्यविशेषज्ञ उग्रश्च कृतनाशकः ।

त्यज्यते किं पुनर्नान्वैर्यश्चाप्यात्मभरिर्नरः ॥ १३६ ॥ 20

यतः ।

मत्स्यं शौर्यं दया त्यागो नृपस्यैते महागुणाः ।



एतैस्त्यक्तो महीपालः प्राप्नोति खलु वाच्यताम् ॥१३७॥

ईदृशि प्रस्तावेऽमात्यास्तावदेव पुरस्कृतव्याः । तथा चोक्तम्—

यो येन प्रतिबद्धः स्यात् सह तेनोदयी व्ययी ।

सुविश्वस्तो नियोक्तव्यः प्राणेषु च धनेषु च ॥ १३८ ॥

5 यतः ।

धूर्तः स्त्री वा शिशुर्यस्य मन्त्रिणः स्युर्महीपतेः ।

अनीतिपवनक्षिप्रः कार्याब्धौ स निमज्जति ॥ १३९ ॥

शृणु देव,

हर्षक्रोधौ समौ यस्य शास्त्रार्थे प्रत्ययस्तथा ।

10 नित्यं भृत्यानुपेक्षा च तस्य स्याद्धनदा धरा ॥ १४० ॥

येषां राज्ञा सह स्यातामुच्चयापचयौ ध्रुवम् ।

अमात्या इति तान् राजा नावमन्येत् कदाचन ॥१४१॥

यतः ।

महीभुजो मदान्धस्य संकीर्णस्येव दन्तिनः ।

15 स्वलतो हि करालम्बः सुहृत्सचिवचेष्टितम् ॥ १४२ ॥

अथागत्य प्रणम्य मेघवर्णो ब्रूते—‘ देव, दृष्टिप्रसादं कुरु । एष युद्धार्थी विपक्षो दुर्गद्वारि तिष्ठति । तद्देवपादादेशाद्बहिर्निःसृत्य स्वविक्रमं दर्शयामि ।’ तेन देवपादानामानृष्यमुपगच्छामि ।

चक्रवाको ब्रूते—‘ मैवम् । यदि बहिर्निःसृत्य योद्धव्यं, तदा

20 दुर्गाश्रयणं निष्प्रयोजनम् ।

अपरं च ।

विषमो हि यथा नक्रः सलिलान्निस्सृतोऽवशः ।

वनाद्विनिर्गतः सत्यं सिंहोऽपि स्यात् सृगालवत् ॥१४३॥

वायसो ब्रूते—‘ देव, स्वयं गत्वा दृश्यतां युद्धम् । यतः ।

पुरस्कृत्य बलं राजा योधयेदबलोकयन् ।

स्वामिनाधिष्ठितः श्वाऽपि किं न सिंहायते ध्रुवम् ? ॥१४४ 5

अथ ते सर्वे दुर्गद्वारं गत्वा महाह्वं कृतवन्तः । अपरेद्युश्चित्रवर्णो  
राजा गृध्रमुवाच—‘ तात, यत्प्रतिज्ञातं तदधुना पालय ।’ गृध्रो  
ब्रूते—‘ शृणु देव ।

अकालसहमत्यल्पं मूर्खव्यसनिनायकम् ।

अगुप्तं भीरुयोधं च दुर्गव्यसनमुच्यते ॥ १४५ ॥ 10

तत्तावदत्र नास्ति ।

उपजापश्चिरारोधोऽवस्कन्दस्तीव्रपौरुषम् ।

दुर्गस्य लङ्घनोपायाश्चत्वारः कथिता इमे ॥ १४६ ॥

अत्र च यथाशक्ति क्रियते यत्नः । ( कर्णे कथयति ) । एवमेवम् ।  
ततोऽनुदित एव भास्करे प्रातःकाले चतुर्ध्वपि द्वारेषु युद्धे प्रवृत्ते 15  
दुर्गाभ्यन्तरे गृहे गृहे काकेनाग्निर्निक्षिप्तः । ततो गृहीतं गृहीतं  
दुर्गमिति कोलाहलं श्रुत्वाऽनेकगृहेषु पावकं प्रदीप्तं प्रत्यक्षणाब-  
लोक्य राजहंसस्य सैनिकाः अन्ये च दुर्गवासिनः सत्वरं हृदं  
प्रविष्टाः । यतः ।

सुमन्वितं सुविक्रान्तं सुयुद्धं सुपलायितम् ।

20

प्राप्तकाले यथाशक्ति कुर्यान्न तु विचारयेत् ॥ १४७ ॥

राजहंसः सुखी स्वभावान्मन्दगतिः सारसद्वितीयश्चित्तवर्ण-  
 स्य सेनापतिना कुक्कुटेनागत्य वेष्टितः । हिरण्यगर्भो राजाह—  
 'सेनापते, सारस, ममानुरोधादात्मानं कथं व्यापादयिष्यसि ?  
 त्वं गन्तुमधुनापि समर्थः । तद्रत्वा जलं प्रविश । मत्पुत्रं चूडा-  
 5 मणिनामानं सर्वज्ञस्य संमत्या राजानं कारयिष्यसि ।' सारसो  
 ब्रूते—'देव, न वक्तव्यमेवं दुस्सहं वचः । यावच्चन्द्रार्कौ दिवि  
 तिष्ठतः, तावद्विजयतां देवः । अहं पुनरेव दुर्गाधिकारी । तन्मम  
 मांसासृग्बिलिप्तेन वर्त्मना प्रविशतु शत्रुः । अपरं च ।

क्षमी दाता गुणग्राही स्वामी भाग्येन लभ्यते ।'

10 राजाह—

'शुचिर्दक्षोऽनुरक्तश्च भृत्यः खलु सुदुर्लभः' ॥ १४८ ॥

सारसो ब्रूते—'शृणु देव,

यदि समरमपास्य नास्ति मृत्यो-

भेयामिति युक्तामितोऽन्यतः प्रयातुम् ।

15 अथ मरणसंबन्धमेव जन्तोः

किमिति मुधा मलिनं यशः क्रियेत ॥ १४९ ॥

अन्यच्च ।

भवेऽस्मिन् पवनोद्धान्तवीचिविभ्रमभङ्गुरे ।

जायते पुण्ययोगेन परार्थे जीवितव्ययः ॥ १५० ॥

20 देव, त्वं च स्वामी सर्वथा रक्षणीयः । यतः ।

प्रकृतिः स्वामिनं त्यक्त्वा समृद्धापि न जीवति ।

अपि धन्यन्तरिवैद्यः किं करोति गतायुषि ? ॥ १५१ ॥

अपरं च ।

सर्वेश्वरे जगत्सर्वं निमीलति निमीलति ।

सूर्योदय इषाम्भोजं तत्प्रवाधे प्रबुध्यते ॥ १५२ ॥

अपि च ।

स्वाम्यमात्यश्च राष्ट्रं च दुर्गं कौशो बलं सुदृत् ।

5

राज्याङ्गानि प्रकृतयः पौराणां श्रेणयोऽपि च ॥ १५३ ॥

अत्रापि प्रधानाङ्गं राजा ।

अथ कुक्कुटेनागत्य राजहंसस्य शरीरे खरतरनखाघातः  
कृतः । ततः सत्वरमुपसृत्य सारसेन स्वदेहान्तरितो राजा जले  
क्षिप्तः । अनन्तरं कुक्कुटनखप्रहारैर्जर्जरीकृतेन सारसेन कुक्कुट- 10  
सेना बहुशो हताः । कुक्कुटोऽपि सेनापतेश्चन्द्रप्रहारेण व्यापादि-  
तः । पश्चात्सारसोऽपि बहुभिः पक्षिभिः संभूय व्यापादितः ।  
अथ त्रिलवर्णो राजा दुर्गं प्रविश्य, दुर्गावस्थितं द्रव्यं ग्राहयित्वा  
बन्दिभिर्जयशब्दैरानन्दितो बहिः स्कन्धावारं जगाम ॥

अथ राजपुत्रैरुक्तम्—‘तांसेन् राजहंसवलेऽसौ सारस 15  
एव पुण्यवान् । येन स्वदेहदानेन राजा रक्षितः । यतः ।

जनयन्ति सुतान्गावः सर्वा एव गवाकृतीन् ।

विषाणोल्लिखितस्कन्धं काञ्चिदेव गवां पतिम्’ ॥ १५४ ॥

विष्णुशर्मणोक्तम्—‘स्वभावतः स्वदेहेन क्रीतानक्षयलोकान् वि-  
द्याधरीपरिजनोऽनुभवतु महासत्त्वः । तथा चोक्तम्— 20

आह्वेषु च ये शूराः स्वान्यर्थे त्यक्तजीविताः ।

भर्तृभक्ताः कृतज्ञाश्च ते नराः स्वर्गगामिनः ॥ १५५ ॥

यत्न तन्न हतः शूरः शत्रुभिः परिवारितः ।

अक्षयान् लभते लोकान् यदि क्लैब्यं न गच्छति ॥१५६॥

विग्रहः श्रुतो भवद्भिः ।' राजपुत्रैरुक्तम्—' श्रुत्वा सुखिनो भूताः  
वयम् ।' विष्णुशर्मात्रिवीत्—' अपरमप्येवमस्तु ।

5

विग्रहः करितुरङ्गपत्तिभि-

र्मा कदापि भवतां महीभुजाम् ।

नीतिमन्त्रपवनैः समाहताः

संश्रयन्तु गिरिगह्वरं द्विषः ' ॥ १५७ ॥

इति हितोपदेशे विग्रहो नाम तृतीयः कथासंग्रहः समाप्तः ॥



## संधिः ।

पुनः कथारम्भकाले राजपुत्रैरुक्तम्—‘ आर्य, विग्रहः श्रु-  
तोऽस्माभिः । संधिरधुनाभिधीयताम् । ’ विष्णुशर्मणोक्तम्—  
‘ श्रूयताम् । संधिमपि कथयामि यस्यायमाद्यः श्लोकः—

वृत्ते महति संग्रामे राज्ञोर्निहतसेनयोः ।

६.

स्थेयोभ्यां गृध्रचक्राभ्यां वाचा संधिः कृतः क्षणान् ॥ १ ॥

राजपुत्रा ऊचुः—‘ कथमेतत् ? ’ विष्णुशर्मा कथयति—

ततस्तेन राजहंसेनोक्तम्—‘ केनस्मद्दुर्गे निक्षिप्तोऽग्निः ? ’ किं  
पारक्येन किं वाऽस्मद्दुर्गवासिना केनापि विपक्षप्रयुक्तेन ? ’ चक्र-  
वाको वदति—‘ देव, भवतो निष्कारणबन्धुरसौ मेघवर्णः स- 13  
परिवारो न दृश्यते । तन्मन्ये तस्य विचेष्टितमिदम् । ’ राजा  
क्षणं विचिन्त्याह—‘ अस्ति तावदेवं मम दुर्दैवमेतत् । तथा

अपराधः स दैवस्य न पुनर्मन्त्रिणामयम् ।

कार्यं सुघटितं यत्नात् दैवयोगाद्विनश्यति ’ ॥ २ ॥

15

मन्त्री ब्रूते—‘ उक्तमेतत् ।

विषमां हि दशां प्राप्य दैवं गर्हयते नरः

आत्मनः कर्मदोषांश्च नैव जानात्यपण्डितः ॥ ३

अपरं च ।

सुहृदां हितकामानां यो वाक्यं नाभिनन्दति ।

20

स कूर्म इव दुर्बुद्धिः काष्ठाद्भ्रष्टो विनश्यति ॥ ४ ॥

अन्यच्च ।

रक्षितव्यं सदा वाक्यं वाक्याद्भवति नाशनम् ।

हंसाभ्यां नीयमानस्य कूर्मस्य पतनं यथा ' ॥ ५ ॥

5 राजाह—कथमेतत् ?' मन्त्री कथयति—

कथा १ ।

अस्ति मगधदेशे फुल्लोत्पलःभिधानं सरः । तत्र चिरान्  
संकटाधिकटनामानौ हंसौ निवसतः । तयोर्भित्तं कम्बुग्रीवनामा  
कूर्मश्च प्रतिवसति । अथैकदा धीवरैरागत्य तत्रोक्तम्—‘यदत्ता-  
10 स्माभिरद्योषित्वा घातर्मत्स्यकूर्मादयो व्यापादयितव्याः । तदाकर्ण्य  
कूर्मो हंसावाह—‘सुदृढौ, श्रुतोऽयं धीवरालापः ? अधुना किं  
मया कर्तव्यम् ?’ हंसावाहतुः—‘ज्ञायते । पुनस्तावत् प्रातर्य-  
दुचितं तत्कर्तव्यम् ।’ कूर्मो ब्रूते—‘मैवं, यतो दृष्टव्यतिकरोऽह-  
मत्र । तथा चोक्तम्—

15 अनागतविधाता च प्रत्युत्पन्नमतिस्तथा ।

द्वावेतौ सुखमेधेते यद्भविष्यो विनश्यति' ॥ ६ ॥

तावाहतुः—‘कथमेतत् ?’ कूर्मः कथयति—

॥ अवान्तरकथा १ ॥

पुरा एतस्मिन्नेव सरस्येवंविधेषु धीवरेषूपस्थितेषु मत्स्यत्वये-  
20 णालोचितम् । तन्नानागतविधाता नामैको मत्स्यः—‘अहं ताव-  
ज्जलाशयान्तरं गच्छामि’ इत्युक्त्वा हृदान्तरं प्रविष्टः । अपरेण

प्रत्युत्पन्नमतिनाम्ना मत्स्येनाभिहितम्—‘ भविष्यदर्थे प्रमाणा-  
भावात् कुत्र मया गन्तव्यम् ? तदुत्पन्ने यथाकार्यं तदनुष्ठेयम् ।  
तथा चोक्तम्—

उत्पन्नामापदं यस्तु समाधत्ते स बुद्धिमान् ।

वणिजो भार्यया जारः प्रत्यक्षे निहृतो यथा ॥ ७ ॥ ६

यद्भविष्यः—‘ कथमेतत् ? ’ इति पृच्छति । प्रत्युत्पन्नमतिः  
कथयति—

॥ अवान्तरकथा २ ॥

अस्ति विक्रमपुरे समुद्रदत्तो नाम वणिक् । तस्य रत्नप्रभा  
नाम बधूः केनापि स्वसेवकेन सह सदा रमते । यतः । 10

नैता रूपमपेक्षन्ते न चावयवनिश्चयम् ।

सुरूपं वा कुरूपं वा पुमानित्येव भुञ्जते ॥ ८ ॥

अन्यच्च ।

शास्त्रं सुनिश्चितमपि प्रतिचिन्तनीय-

माराधितो नरपतिः प्रतिशङ्कनीयः । 15

अङ्गे स्थितापि युवतिः परिशङ्कनीया

शास्त्रे नृपे च युवतौ च कुतो वशित्वम् ॥ ९ ॥

अथैकदा तस्य मुखे चुम्बनं ददती सा समुद्रदत्तेनावलोकिता ।  
ततो बन्धकी भर्तुः समीपं गत्वा प्राह—‘ नाथैतस्य महती नि-  
र्वृतिः । यतो युष्मदर्थं नीयमानं कर्पूरजम्नाति । अस्य वदने कर्पूर- 20  
गन्धो मया व्रातः । ’ तच्छ्रुत्वा सेवकेन प्रकुप्योक्तम्—‘ यस्य  
स्वामिनो गृहे एतादृशी भार्या, तत्र सेवकेन कथं स्थातव्यम् ?



यत्न प्रतिक्षणं गृहिणी सेवकस्य मुखं जिघ्रति ।' ततोऽसावुत्थाय  
चलितः । ततोऽसौ साधुना यत्नात् संतोष्य रक्षितः । अतोऽहं  
ब्रवीमि—' उत्पन्नाभापदं ' इत्यादि ॥

ततो यद्भविष्येणोक्तम्—

5 'यदभावि न तद्भावि भावि चेन्न तदन्यथा ।

इति चिन्ताविषण्नोऽयमगदः किं न पीयते ॥ १० ॥

ततः प्रातर्जालेन बद्धः प्रत्युत्पन्नमतिर्मृतवदात्मानं संदर्श्य स्थितः ।  
ततो जालादपसारितो यथाशक्त्युत्प्लुत्य गम्भीरं नीरं प्रविष्टः ।  
यद्भविष्यश्च धीवरैः प्राप्तो व्यापादितः ॥

10 अतोऽहं ब्रवीमि—' अनागतविधाता ' इत्यादि । तद्यथा-  
हमन्यह्मदं प्राप्नोमि तथा क्रियताम् ।' हंसावाहतुः—' जला-  
शयान्तरे प्राप्ते तव कुशलं । स्थले गच्छतः ते को विधिः ?' कूर्मो  
ब्रूते—' यथाहं भवद्भ्यां सहाकाशवर्त्मना यामि तथा विधीय-  
ताम् ।' हंसौ ब्रूतः—' कथमुपायः संभवति ?' कच्छपो वदति—

15 'युवाभ्यां चञ्चुदृतं काष्ठखण्डमेकं मया मुखेनावलम्ब्य गन्त-  
व्यम् । युवयोः पक्षबलेन मयाऽपि मुखेन गन्तव्यम् ।' हंसौ  
ब्रूतः—' संभवत्येवमुपायः । किंतु ।

उपायं चिन्तयन् प्राज्ञां ह्युपायमाप चिन्तयत् ।

पश्यतो बकमूर्खस्य नकुलैर्भक्षिताः प्रजाः ' ॥ ११ ॥

20 कूर्मः पृच्छति—' कथमेतत् ?' तौ कथयतः—

॥ अवान्तरकथा ३ ॥

अस्त्युत्तरापथे गृध्रकूटो नाम पर्वतः । तत्रैव रेवातीरे न्य-  
ग्रोधपादपे बका निवसन्ति । तद्दृक्षस्याधस्ताद्विवरे सर्पस्तिष्ठति ।

स च तेषां बालापत्यानि खादति । अथ शोकार्त्तानां प्रलापं श्रुत्वा  
केनचिद्वृद्धवकेनोक्तम्—‘ एवं कुरुत । यूयं मत्स्यानानीय नकुल-  
विचरात् सर्पविवरं यावत् पङ्क्तिक्रमेणैकैकशो मत्स्यानास्तीर्या-  
गच्छत । ततस्तदाहारलुब्धैर्नकुलैरागत्य सर्पो द्रष्टव्यः स्वभाव-  
द्वेषात् सर्पविवरं दृष्ट्वा प्रविश्य स सर्पो हन्तव्यः ।’ तथाऽनुष्ठिते 5  
सति तैर्नकुलैस्तद्विवरं प्रविश्य सर्पो मारितः । ततो नकुलैर्वृक्षो-  
परिपक्षिशावकानां रावः श्रुतः । अनन्तरं तद्वृक्षमारुह्य पश्यतां  
वकानां शावका भक्षिताः । अत आवां ब्रूवः—‘ उपायं चिन्त-  
यन्’ इत्यादि ॥ आवाभ्यां नीयमानं त्वां दृष्ट्वा लोकैः किञ्चि-  
द्वक्तव्यमेवाश्चर्यत्वात् । तदाकर्ण्य यदि त्वमुत्तरं ददासि तदा तव 10  
मरणं भविष्यति । तत्सर्वथात्नैव स्थीयताम् । क्रूर्मो वदति—  
‘ किमहमप्राज्ञः ? नाहमुत्तरं दास्यामि । किमपि न वक्तव्यं  
मया ।’ तथानुष्ठिते सति, आकाशे नीयमानं तं क्रूर्ममालोक्य सर्वे  
गोरक्षकाः पञ्चाद्धावन्ति वदन्ति च—‘अहो महदाश्चर्यम् ! पक्षि-  
भ्यां क्रूर्मः समुह्यते ।’ तत्र कश्चिदाह—‘ यद्ययं क्रूर्मः पतति 15  
तदाऽत्नैव पक्त्वा खादितव्यो मया ।’ कोऽपि निगदति—  
‘ खण्डशोऽशं कृत्वा नेतव्यः’ कश्चिदाह—‘ आलयं नीत्वा  
दग्ध्वा भक्षणीयः ।’ एवं दुस्सहं परुपवचनमाकर्ण्य क्रूर्मः क्रोधा-  
द्विमृतपूर्वसंस्कारो ‘ युष्माभिर्भस्म भक्षितव्यम्’ इति वदन्  
काष्ठान् पतितो गोरक्षकैर्व्यापादितः । अतोऽहं ब्रवीमि—‘ सु- 20  
हृदां हितकामानाम्’ इत्यादि ॥

अथ प्रणिधिर्वकः तन्नागत्य तमुवाच—‘ देव, प्रागेव मया  
निवेदितं, दुर्गशोधनं प्रतिक्षणं कर्तव्यमिति । तच्च युष्माभिर्न

कृतम् । अतस्तदनवधानस्य फलमिदमनुभूतम् । दुर्गदाहश्चायं मेघवर्णनाम्ना वायसेन गृध्रप्रयुक्तेन कृतः ।' राजा निःश्वस्याह—

‘प्रणयादुपकाराद्वा यो विश्वसिति शत्रुषु ।

प्रसुप्त इव वृक्षाघ्रात् पतितः प्रतिबुध्यते’ ॥ १२ ॥

- 5 प्रणिधिरुवाच—‘ततो दुर्गदाहं विधाय यदा गतो मेघवर्णः तदा चित्रवर्णेन प्रसादितेनोक्तम्—‘अयं मेघवर्णोऽत्र कर्पूरद्वीपराज्ये-  
ऽभिषिच्यताम् । तथा चोक्तम्—

कृतकृत्यस्य भृत्यस्य कृतं नैव प्रणाशयेत् ।

फलेन मनसा वाचा दृष्ट्वा चैनं प्रहर्षयेत्’ ॥ १३ ॥

- 10 चक्रवाको ब्रूते—‘देव, श्रोतव्यं यत् प्रणिधिः कथयति ।  
राजाह—‘ततस्ततः ।’ प्रणिधिरुवाच—‘ततः प्रधानमन्त्रिणा गृध्रे-  
णोक्तम्—‘देव, नेदमुच्चितम् । प्रसादान्तरं क्रियताम् । यतः ।

अविचारयतो युक्तिकथनं तुषखण्डनम् ।

नीचेऽप्युपकृतं राजन् बालुकास्त्रिव मुद्रितम् ॥ १४ ॥

- 15 अपरं च ।

महतामारुपदे नीचः कदापि न हि युज्यते ।

न हि चूडामणिस्थाने पादुका कैश्चिदिष्यते ॥ १५ ॥

तथा चोक्तम्—

नीचः श्लाघ्यपदं प्राप्य स्वामिनं हन्तुमिच्छति ।

- 20 मूषिको व्याघ्रतां प्राप्य मुनिं हन्तुं गतो यथा’ ॥ १६ ॥

चित्रवर्णः पृच्छति—‘कथमेतत् ?’ गृध्रः कथयति—

कथा २ ।

अस्ति गौतमस्य मुनेस्तपोवने महातपा नाम मुनिः । ते-  
नाश्रमसन्निधाने मूषिकशाबकः काकमुखाद्भृष्टो दृष्टः । तेन दया-  
युक्तेन नीवारकणैः संबर्धितः । तं च मूषिकं खादितुं यत्नाद-  
न्विष्यन् विडालो मुनिना दृष्टः । ततो भीतो मूषिको मुनिना 5  
तपःप्रभावाद्भ्रूलिष्टो विडालः कृतः । स विडालः कुकुराद्विभेति ।  
ततोऽसौ कुकुरः कृतः । सोऽपि व्याघ्राद्विभेति । ततोऽसौ व्याघ्रः  
कृतः । अथ व्याघ्रमपि तं मुनिर्मूषिकनिर्विशेषं पश्यति । अतः  
सर्वे तत्रत्या जनाः तं मुनिं दृष्ट्वा व्याघ्रं च बदन्ति—‘अनेन  
मुनिना मूषिकोऽयं व्याघ्रतां नीतः ।’ एतच्छ्रुत्वा व्याघ्रः स- 10  
व्यथोऽचिन्तयत्—‘यावदनेन मुनिना जीवितव्यं तावदिदं मम  
स्वरूपाख्यानमकीर्तिकरं न पलायिष्यते ।’ इति समालोच्य मुनिं  
हन्तुं समुद्यतः । मुनिना तस्य चिकीर्षितं ज्ञात्वा ‘पुनर्मूषिको  
भव’ इत्युक्त्वा मूषिक एव कृतः ।

अतोऽहं ब्रवीमि—‘नीचः श्लाघ्यपदं प्राप्य’ इत्यादि । 15  
अपरं च । सुकरमिदमिति न मन्तव्यम् । शृणु ।

भक्षयित्वा बहून् मत्स्यानुत्तमाधममध्यमान् ।

अतिलौल्याद्भकः पश्चात् मृतः कर्कटसंग्रहात् ॥ १७ ॥

चित्तवर्णः पृच्छति—‘कथमेतत् ?’ मन्त्री कथयति—

कथा ३ ।

20

अस्ति मालवविषये पद्मगर्भाभिधानं सरः । तत्रैको वृद्ध-  
वकः सामर्थ्यहीन उद्विग्नमात्मानं दर्शयित्वा स्थितः । स च केन-

चित्कुलीरेण दृष्टः, पृष्टश्च—‘ किमिति भवानाहारपरित्यागेन  
 तिष्ठति ।’ वकेनाभिहितम्—‘ मत्स्या सम जीवनहेतवः । मत्स्या-  
 श्चात्नावश्यमेव प्रातः कैवर्तैर्वर्षापादनीया इति वार्ता नगरोपान्ते  
 मयाकर्णिता । ततो वर्तनाभाधेनास्मन्भरणमुपस्थितामिति ज्ञात्वा  
 5 आहारेऽपि मन्दादरो वर्ते ।’ ततो मत्स्यैरालोचितम्—‘ इह  
 सनये तावदुपकारक एषायं लक्ष्यते । तद्यमेव यथाकर्तव्यं  
 वृच्छयताम् । तथा चोक्तम्—

उपकर्त्तारिणा संधिर्न मिलेणापकारिणा ।

उपकारापकरौ हि लक्ष्यं लक्षणनेतयोः ॥ १८ ॥

10 मत्स्या ऊचुः—‘ भो वक, अस्माकं कुल रक्षणोपायः ।’ वको  
 ब्रूते—‘ अस्ति रक्षणोपायः जलाशयान्तरेऽश्रयणम् । तत्रैकैक-  
 शोऽहं युष्माञ्जयासि ।’ मत्स्यैरपि भयादुक्तम्—‘ एवमस्तु ।’  
 ततोऽसौ दुःश्रवकस्तान्मत्स्यानेकैकशो नीत्वा कस्मिंश्चिद्देशे स्वा-  
 दित्वा पुनरागत्य वदति—‘ ते मया जलाशयान्तरे स्थापिताः ।’  
 15 अनन्तरं कुलीरस्तमुवाच—‘ भो वक, तस्मिन् तत्र नय ।’ ततो  
 वकोऽप्यूर्ध्वकुलीरनांसारथीं सादरं तं नीत्वा स्थले धृतवान् ।  
 कुलीरोऽपि मत्स्यकण्टकाकीर्णं भूमिं दृष्ट्वाऽचिन्तयत्—‘ हा,  
 हतोऽस्मि मन्दभाग्यः । भवत्विदानीं समप्रोचितं वयमहरिष्यामि ।’  
 इत्यालोच्य कुलीरस्तस्य वकस्य ग्रीवां चिच्छेद् । स च पञ्चतां  
 20 गतः । अतोऽहं ब्रवीमि—‘ भक्षयित्वा वहून् मत्स्यान्’ इत्यादि ॥

ततः पुनश्चित्रवर्गो ब्रूते—‘ शृणु तावन्महासन्निवन्, मयैत-  
 दालोचितमस्ति । अत्रावस्थितेनानेन भेषवर्गेन राज्ञा यावन्ति

कर्तुरद्वीपस्योत्तमवस्तूनि तावन्त्यस्माकमुपनेतव्यानि । तेन महता  
विलासेनास्माभिर्विन्ध्याचले स्थातव्यम् ।' दूरदर्शी विहस्याह—  
'देव,

अनागतवता चिन्ता यस्तु कृत्वा प्रहृष्यात् ।

स तिरस्कारमाप्नोति भग्नभाण्डे द्विजो यथा' ॥ १९ ॥ ६

राजाह—'कथमेतत् ?' मन्त्री कथयति—

कथा ४ ।

अस्ति देवकोट्टनाम्नि नगरे देवशर्मा नाम ब्राह्मणः । तेन  
महाविपुवत्संक्रान्तौ सक्तुपूर्णशराव एकः प्राप्तः । ततस्तमादा-  
यासौ भाण्डपूर्णे कुम्भकारमण्डपस्यैकदेशे शयने क्षिप्रदेहः, सक्तु- 10  
रक्षार्थं हस्ते दण्डमेकमादाय रात्रावचिन्तयत्—'यद्यहमिमं  
सक्तुशरावं विक्रीय दश कपर्दकान् प्राप्स्यामि तदात्रैव तैः कपर्द-  
कैर्घटशरावादिकमुपक्रियानेकथा प्रवृद्धैर्धनैः पुनः पुनः पूगवत्त्रादि-  
कमुपक्रिय विक्रीय लक्षसंख्यानि धनानि कृत्वा विवाहचतुष्टयं 15  
करिष्यामि । तामु सपत्नीषु या रूपवती तस्यासदिकानुरागं  
करिष्यामि । सपत्न्यो यदा द्वन्द्वं करिष्यन्ति तदा क्रोपाकुलोऽहं  
ता लगुडेन ताडयिष्यामि ।' इत्यभिधाय तेन लगुडः प्रक्षिप्तः ।  
सक्तुशरावश्चूर्णितः, भाण्डानि च वहूनि भग्नानि । ततस्तेन शब्दे-  
न गतेन कुम्भकारेण तथाविधानि भाण्डान्यवलोक्य ब्राह्मणस्तिर-  
स्क्रुतो नग्दनाद्गृहीकृतञ्च । 20

अतोऽहं ब्रवीमि—'अनागतवर्ती चिन्ताम्' इत्यादि ॥  
ततो राजा रहसि गृध्रं जन्त्रिणं पप्रच्छ—'ततः, यथा कर्तव्यं  
तथोपदिश' इति । गृध्रो वदति—

‘मदोद्धतस्य नृपतेः संकीर्णस्येव दन्तिनः ।

गच्छन्त्युन्मार्गायातस्य नेतारः खलु वाच्यताम् ॥ २० ॥

देव, किमस्माभिर्बलदर्पाद्दुर्गं भग्नम् ? न । किंतु तव प्रतापाधिष्ठिते-  
नोपायेन ।’ राजाह—‘भवतामुपायेन ।’ गृध्रो ब्रूते—‘यद्यस्म-  
5 द्वचनं क्रियते, तदा स्वदेशं गम्यतामधुना, अन्यथा वर्षाकाले  
प्राप्ते तुल्यबलेनानेन सह पुनर्बिग्रहे सत्यस्माकं परभूमिष्ठानां स्व-  
देशगमनमपि दुर्लभं भविष्यति । सुखशोभार्थं संघाय गम्यताम् ।  
दुर्गं भग्नं । कीर्तिञ्च लब्धैव । मम संमतं तावदेतत् । यतः ।

यो हि धर्मं पुरस्कृत्य हित्वा भर्तुः प्रियाप्रियम् ।

10 अप्रियाण्यह तथ्यानि तेन राजा सहायवान् ॥ २१ ॥

परं तु ।

सुहृद्वलं तथा राज्यमात्मानं कीर्तिमेव च ।

युधि संदेहडोलास्थं को हि कुर्यादवालिशः ?’ ॥ २२ ॥

अन्यच्च ।

15 संधिमिच्छेत्समेनापि संदिग्धो विजयो युधि ।

सुन्दोपसुन्दावन्योन्यनष्टौ तुल्यबलौ न किम् ? ॥ २३ ॥

राजोवाच—‘कथमेतत् ?’ मन्त्री कथयति—

कथा ५ ।

पुरा दैत्यौ महोदारौ सुन्दोपसुन्दनामानौ महता कायकेशेन  
20 त्रैलोक्यराज्यकामनया चिराच्चन्द्रशेखरमाराधितवन्तौ । ततस्त-  
योर्भगवान् परितुष्टः सन् ‘वरं वरयतम्’ इत्युक्तवान् । अनन्तरं  
तयोः समधिष्ठितया सरस्वत्या तावन्यद्वृक्तकामावन्यदभिहितवन्तौ ।

‘यद्यावयोर्भगवान् संतुष्टस्तदा स्वप्रियां पार्वतीं परमेश्वरो ददातु ।  
अथ भगवता क्रुद्धेन वरप्रदानस्यावश्यकतया पार्वती दत्ता ।  
ततस्तस्या रूपलावण्यलुब्धाभ्यां जगद्धातिभ्यां मनसोत्सुकाभ्यां  
पापतिमिराभ्यां ममेयं ममेयमित्यन्योन्यं कलहायमानाभ्यां प्रमा-  
णरूपः कश्चित्पृच्छद्यतामिति मर्तौ कृतायां स एव भर्ता वृद्ध- 5  
द्विजरूपी समागत्य तत्रोपस्थितः । अनन्तरम् ‘आवाभ्यामियं  
स्वबललब्धा । कस्येयमावयोर्भवति ?’ इति ब्राह्मणमपृच्छताम् ।  
ब्राह्मणो ब्रूते—

‘वर्णश्रेष्ठो द्विजः पूज्यः क्षत्रियो बलवानपि ।

धनधान्याधिको वैश्यः शूद्रस्तु द्विजसेवया ॥ २४ ॥ 10

तद्युवयोः क्षत्रधर्मानुगो युद्ध एव नियमः ।’ इत्यभिहिते सति,  
साधूक्तमनेनेति कृत्वान्योन्यतुल्यवीर्यौ समकालेऽन्योन्यघातेन  
विनाशमुपगतौ ॥

अतोऽहं ब्रवीमि—‘संधिमिच्छेन् समेनापि’ इत्यादि ॥

राजाह—‘प्रागेव किं नोक्तं भवद्भिः ?’ मन्त्री वदति—‘म- 15  
द्वचनं किमवसानपर्यन्तं श्रुतं भवद्भिः ? तथापि मम संमत्या  
नायं विग्रहारम्भः । साधुगुणयुक्तोऽयं हिरण्यगर्भः न विग्राह्यः ।  
तथा चोक्तम्—

सत्यायौ धार्मिकोऽनार्यो भ्रातृसंघातवान् बली ।

अनेकयुद्धविजयी संघेयाः सप्त कीर्तिताः ॥ २५ ॥ 20

सत्योऽनुपालयेत्सत्यं संधितो नैति विक्रियाम् ।

प्राणवाधेऽपि सुव्यक्तमार्यो नायात्यनार्यताम् ॥ २६ ॥



- धार्मिकस्याभियुक्तस्य सर्व एव हि युध्यते ।  
 प्रजानुरागाद्धर्माच्च दुःखच्छेद्यो हि धार्मिकः ॥ २७ ॥  
 संधिः कार्योऽप्यनार्येण विनाशे समुपस्थिते ।  
 विना तस्याश्रयेणार्यो न कुर्यात् कालयापनम् ॥ २८ ॥
- 5 संहतत्वाद्यथा वेणुर्निबिडः कण्टकैर्वृतः ।  
 न शक्यते समुच्छेत्तुं भ्रातृसंघातवांस्तथा ॥ २९ ॥  
 बलिना सह योद्धव्यमिति नास्ति निदर्शनम् ।  
 प्रतिघातं नहि घनः कदाचिदुपसर्पति ॥ ३० ॥  
 जमदग्नेः सुतस्येव सर्वः सर्वत्र सर्वदा ।  
 10 अनेकयुद्धजयिनः प्रतापादेव भुज्यते ॥ ३१ ॥  
 अनेकयुद्धविजयी संधानं यस्य गच्छति ।  
 तत्प्रतापेन तस्याशु वशमायान्ति शत्रवः ॥ ३२ ॥

तदत्र बहुभिर्गुणैरुपेतः संधेयोऽयं राजहंसः ।

- चक्रवाकोऽवदन्—‘सर्वमवगतम् । भो वक, ब्रज त्वम् ।  
 15 तद्विशेषं पुनर्ज्ञात्वा गमिष्यसि ।’ अथ हिरण्यगर्भः चक्रवाकं  
 पृष्टवान्—‘मन्त्रिन्, असंधेयाः कति ? ताच्छ्रोतुमिच्छामि ।’  
 मन्त्री ब्रूते—‘देव, कथयामि ।

- बालो वृद्धो दीर्घरोगी तथा ज्ञातिबहिष्कृतः ।  
 भीरुको भीरुकजनो लुब्धो लुब्धजनस्तथा ॥ ३३ ॥
- 20 विरक्तप्रकृतिश्चैव विषयेष्वतिसाक्तिमान् ।  
 अनेकचित्तमन्त्रश्च देवब्राह्मणनिन्दकः ॥ ३४ ॥  
 दैवोपहतकश्चैव दैवचिन्तक एव च ।

दुर्भिक्षव्यसनोपेतो बलव्यसनसंकुलः ॥ ३५ ॥  
 अदेशस्यो बहुरिपुरुक्तः कालेन यश्च न ।  
 सत्यधर्मव्यपेतश्च विंशतिः पुरुषा अमी ॥ ३६ ॥  
 एतैः संधिं न कुर्वीत विगृहीयान्तु केवलम् ।  
 एते विगृह्यमाणा हि क्षिप्रं यान्ति रिपोर्वशम् ॥ ३७ ॥ ६  
 बालस्याल्पप्रभावत्वान्न लोको योद्धुमिच्छति ।  
 युद्धायुद्धफलं यस्माद्दातुं शक्ते न बालकः ॥ ३८ ॥  
 उत्साहशक्तिहीनत्वात् दृष्टो दीर्घामयस्तथा ।  
 स्वैरेव परिभूयेते द्वावप्येतावसंशयम् ॥ ३९ ॥  
 सुखच्छेद्यो हि भवति सर्वज्ञातिवहिष्कृतः । 10  
 त एवैनं विनिघ्नन्ति ज्ञातयस्त्वात्मसात्कृताः ॥ ४० ॥  
 भीरुर्युद्धपरित्यागात् स्वयमेवापगच्छति ।  
 तथैव भीरुकजनः संग्रामे तैर्धिमुच्यते ॥ ४१ ॥  
 लुब्धत्यासंश्लिभागित्वान्न युध्यन्तेऽनुजीविनः ।  
 लुब्धोऽनुजीवकैरेव दानभिन्नैर्निहन्त्यते ॥ ४२ ॥ 15  
 संत्यज्यते प्रकृतिभिर्विरक्तप्रकृतिर्युधि ।  
 सुखाभिर्युद्धो भवति विपद्येष्वतिसक्तिमत् ॥ ४३ ॥  
 अनेकचित्तमन्त्रश्च द्वेष्यो भवति मन्त्रिणाम् ।  
 अनवस्थितचित्तत्वात्कार्ये तैः स उपेक्ष्यते ॥ ४४ ॥  
 सदा धर्मबलीयस्त्वादेवत्राह्वगलिन्दकः । 20  
 विशीर्यते स्वयं ह्येव दैवोपहतकस्तथा ॥ ४५ ॥  
 संपत्तेश्च विपत्तेश्च दैवमेव हि कारणम् ।  
 इति दैवपरो ध्यायन्नात्मानमपि चेष्टते ॥ ४६ ॥

- दुर्भिक्षव्यसनी चैव स्वग्रमेवावसीदति ।  
 बलव्यसनयुक्तस्य योद्धुं शक्तिर्न जायते ॥ ४७ ॥  
 अदेशस्थो हि रिपुणा स्वरूपकेनापि हन्यते ।  
 ग्राहोऽल्पीयानपि जले गजेन्द्रमपि कर्षति ॥ ४८ ॥
- 5 बहुशत्रुस्तु संवस्तः श्येनमध्ये कपोतवत् ।  
 येनैव गच्छति पथा तेनैवासौ विपद्यते ॥ ४९ ॥  
 अकालसैन्ययुक्तस्तु हन्यते कालयोधिना ।  
 कौशिकेन हतज्योतिर्निशीथ इव वायसः ॥ ५० ॥  
 सत्यधर्मव्यपेतेन न संदध्यात् कदाचन ।
- 10 स संधितोऽप्यसाधुत्वाद्बहिराद्याति विक्रियाम् ॥ ५१ ॥  
 अपरमपि कथयामि । संधिविग्रहासनयानसंश्रयद्वैधीभावाः षड्ग-  
 णाः । कर्मणामारम्भोपायः पुरुषद्रव्यसंपत् देशकालविभागो  
 विनिपातप्रतीकारः कार्यसिद्धिश्चेति षड्भाङ्गो मन्त्रः । सामदान-  
 भेददण्डाश्चत्वार उपायाः । उत्साहशक्तिः, प्रमुशक्तिः, मन्त्र-  
 15 शक्तिश्चेति शक्तित्रयम् । एतत्सर्वमालोच्य नित्यं विजिगीषवो  
 भवन्ति महान्तः । यतः ।  
 या हि प्राणपरित्यागमूल्येनापि न लभ्यते ।  
 सा श्रीर्नीतिविदां गेहे चञ्चलापि प्रधावति ॥ ५२ ॥  
 तथा चोक्तम् ।
- 20 चित्तं यदा यस्य सप्तं विभक्तं  
 गूढञ्च चारो निभृतञ्च मन्त्रः ।  
 न चाप्रियं प्राणिषु यो ब्रवीति  
 स सागरान्तां पृथिवीं प्रज्ञास्ति ॥ ५३ ॥

किंतु, यद्यपि महामन्त्रिणा गृध्रेण संधानमुपन्यस्तं, तथापि तेन राज्ञा संप्रति जयगर्वान्न मन्तव्यम् । देव, तदेवं क्रियताम् । अस्मन्मित्रं सिंहलद्वीपस्य महावलो नाम सारसो राजा जम्बूद्वीपे क्रोपं जनयतु । यतः ।

सुगुप्तिमाधाय सुसंहतेन

5

बलेन वीरो विचरन्नरातिम् ।

संतापयेद्येन समं सुतप्त-

स्तप्नेन संधानमुपैति तप्तः' ॥ ५४ ॥

ततो राज्ञा 'एषमस्तु' इत्युक्त्वा विचित्रो नाम वक्रः सुगुप्तलेखं दत्त्वा सिंहलद्वीपं प्रस्थापितः ।

10

अथ प्रणिधिः पुनरागत्योक्तवान्—'देव, श्रयतां तन्नत्यः प्रस्तावः । एवं तन्न गृध्रेणोक्तम्—'देव, भेषवर्णस्तन्न त्तिरमुषितः । स वेत्ति किं संधेयगुणयुक्ते हिरण्यगर्भो राजा, न वेति ।' ततोऽसौ समाहूय राज्ञा पृष्टः—'वायस, कीदृशाऽसौ हिरण्यगर्भो राजा ? चक्रवाको मन्त्री वा कीदृशः ?' भेषवर्ण उवाच— 15  
'देव, स हिरण्यगर्भो राजा युधिष्ठिर इव महाशयः, सत्यवाक् । चक्रवाकसमो मन्त्री न काप्युवलोक्यते ।' राजाह—'यद्येवं तथा कथमसौ त्वया बञ्चितः ?' भेषवर्णो ब्रूते—

'विश्वासं प्रतिपन्नानां बञ्चने का विदग्धता

अङ्कमारुह्य सुप्तं हि हत्वा किं नाम पौरुषम् ॥ ५५ ॥ 20

शृणु देव, तेन मन्त्रिणाहं प्रथमदर्शने विज्ञातः । किंतु, महाशयोऽसौ राजा । तेन मया विप्रलब्धः । तथा चोक्तम्—

आत्मौपम्येन यो वेत्ति दुर्जनं सत्यवादिनम् ।

स तथा वक्रयते धूर्तैर्ब्राह्मणश्लोकागतो यथा' ॥ ५६ ॥

राजाह—‘कथमेतत् ?’ भेषवर्णः कथयति—

कथा ६ ।

- 5 ‘अस्ति गौतमारण्ये प्रस्तुतयज्ञः कश्चिद्ब्राह्मणः । स च यज्ञार्थं  
ग्रामान्तराच्छागमुपक्रीय स्कन्धे नीत्वा गच्छन् धूर्तत्वयेणावलो-  
कितः । ततस्ते धूर्ताः ‘यद्येष च्छागः केनाप्युपायेन लभ्यते, तदा  
मतिप्रकर्षो भवति ।’ इत्यालोच्य वृक्षत्वयतले क्रोशान्तरेण तस्य  
ब्राह्मणस्यागमनं प्रतीक्ष्य पथि स्थिताः । तत्रैकेन धूर्तेन गच्छन्  
10 स ब्राह्मणोऽभिहितः—‘भो ब्राह्मण, किमिति कुक्कुरः स्कन्धे-  
नोह्यते ?’ विप्रेणोक्तम्—‘नायं श्वा, किंतु यज्ञच्छागः ।’ अथा-  
नन्तरस्थितेनान्येन धूर्तेन तथैवोक्तम् । तदाकर्ण्य ब्राह्मणश्लोकां  
भूमौ निधाय मुहुर्निरीक्ष्य पुनः स्कन्धे कृत्वा डोलायमानमति-  
श्चलितः । यतः ।

- 15 मतिर्डोलायते नूनं सतामपि खलोक्तिभिः ।

ताभिर्विश्वसितो योऽसौ त्रियते चिह्नकर्णवत् ॥ ५७ ॥

राजा पृच्छति—‘कथमेतत् ?’ स कथयति—

कथा ७ ।

- अस्ति कस्मिंश्चिद्वनोदेशे मदोत्कटो नाम सिंहः । तस्यानु-  
20 चरास्त्रयः काको व्याघ्रः सृगालश्च । अथ तैर्भ्रमद्भिः कश्चिदुष्टो  
दृष्टः पृष्टश्च—‘कुतो भवानागतः ?’ स चात्मवृत्तान्तमकथयत् ।

ततस्तैर्नित्वा सिंहेऽसौ समर्पितः । तेनाभयवाचं दत्त्वा चित्तकर्ण  
इति नाम कृत्वा स्थापितः । एवं कालो गच्छति ॥

अथ कदाचित् सिंहस्य शरीरवैकल्यात् भूरिवृष्टिकारणाच्च  
आहारमलभमानास्ते व्यग्रा बभूवुः । ततः काकव्याघ्रगोमायुभि-  
रालोचितम्—‘चित्तकर्णमेव यथा स्वामी व्यापादयति तथानु- 5  
ष्ठीयताम् । किमनेन कण्टकमुजा ?’ व्याघ्रो ब्रूते—‘स्वामिना-  
भयवाचं दत्त्वा गृहीतोऽयम्, कथमेवं संभविष्यति ?’ वायसो  
वदति—‘इह समये परिक्षीणः स्वामी, पापमपि करिष्यति ।  
यतः ।

त्यजेत् क्षुधार्ता महिलापि पुत्रं 10  
खादेत् क्षुधार्ता भुजगी स्वमण्डम् ।  
बुभुक्षितः किं न करोति पापं  
क्षीणा नरा निष्करुणा भवन्ति ॥ ५८ ॥

अन्यच्च ।

मत्तः प्रमत्तश्चोन्मत्तः शान्तः क्रोधी बुभुक्षितः । 15  
लुब्धो भीरुस्त्वरायुक्तः कालुकश्च न धर्मावित्

इति निश्चित्य सर्वे सिंहान्तिकं जग्मुः । सिंहेनोक्तम्—‘आहारार्थं  
प्राप्तं किञ्चित् ?’ काको ब्रूते—‘देव, यन्नादपि किञ्चिन्न प्राप्तम् ।’  
सिंहोऽवदत्—‘कोऽधुना जीवनोपायः ?’ काको वदति—  
स्वधीनाहारपरित्यागात् सर्वनाशोऽयमुपस्थितः ।’ सिंहेनोक्तम्— 20  
‘अन्नाहारः कः स्वाधीनः ?’ काकः कर्णे कथयति ‘चित्तकर्ण’  
इति । सिंहो भूमिं स्पृष्ट्वा कर्णौ स्पृशति । ‘अभयवाचं दत्त्वा  
धृतोऽयमस्माभिः । कथमेवं युज्यते ? तथा चोक्तम्—

न गोप्रदानं न च भूमिदानं  
 न चान्नदानं न पयःप्रदानं ।  
 यथा वदन्तीह महाप्रदानं  
 सर्वेषु दानेष्वभयप्रदानम् ॥ ५९ ॥

5 अन्यच्च ।

सर्वकामसमृद्धस्य अश्वमेधस्य यत्फलम् ।  
 तत्फलं लभते सम्यग्रक्षिते शरणागते' ॥ ६० ॥

काको व्रूते—नासौ स्वामिना व्यापादयितव्यः । किंत्वस्माभिरेव  
 तथा कर्तव्यं यथासौ स्वदेहदानमङ्गीकरोति ।' तच्छ्रुत्वा सिंह-  
 10 स्तूष्णीं स्थितः । तूतौऽसौ लब्धावकाशः कूटं कृत्वा सर्वानादाय  
 सिंहसमीपमागतः । अथ काकेनोक्तम्—'देव, यन्नादप्याहारो  
 न प्राप्तः । अनेकोपवासहिष्ठः स्वामी । तदिदानीं मदीयमांसं  
 समुपमुज्यताम् । यतः

स्वामिमूला भवन्त्येताः सर्वाः संपत्तयः खलु ।  
 15 समूलेष्वपि वृक्षेषु प्रयत्नः सफलो नृणाम्' ॥ ६१ ॥

सिंहेनोक्तम्—'वरं प्राणपरित्यागो, न पुनरीदृशे कर्मणि प्रवृ-  
 त्तिः ।' जम्बुकेनापि तथोक्तम् । ततः सिंहेनोक्तम्—'मैवम् ।'  
 व्याघ्र उवाच—'मद्देहेन जीवतु स्वामी ।' सिंहेनोक्तम्—'न  
 कदाचिदेवमुचितम् ।' अथ चिन्नकर्णोऽपि जातप्रत्ययः, तथैवात्म-  
 20 देहदानमाह । तद्वदन्नेव व्याघ्रेण कुक्षिं विदार्य व्यापादितः,  
 सर्वैर्भक्षितश्च ।

अतोऽहं ब्रवीमि—‘मतिर्दोलायते नूनम्’ इत्यादि ॥  
 अनन्तरं पुनर्गच्छन् स ब्राह्मणस्तृतीयेन धूर्तेनोक्तः । ‘भो  
 ब्राह्मण, किमिति कुकुरं स्कन्धेन भवान्वहति?’ तदाकर्ण्य ब्राह्मणः  
 ‘निश्चितमेवायं कुकुर’ इति मत्वा च्छागं त्यक्त्वा स्नात्वा स्व-  
 गृहं ययौ । स च्छागस्तैर्धूर्तेर्नत्वा भक्षितः । अतोऽहं ब्रवीमि— ६  
 ‘आत्मौपम्येन यो वेत्ति’ इत्यादि ॥

राजाह—‘मेघवर्ण, कथं त्वया शत्रुमध्ये सुचिरमुषितम् ?  
 कथं वा तेषामनुनयः कृतः ?’ मेघवर्ण आह—‘देव, स्वामि-  
 कार्यार्थिना स्वप्रयोजनवशाद्वा किं न क्रियते । पश्य ।

लोको वहति किं राजन् न मूर्ध्ना दग्धुमिन्धनम् । 10  
 क्षालयन्नपि वृक्षांघ्रिं नदीवेला निकृन्तति ॥ ६२ ॥

तथा श्लोक्तम्—

स्कन्धेनापि बहेच्छत्रून् कार्यमासाद्य बुद्धिमान् ।  
 यथा वृद्धेन सर्पेण मण्डूका विनिपातिताः ॥ ६३ ॥

राजाह—‘कथमेतत् ?’ मेघवर्णः कथयति— 15

कथा ८ ।

अस्ति जीर्णोद्याने मन्दविषो नाम सर्पः । सोऽतिजीर्णतया  
 स्वाहारान्वेषणेऽप्यक्षमः सरस्तीरे पतित्वा स्थितः । ततो दूरान्  
 केनचिन्मण्डूकेन दृष्टः पृष्टश्च—‘किं स्वाहारं नान्विष्यसि’  
 इति । सर्पो ब्रूते—‘गच्छ, किं ते मम मन्दभाग्यस्य वृत्तान्त- 20  
 प्रश्नेन ?’ ततः संजातकौतुकः स भेकः ‘सर्वथा कथ्यताम्’  
 इत्याह । सर्पो ब्रूते—‘ब्रह्मपुरवासिनः श्रोत्रियस्य कौण्डिन्यस्य



पुत्रो विंशतिवर्षदेशीयः सर्वगुणसंपन्नः दुर्देवान्मम नृशंसस्वभा-  
 वादृष्टः । तं पुत्रं सुशीलनामानं मृतमवलोक्य कौण्डिन्यः शोकेन  
 पृथिवीतलेऽलुठत् । अनन्तरं ब्रह्मपुरवातिनः सर्वे वान्धवास्तस्य  
 तन्नागत्योपविष्टाः । ततः कपिलो नाम स्नातकोऽवदन्—‘अरे  
 5 कौण्डिन्य, मूढोऽसि । तेनैवं विलपसि । शृणु ।

क्रोडे करोति प्रथमं यथा जातमनित्यता ।

धात्रीषु जननी पश्चात् तथा शोकस्य क्रः क्रमः ॥ ६४ ॥  
 तथा च ।

क गताः पृथिवीपालाः ससैन्यवलवाहनाः ।

10 वियोगसाक्षिणी येषां भूमिरद्यापि तिष्ठति ॥ ६५ ॥

अपरं च ।

कायः संनिहितापायः सपद्ः पद्मापदाम् ।

सजागताः सापगताः सर्वमुत्पादि भङ्गुरम् ॥ ६६ ॥

प्रतिक्षणभयं कायः क्षीयमाणो न लक्ष्यते ।

15 आसकुम्भ इवान्मभःस्यो विशीर्णः सन् धिभ.व्यते ॥ ६७ ॥

आसन्नतरतामेति जन्तोर्मृत्युर्दिने दिने ।

आघातं नीचमानस्य बध्नस्यैव पदे पदे ॥ ६८ ॥

अनित्यं जीपनं रूपं जीवितं द्रव्यसंक्षयः ।

दैश्वर्यं प्रियसंवासी मुह्येत् तन्न न पण्डितः ॥ ६९ ॥

20 यथा काष्ठं च काष्ठं च समेयातां महौदधी ।

समेत्य च वदयेयातां तद्ब्रह्मतत्समागमः ॥ ७० ॥

यथा हि पथिकः कश्चिच्छायाजाश्रित्य तिष्ठति ।

विशम्य च पुनर्गच्छेत् तद्ब्रह्मतत्समागमः ॥ ७१ ॥

अन्यच्च ।

पञ्चभिर्निर्मिते देहे पञ्चत्वं च पुनर्गते ।  
 स्वां स्वां योनिमनुप्राप्ते तत्र का परिवेदना ॥ ७२ ॥  
 यावत् कुरुते जन्तुः संबन्धान् मनसः प्रियान् ।  
 तदन्तोऽस्य निखन्यन्ते हृदये शोकशङ्कवः ॥ ७३ ॥  
 नाशमत्प्रन्तसंवालः कस्याचित् कनांचित् क्वचित्  
 अपि स्वेन शरीरेण किमुत न्यैः पृथग्गुणैः ॥ ७४ ॥

अपि च ।

सद्योगो ह्यवशांगस्य समूहयात् लभवम् ।  
 अतः क्रमगीषस्य जन्म मृत्योरिवागनम् ॥ ७५ ॥ 10  
 अपातरसगीवानां संयोगानां प्रियैः सह ।  
 जपयानामिवाज्ञानां परिणमोऽतिदारुणः ॥ ७६ ॥

अपरं च ।

ब्रजन्ति न निवर्तन्ते स्रोतांसि सरितां यथा ।  
 आयुरादाय मर्त्यानां तथा राष्ट्रहन्ती सदा ॥ ७७ ॥ 15  
 सुखास्त्रदपरो यस्तु संसारे उत्सृजागमः ।  
 स विद्येः गावसानत्वाद्दुःखानां धुरि युज्यते ॥ ७८ ॥  
 अत एव हि नेच्छन्ति साधवः उत्सृजागमम् ।  
 यद्विद्येः गतिरुत्सृज्य भवसो नास्ति भेषजम् ॥ ७९ ॥  
 सुकृतान्यपि कर्माणि राजन्निः सगरादीभिः । 20  
 अनंतान्येष कर्माणि ते चापि प्रलयं गताः ॥ ८० ॥

संचिन्त्य संचिन्त्य तमुग्रदण्डं

दृत्यं मनुष्यस्य विचक्षणस्य ।

वर्षाम्बुसिक्ता इव चर्मबन्धाः

सर्वे प्रयत्नाः शिथिलीभवन्ति ॥ ८१ ॥

यामेव रात्रिं प्रथमामुपैति

गर्भे निवासी नरबीरलोकः ।

5 ततः प्रभृत्यस्खलितप्रयाणः

स प्रत्यहं मृत्युसमीपमेति ॥ ८२ ॥

अथ संसारमयिचारयतां शोकोऽयमज्ञानस्य प्रपञ्चः । पश्य

अज्ञानं कारणं न स्यात् वियोगो यदि कारणम् ।

शोको दिनेषु गच्छत्सु वर्धतामपयाति किम् ॥ ८३ ॥

10 तदत्वात्मानमनुसंधेहि । शोकचर्चा परिहर । यतः ।

अकाण्डपातजातानां गात्राणां सर्भभेदिनाम् ।

गाढशोकप्रहाराणामचिन्तैव महौषधी' ॥ ८४ ॥

ततस्तद्वचनं निशम्य प्रवुद्ध इव कौण्डिन्य उत्थायाव्रवीत्—

तदलभिदानीं गृहनरकवासेन । वनं गच्छामि ।' पुनः कपिलो

15 ब्रूते—

‘ वनेऽपि दोषाः प्रभवन्ति रागिणां

गृहेऽपि पञ्चेन्द्रियनिग्रहस्तपः ।

अकुत्सिते कर्मणि यः प्रवर्तते

निवृत्तरागस्य गृहं तपोवनम् ॥ ८५ ॥

20 यतः ।

दुःखितोऽपि चरेद्धर्मं यत्र कुत्राश्रमे रतः ।

समः सर्वेषु भूतेषु न लिङ्गं धर्मकारणम् ॥ ८६ ॥

उक्तं च ।

वृत्त्यर्थं भोजनं येषां संतानार्थं च मैथुनम् ।  
वाक्सत्यवचनार्थाय दुर्गाण्यपि तरन्ति ते ॥ ८७ ॥

तथा हि ।

आत्मा नदी भारतपुण्यतीर्था 5  
सत्योदका शीलतटा दयोर्मिः ।  
अत्राभिषेकं कुरु पाण्डुपुत्र  
न वारिणा शुद्ध्यति चान्तरात्मा ॥ ८८ ॥

विशेषतश्च ।

जन्ममृत्युजराव्याधिबेदनाभिरभिप्लुतम् । 10  
संसारमिदमत्यन्तमसारं त्यजतः सुखम् ॥ ८९ ॥

यतः ।

दुःखमेवास्ति न सुखं यस्मात्तदुपलक्ष्यते ।  
दुःखार्तस्य प्रतीकारे सुखसंज्ञा विधीयते ॥ ९० ॥

कौण्डिन्यो ब्रूते—‘ एवमेव ’ । ततोऽहं तेन शोकाकुलेन ब्राह्मणेन 15  
शप्तः—‘ यद्द्वारभ्य मण्डूकानां बाहनं भविष्यसि ’ इति ।  
अथ कश्चिद्ब्राह्मण उवाच—‘ कपिलोपदेशाद्विश्रान्तं ते हृदयम् ।  
तथा हि । शृणु ।

सङ्गः सर्वात्मना त्याज्यः स चेत्त्यक्तं न शक्यते ।  
सङ्घिः सहैव कर्तव्यः सतां सङ्घो हि भेषजम् ॥ ९१ ॥ 20

अन्यच्च ।

कामः सर्वात्मना हेयः स चेद्घातुं न शक्यते ।  
स्वभार्या प्रति कर्तव्यः सैव तस्य हि भेषजम् ॥ ९२ ॥

- एतच्छ्रुत्वा स कौण्डिन्यः कपिलोपदेशामृतप्रशान्तशोकानलो यथा-  
 विधि दण्डग्रहणं कृतवान् । अतो ब्राह्मणशापान्मण्डूकान् बोहुमत्न  
 तिष्ठामि । अनन्तरं तेन मण्डूकेन गत्वा मण्डूकनाथस्य जाल-  
 पादनाम्नोऽग्रे तत्कथितम् । ततः समागत्य मण्डूकनाथस्तस्य  
 5 सर्पस्य पृष्ठमारूढवान् । स च सर्पस्तं पृष्ठे कृत्वा चित्रपदक्रमं  
 वभ्राम । परेषुञ्चलितुमसमर्थं तं मण्डूकनाथोऽवदत्—‘ किमद्य  
 भवान् मन्दगतिः ? ’ सर्पो ब्रूते—‘ देवाहारविरहादसमर्थोऽस्मि । ’  
 मण्डूकनाथोऽवदत्—‘ अस्मदाज्ञया मण्डूकान् भक्षय । ’ ततो  
 ‘ गृहीतोऽयं प्रसाद ’ इत्युक्त्वा क्रमशः स मण्डूकान् खादति ।  
 10 अथ निर्मण्डूकं सरो विलोक्य मण्डूकनाथोऽपि तेन खादितः ॥

- अतोऽहं ब्रवीमि—‘ स्कन्धेनापि बहेच्छन्नून् ’ इत्यादि ॥  
 ‘ देव, यात्विदानीं पुरावृत्ताख्यानकथनम् । सर्वथा संधेयोऽयं  
 हिरण्यगर्भो राजा संधीयतामिति ज्ञे मतिः । ’ राजोवाच—  
 ‘ कोऽयं भवतो विचारः ? यतो जितस्तावदयमस्माभिस्ततो  
 15 यद्यस्मत्सेवया वसति, तदास्ताम् । नो चेद्विगृह्यताम् । ’

- अत्रान्तरे जम्बूद्वीपादागत्य शुकेनोक्तम्—‘ देव, सिंहल-  
 द्वीपस्य सारसो राजा संप्रति जम्बूद्वीपमाक्रम्यावतिष्ठते । ’ राजा  
 तं ससंभ्रममाह—‘ किं किम् ? ’ शुकः पूर्वोक्तं कथयति । गृध्रो  
 ब्रूते—‘ साधु रे चक्रवाक मन्विन् सर्वज्ञ साधु । ’ राजा सकोप-  
 20 माह—‘ आस्तां तावदयं, गत्वा तं समूलमुन्मूलयामि । ’ दूरदर्शी  
 विहस्याह—

‘न शरन्मेघवत्कार्यं वृथैव घनगर्जितम् ।

परस्यार्थमनर्थं वा प्रकाशयति नो महान् ॥ ९३ ॥

अपरं च ।

एकदा न विगृहीयात् वहून् राजाऽभिघातिनः ।

सदर्पोऽप्युरगः कीटैर्वहुभिर्नश्यते ध्रुवम् ॥ ९४ ॥

5

‘देव, किमितो विना संधानं गमनमस्ति ? तदास्मत्पश्चात्  
प्रकोपोऽनेन कर्तव्यः ।

योऽर्थतत्त्वमविज्ञाय क्रोधस्यैव वशं गतः ।

स तथा तप्यते मूढो ब्राह्मणो नकुलादिव’ ॥ ९५ ॥

राजा पृच्छति—‘कथमेतत् ?’ दूरदर्शी कथयति—

10

कथा ९ ।

अस्त्युज्जयिन्यां माधवो नाम ब्राह्मणः । तस्य ब्राह्मणी प्रसूता  
बालापत्यरक्षणार्थं ब्राह्मणमवस्थाप्य स्नातुं गता । तस्मिन् काले  
ब्राह्मणाय राज्ञः पार्वणश्राद्धं दातुमाह्वाननागतम् । तच्छ्रुत्वा ब्राह्मणः  
सहजदारित्रादचिन्तयत्—‘यदि सत्वरं न गच्छामि, तदाऽन्यः 15  
कश्चिच्छ्रुत्वा श्राद्धं ग्रहीष्यति ।

आदानस्य प्रदानस्य कर्तव्यस्य च कर्मणः ।

क्षिप्रमक्रियमाणस्य कालः पिबति तद्रसम् ॥ ९६ ॥

किंतु, बालकस्यात्र रक्षको नास्ति । तत् किं करोमि ? यातु । चिर-  
कालपालितमिमं नकुलं पुत्रनिर्विशेषं बालकरक्षायां व्यवस्थाप्य 20  
यामि ।’ तथा कृत्वा गतः । ततस्तेन नकुलेन बालकसमीपमा-  
गच्छन् कृष्णसर्पो दृष्ट्वा व्यापाद्य कोपात्खण्डं खण्डं कृत्वा खा-

दितः । ततोऽसौ नकुलो ब्राह्मणमायान्तमवलोक्य रक्तविलिप्त-  
मुखपादः सत्वरमुपागत्य ब्राह्मणस्य चरणयोरुल्लोठ । ततोऽसौ  
ब्राह्मणस्तं तथाविधं दृष्ट्वा 'मम पुत्रोऽनेन भक्षित' इति बुद्ध्या  
व्यापादितवान् । अनन्तरं यावदसावागत्य पश्यति, तावद्बालकः  
5 सुस्थः, सर्पश्च व्यापादितः तदुपकर्तारं नकुलं निरूप्य महान्तं  
सन्तापमवाप्तवान् ।

अतोऽहं ब्रवीमि—'योऽर्थतत्त्वमविज्ञाय' इत्यादि ॥

अपरं च ।

कामः क्रोधस्तथा लोभो मोहो मानो मदस्तथा ।

10 षड्वर्गमुत्सृजेदेनमस्मिन् त्यक्ते सुखी भवेत् ॥ ९७ ॥

राजाह—'मन्त्रिन्, एष ते निश्चयः ।' मन्त्री ब्रूते—'एवमेव ।  
यतः ।

स्मृतिश्च परमार्थेषु वितर्को ज्ञाननिश्चयः ।

दृढता मन्त्रगुप्तिश्च मन्त्रिणः परमा गुणाः ॥ ९८ ॥

15 तथा च

सहसा विदधीत न क्रिया-

माविधेकः परमापदां पदम् ।

वृणुते हि विमृश्यकारिणं

गुणलुब्धाः स्वयमेव संपदः ॥ ९९ ॥

20 तद्देव, यदिदानीमस्मद्वचनं क्रियते, तदा संधाय गम्यताम् । यतः ।

यद्यप्युपायाश्चत्वारो निन्देष्टाः साध्यसाधनं ।

संख्यामात्रं फलं तेषां सिद्धिः साम्नि व्यवस्थिता ॥१००॥

राजाह—‘कथमेवं संभवति ?’ मन्त्री ब्रूते—‘देव, सत्वरं  
अविध्यति । यतः ।

मृद्वटवत् सुखभेद्यो दुस्संधानश्च दुर्जनो भवति ।

सुजनस्तु कनकघटवद्दुर्भेद्यश्चागु संधेयः ॥ १०१ ॥

अपरं च ।

5

अज्ञः सुखमाराध्यः सुखतरमाराध्यते विशेषज्ञः ।

ज्ञानलवदुर्विदग्धं ब्रह्मापि नरं न रञ्जयति ॥ १०२ ॥

विशेषतश्चायं धर्मज्ञो राजा, सर्वज्ञो मन्त्री च । ज्ञातमेतन्मया  
पूर्वं मेघवर्णवचनात्, तत्कृतकार्यसंदर्शनाच्च । यतः ।

कर्मानुमेयाः सर्वत्र परोक्षगुणवृत्तयः ।

10

तस्मात्परोक्षवृत्तीनां फलैः कर्म विभावयेत् ॥ १०३ ॥

राजाह—‘अलमुत्तरोत्तरेण । यथाभिमतमनुष्ठीयताम् ।’ ततो गृध्रो  
महामन्त्री ‘तत्र तथार्हं कर्तव्यम्’ इत्युक्त्वा दुर्गाभ्यन्तरं चलि-  
तः । ततः प्रणिधिवकेनागत्य राज्ञो हिरण्यगर्भस्य निवेदितम्—

‘देव, संधिं कर्तुं महामन्त्री गृध्रोऽस्मत्समीपमागच्छत् ।’ राज- 15

हंसो ब्रूते—‘मन्त्रिन्, पुनः संबन्धिना केनचिद्वागन्तव्यम् ।’  
सर्वज्ञो विहस्याह—‘देव, न शङ्कास्पदमेतत् । यतो महाशयोऽसौ  
दूरदर्शी । अथवा स्थितिरियं मन्दमतीनाम् । कदाचिच्छङ्कैव न  
क्रियते । कदाचित्सर्वत्र शङ्का । तथा हि ।

सरसि बहुशस्ताराच्छाये क्षणात् परिवञ्चितः

20

कुमुदविटपान्वेषी हंसो निशासु विचक्षणः ।

न दशति पुनस्ताराशङ्की दिवाऽपि सितोत्पलं

कुहकचकितो लोकः सत्येऽप्यपायमवेक्षते ॥ १०४ ॥



दुर्जनदूषितमनसः सुजनेष्वपि नास्ति विश्वासः ।

बालः पायसदग्धो दध्यपि फूत्कृत्य भक्षयति ॥ १०५ ॥

तद्देव, यथाशक्ति तत्पूजार्थं रत्नोपहारादिसामग्रीं सज्जीक्रियताम् ।  
तथाऽनुष्ठिते सति, गृध्रो मन्वी दुर्गाद्वाराच्चक्रवाकेणोपगम्य सत्कृ-  
5 त्यानीय राजदर्शनं कारितो, दत्तासने चोपविष्टः । चक्रवाक  
उवाच—‘युष्मदायत्तं सर्वम् । स्वेच्छयोपभुज्यतामिदं राज्यम् ।’  
राजहंसो ब्रूते—‘एवमेव ।’ दूरदर्शी ब्रूते—‘एवमेवैतत् । किं  
त्विदानीं बहुप्रपञ्चनं निष्प्रयोजनम् । यतः ।

लुब्धमर्थेन गृहीयात् क्रुद्धमञ्जलिकर्मणा ।

10 मूर्खं छन्दानुरोधेन याथातथ्येन पण्डितम् ॥ १०६ ॥

अन्यच्च ।

सद्भावेन हरेन्मित्रं संभ्रमेण तु वान्धवान् ।

स्त्रीभृत्यौ दानमानैश्च दाक्षिण्येनेतरान् जनान् ॥ १०७ ॥

तदिदानीं संधाय गम्यताम् । महाप्रतापश्चित्रवर्णो राजा ।’ चक्र-  
15 वाको वक्ति—‘यथाः संधानं कार्यं, तदप्युच्यताम् ।’ राजहंसो  
ब्रूते—‘कति प्रकाराः संधीनां संभवन्ति ?’ गृध्रो वदति—  
‘कथयामि । श्रूयताम् ।

वलीयसाऽभियुक्तस्तु नृपो नान्यप्रतिक्रियः ।

आपन्नः संधिमन्विच्छेत् कुर्वाणः कालयापनम् ॥ १०८ ॥

20 कपाल उपहारश्च संतानः संगतस्तथा ।

उपन्यासः प्रतीकारः संयोगः पुरुषान्तरः ॥ १०९ ॥

अदृष्टनर आदिष्ट आत्मादिष्ट उपग्रहः ।  
 परिक्रयस्तथोच्छिन्नस्तथा च परभूषणः ॥ ११० ॥  
 स्कन्धोपनेयसंधिश्च षोडशैते प्रकीर्तिताः ।  
 इति षोडशकं प्राहुः संधि संधिविदो जनाः ॥ १११ ॥  
 कपालसंधिविज्ञेयः केवलं सनसंधितः । 5  
 संप्रदानाद्भवति य उपहारः स उच्यते ॥ ११२ ॥  
 संतानसंधिविज्ञेयो दारिकादानपूर्वकः ।  
 साङ्गिस्तु संगतः संधिर्मेत्नीपूर्व उदाहृतः ॥ ११३ ॥  
 यावदायुःप्रमाणस्तु समानार्थप्रयोजनः ।  
 संपत्तौ वा विपत्तौ वा कारणैर्यो न भिद्यते ॥ ११४ ॥ 10  
 संगतः संधिरेवायं प्रकृष्टत्वात् सुवर्णवत् ।  
 तथाऽन्यैः संधिकुशलैः काञ्चनः स उदाहृतः ॥ ११५ ॥  
 द्रव्यसिद्धिं समुद्दिश्य संधिश्च क्रियते यतः ।  
 स उपन्यासकुशलैरुपन्यास उदाहृतः ॥ ११६ ॥  
 मयास्योपकृतं पूर्वं ममाप्येष करिष्यति । 15  
 इति यः क्रियते संधिः प्रतीकारः स उच्यते ॥ ११७ ॥  
 उपकारं करोम्यस्य ममाप्येष करिष्यति ।  
 अयं चापि प्रतीकारः रामसुग्रीवयोरिव ॥ ११८ ॥  
 एकार्था सम्यगुद्दिश्य क्रियां यत्नं हि गच्छति ।  
 स संहितप्रमाणस्तु स च संयोग उच्यते ॥ ११९ ॥ 20  
 आवयोर्योधमुख्यैस्तु मदर्थः साध्यतामिति ।  
 यस्मिन्पणस्तु क्रियते स संधिः पुरुषान्तरः ॥ १२० ॥  
 त्वयैकेन मदीयोऽर्थः संप्रसाध्यस्त्वसाविति ।

यत्न शत्रुः पणं कुर्यात् सोऽदृष्टपुरुषः स्मृतः ॥ १२१ ॥

यत्न भूम्येकदेशेन पणेन रिपुरूर्जितः ।

संधीयते संधिविद्धिरादिष्टः स उदाहृतः ॥ १२२ ॥

स्वसैन्येन तु संधानमात्मादिष्ट उदाहृतः ।

5 क्रियते प्राणरक्षार्थं सर्वदानादुपग्रहः ॥ १२३ ॥

कोशांशेनार्धकोशेन सर्वकोशेन वा पुनः ।

शिष्टस्य प्रतिरक्षार्थं परिक्रिय उदाहृतः ॥ १२४ ॥

भुवां सारवतीनां तु दानादुच्छिन्न उच्यते ।

भूम्युत्थफलदानेन सर्वेण परभूषणः ॥ १२५ ॥

10 परिच्छिन्नं फलं यत्न प्रतिस्कन्धेन दीयते ।

स्कन्धोपनेयं तं प्राहुः संधिं संधिविचक्षणाः ॥ १२६ ॥

परस्परोपकारस्तु मैत्री संवन्धजस्तथा ।

उपहारश्च विज्ञेयाश्चत्वारश्चैव सधयः ॥ १२७ ॥

एक एवोपहारस्तु संधिरेव मतो मम ।

15 उपहारविभेदास्तु सर्वे मैत्रिविवर्जिताः ॥ १२८ ॥

अभियोक्ता वलीयस्त्वादलब्ध्वा न निवर्तते ।

उपहारदृते तस्मात् संधिरन्यो न विद्यते ॥ १२९ ॥

राजाह—‘ भवन्तो महापण्डिताः, तदत्रास्माकं यथाकार्यमुप-  
दिश्यताम् । ’ दूरदर्शी ब्रूते—‘ आः, किमेवमुच्यते ।

20 आधिव्याधिपरीतापैरद्य श्यो वा विनाशिने ।

को हि नाम शरीराय धर्मापितं समाचरेत् ॥ १३० ॥

जलान्तश्चन्द्रचपलं जीवितं खलु देहिनाम् ।

तथाविधमिति ज्ञात्वा शश्वत् कल्याणमाचरेन् ॥ १३१ ॥

मृगहृष्णोपमं वीक्ष्य संसारं क्षगभङ्गुरम् ।

सुजनैः संगतं कुर्याद्धर्माय च सुखाय च ॥ १३२ ॥

तन्मम संमतेन तदेव क्रियताम् । यतः ।

अश्वमेधसहस्राणि सत्यं च तुलया कृतम् ।

5

अश्वमेधसहस्राद्धि सत्यमेवातिरिच्यते ॥ १३३ ॥

अतस्सत्याभिधानदिव्यपुरस्सरयोरप्यनयोर्भूपालयोः काञ्चनाभि-  
धानसंधिविधीयताम् । ' सर्वज्ञो वदति—' एवमस्तु । ' तनो  
बन्धोपहारादिनाः स मन्त्री दूरदर्शी पूजितः । प्रहृष्टमनाश्चक्रवाकं  
गृहीत्वा मयूरस्य राज्ञः समीपं गतः । तत्र चित्रवर्णेन राज्ञा 10  
सर्वज्ञो गृध्रवचनाद्बहुमानदानपुरस्सरं संभाषितः तथाविधं संधि  
स्वीकृत्य राजहंससमीपं प्रस्थापितः । दूरदर्शी ब्रूते—' देव, सिद्धं  
नः समोहितम् । इदानीं स्वस्थानमेव विन्ध्याचलं प्रतिगम्यताम् ।'  
अथ सर्वे स्वस्थानं प्राप्य मनोऽभिलषितं फलं प्राप्नुवन्ति ।

विष्णुशर्मणोक्तम्—' अपरं किं कथयामि ? तदुच्यताम् ।' 1

राजपुत्रा ऊचुः—' आर्य, तव प्रसादात् सकलराज्यव्यवहाराङ्गं  
ज्ञातम् । ततः सुखिनो भूता वयम् ।' विष्णुशर्मोवाच—' यद्यप्येवं,  
तथाऽपि अपरमपीदमस्तु—

संधेः सर्वमहीभुजां धिजयिनामस्तु प्रमोदः सदा

सन्तः सन्तु निरापदः सुकृतिनां कीर्तिश्चिरं वर्धताम् । 2

नीतिर्वारविलासिनीव सततं वक्षःस्थले राजताम्

वक्त्रं चुञ्चतु मन्त्रिणानहरहर्भूयन्महानुत्सवः' ॥१३४॥

अन्यच्चास्तु ।

प्रालेयाद्रेः सुतायाः प्रणयनिवसतिश्चन्द्रमौलिः स याव-  
द्यावलक्ष्मीर्मुँरारेर्जलद इव तडिन्मानसे विस्फुरन्ती ।

यावत्स्वर्णाचलोऽयं दवदहनसमो यस्य सूर्यः स्फुलिङ्ग-  
5 स्तावन्नारायणेन प्रचरतु रचितः संग्रहोऽयं कथानाम् ॥१३५

अपरं च ।

श्रीमान् धवलचन्द्रोऽसौ जीयान्माण्डलिको रिपून् ।

येनायं संग्रहो यन्नाल्लेखयित्वा प्रचारितः ॥ १३६ ॥

इति हितोपदेशे संधिर्नाम चतुर्थः कथासंग्रहः समाप्तः ॥

समाप्तोऽयं हितोपदेशः ॥

शुभं भूयात् ॥



